

برف کے آنسو..... نازیہ کنول نازی

آنچل تیری یادوں کا بھگو دیتی ہے بارش
 سوچوں پر جمی گرد کو دھو دیتی ہے بارش
 ہنس ہنس کے سناتی ہے جہاں بھر کے فسانے
 پوچھوں تیرے بارے میں تو رو دیتی ہے بارش
 لگتے ہیں پیارے میری آنکھوں کو یہ منظر
 حیرت میرے احساس کو وہ دیتی ہے بارش
 یادوں کی مہک ہو یا تیرے بھر کے طعنے
 چپ چاپ میں رکھ لیتا ہوں جو دیتی ہے بارش
 مجھ پر تو جو کرتی ہے سو کرتی ہے عنایت
 موتی تیرے بالوں میں پرو دیتی ہے بارش

شام ڈھل رہی تھی۔ علیہ نے ہلکے سے عازہ کے کمرے کا دروازہ پیش کیا پھر دبے پاؤں اندر چلی آئی۔ سامنے ہی وہ بیڈ پر بیٹھی گھٹنوں میں سر دیئے روئے جا رہی تھی۔

”عازہ.....“ بنا اس کی حالت کی پروا کیے اس نے بہت اپنائیت سے اسے پکارا مگر عازہ نے سر اٹھا کر اس کی طرف نہیں دیکھا وہ اب بھی ویسی ہی لا تعلق بیٹھی رو رہی تھی۔ تبھی وہ اس کے قریب آ بیٹھی۔

”تمہیں بڑے ابوبلار ہے ہیں۔“

”مجھے نہیں آنا۔“ اس بار اس نے سر اٹھا کر اس کی طرف دیکھا تھا۔ خوب صورت غلافی آنکھیں مسلسل رونے سے سرخ ہو رہی تھیں علیہ بے ساختہ نظر چرا گئی۔

”پاگل پن کا مظاہرہ مت کرو عازہ! اس وقت گھر کے سب بزرگ بڑے ابو کے کمرے میں بیٹھے ہیں تمہارے انکار سے ابو کی کتنی سبکی ہوگی یہ سوچا ہے تم نے؟“

”اور جو میرے جذبات کی سبکی ہو رہی ہے اس کا کسی کو کوئی خیال نہیں، تم مجھے بتاؤ کیا میں انسان نہیں ہوں، کیا میرے سینے میں دل نہیں ہے، کیا میں اپنی مرضی سے کسی کو نہیں چاہ سکتی جب میرا مذہب مجھے پسند کی اجازت دیتا ہے تو یہ لوگ کیوں زبردستی قربان کر رہے ہیں مجھے؟ تمہیں کیا لگتا ہے صرف مٹی میں دبا دینا ہی بیٹیوں کو زندہ درگور کرنا ہوتا ہے، نہیں..... ان کی خوشیاں ان کی خواب ان کی خواہشات ان سب کی پامالی بھی اسی زمرے میں آتی ہے۔“ اب وہ کھل کر دل کی بھڑاس نکال رہی تھی۔ علیہ نے آہستہ سے رخ پھیر لیا۔

”میں تمہارے جذبات سمجھتی ہوں مگر بہتر ہوگا کہ تم بڑے ابو سے خود جا کر بات کر لو۔“

”ٹھیک ہے اگر تم سب نے یہ طے کر لیا ہے کہ تم ساحل پر کھڑے ہو کر میرے ڈوبنے کا تماشہ دیکھو گے تو میں خود ہی اپنے بچاؤ کی تدبیر کر لیتی ہوں۔“ قطعی غصے اور کٹنی سے کہتے ہوئے اگلے ہی پل وہ بیڈ سے اٹھی۔ علیہ بے ساختہ گہری سانس بھر کر رہ گئی۔

کتنا خوشحال اور خوب صورت گھر انہ تھا اس کا بالکل کسی جنت کی مثال مگر اب جیسے اسی جنت میں ان کی سانسیں گھٹنے لگی تھیں۔ جانے کس کی بد نظری کا شکار ہو گیا تھا یہ گھر کمانے والا ہر دن ایک نئی آزمائش لیے طلوع ہوتا تھا۔ دو ایکڑ پر بنے اس شاندار گھر میں تین گھرانے آباد تھے۔ اعظم صاحب جن کے تین بیٹے تھے ریان اذہان اور زیان۔ ان کی بیگم آسیہ ایک صابر شکر اور بے حد متحمل مزاج خاتون تھیں۔

اعظم صاحب کے بعد مرینہ بیگم کا نمبر آتا تھا جو شادی کے محض اڑھائی سال بعد ایک عدد بیٹے کے ساتھ اپنے خاوند سے جھگڑ کر بھائیوں کے

پاس آ بیٹھی تھیں، انہیں شکایت تھی کہ ان کے شوہر صرف اپنے ماں باپ اور بہن بھائیوں کا خیال کرتے ہیں ان کا نہیں۔ اعظم صاحب اور ان کے والد نے کئی بار یہ مسئلہ سلجھانے کی کوشش کی تھی مگر بات نہ بن سکی اور اب اسی ایک معمولی سے جھگڑے نے مرینہ بیگم کی زندگی کے پچیس سالوں کو نگل لیا تھا۔ مرینہ بیگم کے بعد معظم صاحب تھے جن کی دو بیٹیاں تھیں عازہ اور علیہ۔ دونوں بے حد خوب صورت اور ذہین و فطین تھیں تاہم دونوں کے مزاج میں زمین آسمان کا فرق تھا۔

عازہ اگر شعلہ تھی تو علیہ شبنم۔ عازہ کی فطرت میں ضد اور خود سری کوٹ کوٹ کر بھری ہوئی تھی، کسی بھی غلط بات پر اسے قائل کرنا دودھ کی نہر کھودنے کے مترادف تھا تاہم علیہ صبر کرنے والی صلح جو لڑکی تھی۔ دونوں کی عمروں میں ڈیڑھ سال کا فرق تھا، دونوں فاضل ایئر کے آخر میں تھیں جب اعظم صاحب نے اپنے بیٹے ریان کے لیے اس کی پسند پر علیہ کا رشتہ اس کے ساتھ طے کر دیا علیہ اذہان کو پسند کرتی تھی کیونکہ ریان کی خشک مزاجی اسے کبھی بھی پسند نہیں رہی مگر اس کے باوجود اس نے چپ چاپ بڑوں کے فیصلے پر سر جھکا دیا تھا۔ شگفتہ بیگم جو معظم صاحب کی زوجہ تھیں کافی خشک اور سخت مزاج کی خاتون تھیں، یہی وجہ تھی کہ ان کی دونوں بیٹیاں کبھی ان کے سامنے سراٹھانے کی جرأت نہ کر سکی تھیں۔

علیہ کی شادی کو دو سال ہونے کو آئے تھے قدرت نے اسے شادی کے ایک سال بعد بے حد خوب صورت بیٹی جیسی نعمت سے بھی نوازا دیا تھا مگر پھر بھی اس کی زندگی طوفان کی نذر ہو گئی تھی۔ اس کا شوہر ریان بنا گھر میں کسی کی پروا کیے کسی اور شادی شدہ لڑکی کے عشق میں گرفتار ہو گیا تھا اور اب ہر قیمت پر اس سے شادی رچانا چاہتا تھا۔

ابھی یہ مسئلہ حل بھی نہ ہوا تھا کہ اعظم صاحب اور معظم صاحب کے بے حد قریبی دوست اللہ وسایا صاحب نے اذہان کے لیے اپنی بیٹی کا رشتہ کا کہہ دیا۔ اللہ وسایا صاحب سے ان کے خاندانی مراسم تھے قدم قدم پر انہوں نے ان دونوں بھائیوں کی مدد کی تھی۔ وہ ان کے محسن تھے لہذا ان سے رشتہ داری ان دونوں بھائیوں کے لیے ہی بے حد خوشی کا باعث بھی مگر..... بھلا ہوا اذہان کا کہ اس نے عین ٹائم پر اس رشتے کے لیے صاف جواب دے دیا وہ کالج سے فارغ ہو چکا تھا اور اب اس کا ارادہ مزید تعلیم کے لیے باہر جانے کا تھا۔ شادی ابھی اس کے پروگرام میں کہیں نہیں تھی لہذا کئی روز کے جھگڑوں کے بعد بلا خرا اعظم صاحب کو ہار تسلیم کرنی پڑی کہ اپنے ایک فیصلے پر وہ پہلے ہی بہت شرمندہ تھے۔ اُدھر اللہ وسایا صاحب نے ان کی مجبوری کو سمجھتے ہوئے بنا کسی بات کا بُرا منائے اپنی بیٹی کی جگہ بیٹے کا رشتہ لے آئے کہ ان کا مقصد صرف آپس کے رشتوں کو مضبوط کرنا تھا اور اس بار دونوں بھائیوں نے بناء کسی چوں چراں آپس میں مشورہ کر کے فوری رشتہ طے کر دیا تھا۔ دونوں کی بیگمات کو بھی اس رشتے پر کوئی اعتراض نہیں تھا تاہم جب عازہ تک یہ بات پہنچی تو اس نے طوفان اٹھا دیا اور اب یہ گھر اسی طوفان کی زد میں تھا۔



دوپٹہ اچھی طرح سر پر سیٹ کر کے وہ اعظم صاحب کے کمرے میں داخل ہوئی تھی۔
”السلام علیکم!“

”وعلیکم السلام آؤ بیٹھو۔“ اس کے آہستہ سے سلام کرنے پر سب اس کی طرف متوجہ ہوئے تھے۔ وہ ان کے سامنے صوفہ پر بیٹھ گئی۔ اعظم صاحب نے ایک نظر معظم صاحب اور ان کی اہلیہ پر ڈالی پھر اس کی طرف متوجہ ہو گئے۔

”عازہ بیٹی! اس گھر کا بڑا ہونے کے ناتے بہت سی ذمہ داریاں مجھ پر عائد ہوتی ہیں۔ انہی ذمہ داریوں میں ایک سب سے بڑی ذمہ داری اس گھر کے بچوں کی شادی بیاہ کی ہے۔ تم جانتی ہو اس وقت سارا گھر ریان والے معاملے کی وجہ سے بہت پریشان ہے اسی لیے میں نہیں چاہتا کہ اس گھر میں مزید کوئی بد مزگی ہو۔ اللہ وسایا بھائی بہت اچھے ہیں اور ان کا بیٹا بھی کسی سے کم نہیں اسی لیے میں نے اور معظم نے اس رشتے کی حامی بھری۔“

”ایک منٹ بڑے ابو۔“ اعظم صاحب کی بات ابھی جاری تھی کہ اس نے ایک دم سے انہیں ٹوک دیا۔

”آپ نے مجھ سے پوچھے بغیر اس رشتے کی ہامی کیوں بھری کیا میں آپ کی اولاد نہیں تھی۔ علیہ کی طرح آپ نے سوچا کہ میں بھی چپ چاپ آپ کے فیصلے پر سر جھکا دوں گی مگر ایم سوری میں علیہ نہیں ہوں۔ دوسری بات مجھے اس میں ذرا سا بھی شک نہیں کہ اللہ وسایا انکل اور ان کا

بیٹا اچھے نہیں ہیں یقیناً وہ بہت اچھے ہوں گے مگر میرا مسئلہ ان کی اچھائی یا بُرائی نہیں ہے۔ میرا مسئلہ ان کی دیہی زندگی ہے آپ جانتے ہیں میں نے بچپن سے اب تک نہایت عیش و عشرت والی زندگی گزاری ہے میں اسی زندگی کی عادی ہوں میری فطرت میں تھل ہے زندگی میں ایڈونچر کی شوقین ہوں۔ یہ ایک الگ بات ہے محض چند دنوں کے لیے کسی دیہات میں جانا اور وہاں رہ کر آنا ایک الگ بات ہے مگر ساری زندگی وہاں جانوروں کی طرح عمر پوری کرنا میرے لیے بہت مشکل ہے بلکہ میں کہوں گی ناممکن ہے اور تیسری بات..... زندگی میری ہے اسے میں نے بسر کرنا ہے میرے ماں باپ نے نہیں لہذا بہتر ہوتا اگر ہاں کرنے سے پہلے آپ ایک بار مجھ سے بھی پوچھ لیتے کیونکہ بیٹا نہ سہی مگر بہر حال میں بھی اسی گھر کی بیٹی ہوں۔“ اس کا لہجہ قطعی بے لچک تھا۔

اعظم صاحب کا چہرہ غصے سے سرخ ہو گیا جبکہ معظم صاحب اور باقی لوگ جیسے حیرانی سے گنگ رہ گئے تھے۔ وہ اتنی بدتمیز ثابت ہوگی ان کے وہم و گمان میں بھی نہیں تھا مگر اس سے پہلے کہ وہ کچھ کہتے عازرہ کمرے سے نکل چکی تھی۔

”دیکھ لیا معظم! ہماری آج کی نسل ہمیں بتا رہی ہے کہ زندگی کیسے بسر کی جاتی ہے۔“ عازرہ کے وہاں سے جانے کے بعد اعظم صاحب، معظم صاحب کی طرف متوجہ ہوئے تھے جن کے چہرے پر غصے کے ساتھ ساتھ شرمندگی کی سرخی تھی مگر اس سے پہلے کہ وہ جواب میں کچھ کہتے شگفتہ بیگم بول اٹھیں۔

”معافی چاہتی ہوں بھائی صاحب کہ عازرہ نے میری اتنی سخت تربیت کے باوجود آج میرا اور معظم کا سرمہ سے جھکا دیا ہے مگر میں آپ سے وعدہ کرتی ہوں کہ میں عازرہ جیسی بدتمیز اور احمق بیٹی کی وجہ سے آپ کا اور ان کا سرمہ نہ جھکنے دوں گی آپ رسم کے لیے مہمانوں کو بلائیں عازرہ سے اب میں خود ہی بات کر لوں گی۔“

”نہیں شگفتہ! میں بچوں کے ساتھ زبردستی کرنے کا قائل نہیں ہوں۔“

”بات زبردستی کی نہیں اس کی خوشیوں کی ہے بھائی صاحب! جہاں تک میں جانتی ہوں زعیم بہت اچھا آئیڈیل لڑکا ہے۔ یہ تو اللہ وسایا بھائی کی محبت ہے جو انہوں نے آگے بڑھ کر ہم سے رشتے کی بات کی ورنہ زعیم جیسے قابل لڑکوں کے لیے تو لڑکی والوں کی لائیں لگی ہوتی ہیں آپ پلیز اس کی نادانی پر مت جائیں اسے بچپن سے ہر معاملے میں اکڑنے کی عادت ہے آپ بسم اللہ کریں پلیز.....“

”لیکن اگر اذہان کی طرح اس نے بھی شدید رد عمل دکھایا تو؟“

”ایسا نہیں ہوگا میں آپ کو یقین دلاتی ہوں۔“ وہ مطمئن تھیں۔ اعظم صاحب ٹھنڈی سانس بھر کر اثبات میں سر ہلا گئے جبکہ آسیہ بیگم اور ان کی نند مرینہ دونوں تاحال چپ سادھے بیٹھی تھیں۔



فرصت ہی نہیں ملتی
ہم بیٹھ لیں کچھ گھڑیاں
بیٹے ہوئے موسم کی یادوں کی کوئی کھڑکی
کھولیں تو ہوا آئے
اندرا کا کوئی پنچھی، نظموں میں کہیں چپکے
کچھ خواب تھکے ہارے بے چین سے بیٹھے ہیں
رکتے ہی نہیں پل بھر
رک جائیں تو نظمیں ہوں
وہ صبح نہیں آئی جب نور سے جل تھل ہوں
بے نوری بیا نکھیں.....

اک شوق کی حدت ہو جو عمر ہتھیلی میں
بے فیض لکیروں سے آگے کہیں لے جائے
دنیا کے جھمیلوں سے فرصت ہمیں مل جائے

اس روز بہت دنوں کے بعد وہ لائبریری آئی تھی۔ ہلکی ہلکی دھوپ میں سرد ہواؤں کا سلسلہ جاری تھا تو وہ گاڑی پارک کرنے کے بعد لائبریری کے لان کی طرف آئی تو پہلی نظر وہاں پلر سے ٹیک لگائے بیٹھے سندان حسن پر پڑی، ہلکی ہلکی شیو کے ساتھ قدرے رف حلیے میں ملبوس، وہ قیس کا کوئی جانشین ہی دکھائی دے رہا تھا، عازنہ کی پلکیں پھر سے بھگنے لگیں۔

”عازنہ.....“ وہ اس سے نظر چرا کر لائبریری کی سیڑھیاں کر اس کر رہی تھی جب وہ دور سے ہی اسے دیکھتے ہوئے فوراً قریب چلا آیا۔
”السلام علیکم!“

”وعلیکم السلام، کیسے ہو؟“

”پتا نہیں، تم کیسی ہو؟“

”پتا نہیں۔“ بناء اس کی طرف دیکھے اس نے اسی کی ٹون میں جواب لوٹایا تھا، وہ مسکرا دیا۔

”اس کا مطلب ہے کہ تمہارا حال بھی مجھ سے مختلف نہیں۔“

”شاید۔“

”چلو! ادھر آؤ بیٹھ کر بات کرتے ہیں۔“ اگلے ہی پل بے نیازی سے اس کا ہاتھ پکڑتے ہوئے وہ اسے لائبریری کے لان میں لے آیا تھا۔ ارد گرد مختلف انواع و اقسام کے رنگارنگ کھلے پھول بھی ان دونوں کی توجہ سمیٹنے سے قطعی لاچار دکھائی دے رہے تھے، وہ گھاس پر عازنہ کے مقابل ٹک گیا۔

”اب بتاؤ، کیا بات ہے، کتنے دن ہو گئے لائبریری بھی نہیں آ رہیں، نمبر بھی مسلسل بند ہے یہ گریز کیوں عازنہ؟“

”میں مصروف تھی۔“ وہ اس کی آنکھوں میں دیکھ رہا تھا۔ عازنہ کی پلکیں لرز نے لگیں تھیں۔

”مصروفیت تمہیں مجھ سے غافل نہیں کر سکتی جو اصل بات ہے وہ بتاؤ، پلیز۔“

”اصل بات بھی یہی ہے کہ میں مصروف تھی بس۔“

”کیسی مصروفیت۔“ اس کے چڑنے پر اس نے نرمی سے اس کا ہاتھ تھاما تو عازنہ کی آنکھوں سے آنسو ٹپک پڑے۔

”گھر والے میرا رشتہ طے کر رہے ہیں۔“ بھرائی آواز میں اس نے اطلاع دی۔

”وہاٹ.....؟“ سندان کی سماعتوں پر جیسے بم پھٹ پڑا تھا۔

”ہوں..... ایک قطعی دیہاتی، ان پڑھ جاہل، کھیتوں میں بل چلانے والے پینڈو کسان سے، جو پاس آ کر بیٹھے تو اس کے پسینے کی بدبو سے

اُبکائی آنے لگی۔ جسے سوائے بچوں کی لائن لگانے کے دوسری کسی بات کا پتا بھی نہ ہو اور پچاس ساٹھ افراد پر مشتمل اس کا کنبہ جس کی روٹیاں پکاتے

پکاتے بندہ وہیں چولہے پر گر کر بے ہوش ہو جائے۔ اس شخص کے ساتھ میرے گھر والے جان بوجھ کر میرا نصیب پھوڑنے جا رہے ہیں اور میں

چاہتے ہوئے بھی کچھ نہیں کر پا رہی۔“ وہ رو رہی تھی۔ سندان کا دل جیسے کسی نے مٹھی میں لے لیا۔

”کیوں نہیں کر پار ہیں تم کچھ، تم اچھی طرح جانتی ہو عازنہ! میں تمہارے بغیر زندہ نہیں رہ سکتا۔“

”میں جانتی ہوں میرے گھر والے نہیں جانتے۔“

”تو کیا ہوا، میں آج ہی تمہارے پاپا سے مل لیتا ہوں۔“

”نہیں..... مجھے اپنے گھر والوں کے ہاتھوں تمہاری بے عزتی کروانے کا کوئی شوق نہیں۔“

”یار بھاڑ میں گئی میری بے عزتی، وہ اٹھا کر سڑک پر بھی پھینک دیں تب بھی اُف نہیں کروں گا۔ تم جانتی ہو جتنا میں تمہارے لیے پوزیسو

ہوں۔“

”ہوں‘ مگر پھر بھی ابھی احتیاط کی ضرورت ہے‘ میں اپنے گھر والوں کو یہ تاثر نہیں دینا چاہتی کہ میں تمہاری وجہ سے انکار کر رہی ہوں۔“

”ٹھیک ہے مگر یہ یاد رکھنا میرے زندہ ہوتے ہوئے میرے سامنے تم کسی اور کی کبھی نہیں ہو سکتیں‘ چاہے وہ ریاست کا وزیر ہی کیوں نہ ہو۔“


”جانتی ہوں اللہ نے چاہا تو ایسا نہیں ہوگا۔“

”ان شاء اللہ اب سیل آف نہیں رکھنا‘ میں تمہارے ساتھ ہوں عازنہ!“ اس بار اس نے اپنا مضبوط ہاتھ عازنہ کے سر دہاتھ پر دھر دیا تھا۔ وہ پلکیں اٹھاتے ہوئے آہستہ سے مسکرا دی۔

”مجھے یقین ہے سندان! چاہے کتنا ہی کٹھن وقت کیوں نہ ہو‘ ہمارا ساتھ کبھی نہیں چھوٹ سکتا۔“

”ان شاء اللہ! چلو اب اچھا سانچ کرتے ہیں‘ پورے تین دن سے پیٹ کے ساتھ دشمنی کر رکھی ہے۔“

”ہاں‘ چلو۔“ بناء کسی ہچکچاہٹ کے ہمیشہ کی طرح وہ فوری راضی ہو گئی تھی۔ سندان ایک نظر کلائی پر بندھی رسٹ واچ پر ڈالتے ہوئے اپنی گاڑی کی طرف بڑھ گیا۔



”زعیم.....“ وہ ابھی جیب اشارٹ کر رہی رہا تھا کہ کلیم بھائی کی آواز نے اسے روک لیا۔ سورج دن بھر کی تمازت کے بعد اپنی تھکی ہاری کرنیں سمیٹتا‘ افق کے اس پار غروب ہو رہا تھا۔ کلیم بھائی اپنی گاڑی سے نکل کر اس کی طرف بڑھ آئے۔

”شہر جا رہے ہو؟“

”جی بھائی‘ کیوں خیریت؟“

”ہوں خیریت ہی ہے‘ وہ سعد اپنے ننھیال جانے کی ضد کر رہا ہے اسے اُدھر چھوڑ دینا اس کی نانو کی طرف۔“

”ٹھیک ہے‘ واپس کب لانا ہے؟“

”واپسی ابھی تین چار روز کے بعد کرا لیں گے‘ تم بس چھوڑ کر آ جانا۔“

”چلیں ٹھیک ہے‘ بھیج دیں۔“ وہ جلدی میں تھا ملازم بھاگ کر چار سالہ سعد کو لے آیا۔ زعیم اس کا فیورٹ چاچو تھا اور خود زعیم کی بھی جان تھی اس میں بھی اسے ڈھیر سارا پیار کر کے اپنے برابر بٹھانے کے بعد اس نے فوری جیب اشارٹ کی تھی۔

شہر میں ایک مقدمے کی پیشی اور دیگر چھوٹے موٹے کاموں کو پنٹانے کے بعد وہ کھانا کھانے کے لیے اپنے فیورٹ ریستوران میں آیا تھا جب بالکل اچانک اس کی نگاہ سندان حسن کے ساتھ اسی ریستوران میں کھانا کھاتی عازنہ ملک پر جا پڑی۔ بلیک شیفون کے خوب صورت سوٹ میں ملبوس‘ بنا دوپٹے کی پروا کیے وہ خاصی رغبت سے کھانا کھانے میں مصروف تھی۔ زعیم کا خون اس کی رگوں میں جیسے آگ بن کر دوڑنے لگا۔ آستینوں سے چھلکتے عازنہ کے دودھیاباز اور شانے پر بکھری سنہری زلفوں نے اس کا دل جیسے سلگتا ہوا انگارہ بنا ڈالا تھا۔ اس کا دل چاہا وہ ابھی آگے بڑھ کر اس کے چہرے پر تین چار تھپڑ رسید کر دے مگر پھر کچھ سوچ کر انہی قدموں پر واپس پلٹ گیا اس روز ایک لمحے کے لیے بھی اس کے دل کو قرار نہیں آیا تھا۔ ساری رات بھی ریتجگے کی نذر ہو گئی تھی‘ اگلی صبح خاصی دیر سے اس کی آنکھ کھلی تو تابندہ عرف تابوا سی کے بیدار ہونے کا انتظار کر رہی تھی۔

”السلام علیکم جی۔“

”وعلیکم السلام۔“ ایک پل کے لیے آنکھوں سے بازو ہٹاتے ہوئے اس نے تابو کو دیکھا پھر سائیڈ میں پڑا تکیہ اٹھا کر آنکھوں پر رکھ لیا تبھی وہ منمنائی تھی۔


”چھوٹے چوہدری وہ آپ کو ڈھسے چوہدری صاحب بلارہے ہیں۔“ زعیم کا دل بستر چھوڑنے کو نہیں چاہ رہا تھا مگر پھر بھی تابو کی اطلاع پر مجبوراً اسے بستر چھوڑنا پڑا تھا۔ فریش ہونے کے بعد وہ ہال کمرے میں آیا تو وہاں اللہ وسایا صاحب کے ساتھ اس کی ماں فرحت بی بی بھی موجود تھیں۔ وہ دونوں کو ادب سے سلام کرتا وہیں فرحت بی بی کے قریب بیٹھ گیا۔

”آپ نے یاد کیا بابا!“

”ہوں تیری ماں جی شہر جا رہی ہے تیرا رشتہ پکا کرنے کوئی اعتراض ہے تو ابھی بتا دے بعد میں میں نے کوئی بات نہیں سنی۔“

”نہیں بابا! اعتراض کس بات کا آپ کو وہ لڑکی پسند ہے تو بس مجھے بھی پسند ہے۔“

”شاباش مجھے یقین تھا میرے بیٹے کا یہی جواب ہوگا۔“ اس کے جواب سے جو چمک اللہ وسایا کے چہرے پر بکھری تھی اس چمک کے آگے اس کی ساری جلن مانند پڑ گئی تھی۔ فرحت بی بی اور اللہ وسایا صاحب اسی روز شہر کے لیے روانہ ہو گئے۔



عائزہ کمر باند کیے اس مشکل کا حل سوچ رہی تھی جو اس پر اچانک سے آ پڑی تھی کہ اسی وقت شگفتہ بیگم بناء دستک دیئے اس کے کمرے میں چلی آئیں عائزہ انہیں دیکھتے ہی سیدھی ہونٹیں۔

”امی آپ.....“

”ہوں..... کچھ بات کرنی تھی تم سے۔“

”جی کہیے۔“ وہ مؤدب بیٹھی تھی شگفتہ بیگم بیڈ کے کنارے پر ہی بیٹھ گئیں۔

”اذہان انگلینڈ جا رہا ہے اسی ماہ کی چوبیس تاریخ کو تمہیں دیہی زندگی اور وہاں کے لوگوں سے نفرت ہے اسی لیے میں نے اور تمہارے بابا نے تمہاری سوچ کو مد نظر رکھتے ہوئے اذہان کے ساتھ تمہاری نسبت طے کرنے کا فیصلہ کیا ہے۔ امید ہے اب تمہیں اس رشتے پر کوئی اعتراض نہیں ہوگا کیونکہ جہاں تک میں جانتی ہوں میری بیٹی کے کردار میں کوئی جھول نہیں ہے۔“ قطعی مضبوط لہجے میں بناء کوئی تمہید باندھے انہوں نے جیسے اسے شک نہ ہو تو کر دیا تھا۔ آسمان سے گرا کھجور میں اٹکا کے مصداق اسے اپنی جان سخت مشکل میں پھنسی ہوئی محسوس ہوئی تھی کچھ لمحوں کی خاموشی کے بعد بہت مشکل سے رخ پھیرتے ہوئے اس نے کہا تھا۔

”ایم سوری امی! مگر میں اذہان کے ساتھ شادی نہیں کر سکتی۔“

”کیوں اب اذہان کے ساتھ شادی میں کیا مسئلہ ہے؟“

”کوئی مسئلہ نہیں مگر میں ابھی شادی کرنا ہی نہیں چاہتی پلیز۔“

”یہ کوئی جواز نہیں انکار کا چوبیس سال کی ہو گئی ہو۔ تم سے ڈیڑھ سال چھوٹی تمہاری بہن اس وقت ایک بچے کی ماں ہے۔“

”تو کون سی اچھی بات ہے کبھی محسوس تو کریں وہ کتنی اذیت میں ہے۔“

”جانتی ہوں مگر قدرت نے ماؤں کے ہاتھ میں ان کی اولاد کا نصیب لکھنے والا قلم نہیں پکڑایا جو مائیں اپنے بچوں کی آنکھ میں آنے والے آنسو روک سکیں ویسے بھی وہ اس کا نصیب ہے تم صرف اس کی زندگی کو سامنے رکھ کر ہمیں بار بار ذلیل نہیں کر سکتیں۔“

”امی میں ایسا کچھ نہیں کر رہی بس میں اذہان اور زعیم دونوں کے ساتھ شادی نہیں کر سکتی پلیز آپ مجھے سمجھنے کی کوشش کریں۔“

”ٹھیک ہے تو پھر اس لڑکے کا نام بتا دو جس کے ساتھ تم شادی کرنا چاہتی ہو۔“ اگلے ہی پل انہوں نے جیسے اس کے منہ پر لفظوں کا طماچہ دے مارا تھا۔ عائزہ کا دل پوری شدت سے دھڑکنے لگا۔

”نہیں ایسی کوئی بات نہیں ہے۔“

”تو ٹھیک ہے پھر کل شام میں تیار رہنا زعیم کے گھر والے رسم کرنے کے لیے آ رہے ہیں اگر تم نے کسی بھی قسم کی کوئی بدتمیزی کرنے کی کوشش کی تو یاد رکھنا عائزہ! میں تمہارا وہ حال کروں گی کہ تم خود بھی خود پراسوس کرنے کے قابل نہیں رہو گی۔“ اس بار ان کا لہجہ بے حد سرد تھا۔

عائزہ کی ریڑھ کی ہڈی میں سنسناہٹ دوڑ گئی۔ شگفتہ بیگم اپنی بات مکمل کرنے کے بعد وہاں ٹھہری نہیں تھیں عائزہ کے اندر جیسے دھواں بھرنے لگا۔ بہت دیر رونے کے بعد بالآخر اس نے سندان کو کال ملائی تھی وہ اس وقت ایک اہم میٹنگ میں مصروف تھا تاہم عائزہ کی کال دیکھ کر اس نے فوری اس کی کال ڈسکنک کرتے ہوئے خود کال ملائی۔

”ہیلو عازہ!“ پہلی بیل پر ہی اس کی کال پک ہو گئی تھی مگر دوسری طرف سے عازہ کی آواز کے بجائے اس کی سسکیوں کی آواز سنائی دے رہی تھی وہ پریشان ہو گیا۔

”عازہ پلیز بات کرو کیا ہوا ہے؟“

”کچھ نہیں، یونہی رونے کو دل چاہ رہا تھا۔“ کچھ دیر کی خاموشی کے بعد وہ بولی تھی وہ مزید پریشان ہو گیا۔

”یونہی رونے والی لڑکی نہیں ہوں، مجھے بتاؤ پلیز کیا بات ہوئی ہے؟“

”کچھ نہیں، شام میں اس پینڈو کے گھر والے آ رہے ہیں منگنی کی رسم کرنے۔“

”اوہ..... ٹھیک ہے میں بھی آ رہا ہوں شام میں۔“

”نہیں..... تم نہیں آؤ گے۔“

”کیوں؟“ اس بار وہ چیخا تھا عازہ نے آنسو پونچھ لیے۔

”تمہارے آنے سے معاملہ حل نہیں ہوگا بلکہ اور بھی زیادہ بگڑ جائے گا کیونکہ ہم کسی بھی صورت اپنی برادری اور ذات سے باہر رشتہ نہیں کرتے۔“

”جسٹ شٹ اپ یا تم میرے ساتھ اتنا بڑا مذاق نہیں کر سکتیں۔“

”مذاق تقدیر کر رہی ہے ہمارے ساتھ میں نہیں۔“

”ٹھیک ہے جو دل کہتا ہے کرو اللہ حافظ۔“ وہ ناراض ہو گیا عازہ لب بھینچ کر رو پڑی۔ تھوڑی ہی دیر بعد وہ اسے پھر کال ملا رہی تھی۔

”اب کیا ہے؟“

”سندان پلیز میری مشکل کو سمجھنے کی کوشش کرو مجھے مزید پریشان مت کرو پلیز۔“

”پریشان تو تم مجھے کر رہی ہو عازہ! پہلے محبت کے سفر میں اتنا آگے لے کر آئیں اور اب کہہ رہی ہو کہ تم لوگ برادری سے باہر شادی نہیں کرتے۔“

”میں اپنی فیملی کی بات کر رہی ہوں سنی! اپنے دل کی نہیں مجھے نہیں سمجھا رہی کہ میں کیا کروں۔“

”اپنی ماما سے بات کرو اور انہیں سب بتا دو، مائیں بیٹیوں کے زیادہ قریب ہوتی ہیں۔“

”میری امی ان ماؤں میں سے نہیں ہیں نہ ہی میرے ابو میں اتنا حوصلہ ہے کہ وہ اپنے بڑے بھائی یا بہن کے سامنے سر اٹھا کر اپنی اولاد کی خوشیوں کے لیے ان کے حق کے لیے بات کر سکیں۔“

”تو پھر بتاؤ میں کیا کروں؟“

”تم اپنی امی سے بات کرو وہ یہاں آ کر میرے گھر والوں سے بات کریں۔“

”اس سے کیا ہوگا؟“

”میں نہیں جانتی مگر شاید میری امی اپنا فیصلہ بدل دیں۔“

”ٹھیک ہے میں امی سے بات کرتا ہوں تم ٹینشن نہ لینا سب ٹھیک ہو جائے گا۔“

”ہوں اللہ حافظ۔“ وہ بُری طرح انتشار کا شکار تھی بھی سندان کی تسلی پر فوراً کال ڈراپ کر دی دوسری طرف سندان کا دل ایک دم سے ہر چیز سے اچاٹ ہو گیا تھا۔

عازہ ملک اس کی زندگی میں آنے والی پہلی لڑکی نہیں تھی اس سے پہلے بھی بہت سی لڑکیاں اس پر جان وارتی رہی تھیں۔ آسمان کی طرح دکھ کی ہر دھوپ سے بچانے والے ماں باپ کی آنکھوں میں دھول جھونک کر کئی کئی راتیں اس کے ساتھ گزارتی رہی تھیں وہ چونکہ اپنے ماں باپ کا لاڈلہ اور دو بہنوں کا اکلوتا بھائی تھا لہذا اس کی سرگرمیوں پر گھر میں کسی قسم کی کوئی روک ٹوک نہیں تھی۔ کبھی اگر اس کے پاپا اس پر غصہ کرتے بھی تھے تو اس

کی ماما نور اس کی حمایت میں ان سے لڑ پڑتی تھیں اور پھر اگلے دو تین روز تک سارا گھر اس کے پاپا کا بائیکاٹ کر دیتا، نتیجتاً وہ بارمان کر چپ رہتے۔ اس کی بڑی بہن کی شادی ہو چکی تھی اور اس کے دو بچے تھے، بہت ہی خوب صورت اور کیوٹ اس سے چھوٹی اریہا بھی کالج میں پڑھ رہی تھی اور سندان کا اس پر خاصا رعب تھا۔ زندگی یونہی اپنی ڈگر پر چل رہی تھی کہ پھر ایک روز عازہ ملک کسی بہار کے تازہ جھونکے کی مانند اس کی زندگی میں چلی آئی، ان دنوں وہ پنجاب یونیورسٹی کے فاسٹل انیر میں تھا جبکہ عازہ مائیکریشن کروا کے پشاور سے لاہور آئی تھی۔ وہ پریولس کی اسٹوڈنٹ تھی اور ملک سے باہر بھی گھوم آئی تھی اس کے پاپا اور تایا کا سیاست میں بھی اچھا کردار تھا، اپنی عادت کے عین مطابق وہ اس کے پیچھے ہاتھ دھو کر پڑا تھا مگر یہاں پہلی بار اس کی وجاہت، ذہانت، اسٹیٹس اور ہوشیاری کو شکست ہوئی تھی کیونکہ اس کی ہر طرح کی کوشش کے باوجود کئی ماہ تک عازہ نے اسے لفٹ نہیں کروائی تھی یہاں تک کہ وہ اس کا جنون بن گئی۔ پہلی بار جب اس نے صدق دل سے اس کے سامنے اظہار محبت کیا تھا اس نے نہ صرف اس کی محبت کو رنجیکٹ کر دیا بلکہ اچھی خاصی بے عزتی بھی کر ڈالی اور تب پہلی بار اس نے جانا تھا کہ ٹھکرائے جانے کی تکلیف کیا ہوتی ہے۔ عازہ کے معاملے میں اس کے جذبے سچے تھے، اس کی طرف سے ہونے والی عزت افزائی پر شدید ہرٹ ہو کر اس نے خود کشی کی کوشش کی مگر بچ گیا اور یہیں اس کی اس حرکت کے بعد عازہ نے اس کے ساتھ اپنا رویہ تبدیل کیا تھا۔ رفتہ رفتہ سندان کی وارفتگیاں رنگ لاتی گئیں اور اس نے بناء کسی انجام کی پروا کیے اس کی محبت کا جواب محبت سے دینا شروع کر دیا۔

یونیورسٹی سے فارغ ہونے کے بعد بھی صرف عازہ کے لیے وہ یونیورسٹی آتا رہا تھا، اسی دوران ایک لڑکی ثانیہ جو اس سے بہت کلوڑ تھی اور کئی بار صرف شادی کے لالچ میں اس کے ہاتھوں اپنی عزت گنوا بیٹھی تھی، حاملہ ہو گئی۔ سندان چونکہ نئی تلی پکڑ چکا تھا لہذا اس نے ثانیہ سے صاف آنکھیں پھیر لیں، بہت دنوں تک وہ اس کے پیچھے آتی رہی تھی مگر سندان نے اس کی کسی بھی قسم کی مدد سے صاف انکار کر دیا، نتیجتاً ایک روز یونیورسٹی میں ہی اس کی موت کی خبر آ گئی تھی۔ اس کے لیے ایسی خبریں معمول کا حصہ تھیں، جو لڑکی اپنی عصمت کا پاس نہ رکھ سکے اور ایک غیر محرم پر بھروسہ کر کے بناء دنیا و آخرت کی بربادی کی فکر کیے اپنا سب کچھ اس کے حوالے کر دے اس لڑکی کو اس کی نظر میں ایسی ہی حرام موت مرجانا چاہیے تھا تاہم اپنے بارے میں اس کی رائے قدرے مختلف تھی۔ اس کی نظر میں مرد صرف عیش و عشرت کے لیے پیدا کیا گیا تھا اکثر اگر اس کا کوئی دوست اسے ملامت کرتا تو وہ صاف کہہ دیتا۔

”اسٹاپ اٹ یار! میں بازو سے پکڑ کر کسی کو گھر سے نکال کر نہیں لاتا، لڑکیاں خود آتی ہیں میرے قریب برباد ہونے کے لیے، لہذا بہتر ہوگا تم جا کر انہیں سمجھاؤ۔“ تاہم عازہ سے محبت کے بعد اس نے باقی لڑکیوں پر نولفت کا بورڈ لگا دیا، صرف عازہ کو پانے کے لیے اس نے پاپا کا آفس بھی جوائن کر لیا تھا اور اپنی دانست میں ماضی کے گناہوں سے بھی توبہ کر لی تھی مگر کچھ بد دعائیں کبھی انسان کا پیچھا نہیں چھوڑتیں اور سندان حسن بھی شاید ایسے ہی کسی کی بد دعا کی زد میں آنے والا تھا کہ ہر اچھا اور بُرا عمل کبھی نہ کبھی پلٹ کر ضرور آتا ہے۔



علینہ نے ایک مرتبہ پھر نظر اٹھا سامنے دیوار پر لگے کلاک پر نظر ڈالی۔ شب کے اڑھائی بج رہے تھے مگر ریان کی ابھی تک گھر واپسی نہیں ہوئی تھی۔ اعظم صاحب ایک بجے تک جاگ کر اس کی گھر واپسی کا انتظار کرتے رہے تھے مگر وہ نہیں آیا تھا اور اب تو اس کی آنکھیں بھی بند ہونے لگی تھیں۔ ننھے صمدان کو اگر بہت تیز بخار نہ ہوتا تو شاید اب تک تھک ہار کر وہ سو جاتی مگر ریان کے ساتھ ساتھ اسے صمدان کی فکر نے بھی جگائے رکھا تھا۔

خدا خدا کر کے اس کا بخار قدرے کم ہوا تو علینہ کی آنکھ لگ گئی۔ گود میں ننھے صمدان کو لیے وہ بیڈ پر بیٹھے بیٹھے سو گئی تھی۔ ریان تقریباً تین بجے گھر واپس آیا تو وہ سامنے ہی بیڈ پر بے حال سی بیٹھی سو رہی تھی۔ وہ تھکا ہوا تھا بھی ایک سرسری نگاہ اس کے شکستہ سر پاپر ڈالنے کے بعد واش روم کی طرف بڑھ گیا۔ آج کل گھر میں کیا کچھڑی پک رہی تھی اسے مطلق خبر نہیں تھی نہ ہی وہ خبر رکھنا چاہتا تھا۔ اسے تو آج کل اپنی پڑی ہوئی تھی۔ زرنیلا کے عشق نے اس سے اس کا سکھ چین، بھوک پیاس سب کچھ چھین لیا تھا۔

اس وقت بھی وہ اس کے گھر سے اس سے مل کر آیا تھا کیونکہ اس کا شوہر اپنی کاروباری مصروفیت کی وجہ سے شہر سے باہر تھا اور بچے اس کے

چھوٹے تھے لہذا وہ اس کے ساتھ اپنی مرضی سے سکون کی گھڑیاں گزار سکتا تھا۔ اگلے تیس منٹ میں باتھ لے کر وہ کمرے میں واپس آیا تو تھکن حد سے سواتھی۔ مگر پھر بھی دو درتک نیند کا نام و نشان نہیں تھا۔ تبھی جھک کر اس نے جیسے ہی صمدان کی پیشانی پر لب رکھے چونک اٹھا۔

ماں کی نرم آغوش میں وہ ننھا سا پھول بخار سے تپ رہا تھا ایک لمحے کے لیے اس کا دل جیسے کسی نے منٹھی میں لے لیا مگر اگلے ہی پل اس کے موبائل پر بجنے والی میسج ٹون نے اس کی توجہ کھینچ لی تھی۔ زرنیلہ کا میسج تھا وہ اس کے بخیر و عافیت گھر پہنچنے کے بارے میں پوچھ رہی تھی۔ ریان کے لبوں پر مسکراہٹ بکھر گئی۔ اگلے ہی پل کروٹ بدلتے ہوئے اس نے اسے کال ملائی تھی۔

”ہیلو۔“ پہلی بیل پر ہی اس کی کال پک کر لی گئی ریان کا لہجہ گہمیں ہو گیا۔

”ابھی تک جاگ رہی ہو؟“

”ہوں اب تو چاہوں بھی تو نہیں سو سکتی۔“

”کیوں؟“

”تم سونے جو نہیں دیتے۔“

”ہا ہا، تم بھی تو نہیں سونے دیتی مجھے۔“ وہ کھل کر ہنسا اور اسی پل اس کے پہلو میں سوئی علیینہ کی نیند ٹوٹی تھی۔

”کیوں میں کیا کہتی ہوں؟“ وہ مزے سے پوچھ رہی تھی۔ ریان کا دل گدگدا اٹھا۔

”تمہیں نہیں پتا تم کیا کہتی ہو؟ بھوک پیاس نیند سکون سب چھین لیا ہے تم نے۔“

”اچھا اگر ایسی بات ہے تو کل سے میرے گھر پر تمہارا داخلہ بند۔“

”دھمکی دے رہی ہو؟“

”ہوں یہی سمجھ لو۔“

”سمجھ کی بچی! دوبارہ ایسی بات کی تو جان لے لوں گا تمہاری۔“

”لے لینا دل تو لے ہی لیا ہے جان بھی لے لینا۔“ وہ مسکرا رہی تھی ریان کا دل پھر بے قابو ہونے لگا۔

”زریں ایک بات کہوں مانو گی؟“

”ہوں کہو۔“

”آں..... آئندہ تم بلیک کلر مت پہننا۔“

”کیوں؟“

”بس یہ کلر بہت اٹھتا ہے تم پر مجھے خود پر کنٹرول رکھنا مشکل ہو جاتا ہے۔“ اور اس بار وہ کھلکھلا کر ہنسی تھی۔

”گڈ ابھی تو جناب خود پر کنٹرول رکھتے ہیں کنٹرول نہ رکھیں تو پتا نہیں کیا ہو۔“ وہ اس کے الفاظ کو جی بھر کر انجوائے کر رہی تھی۔

ریان کے اندر بے قراری بکھر گئی۔

”ڈر تو نہیں لگ رہا میرے آنے کے بعد؟“

”لگ رہا ہو تو کیا کرو گے؟“ وہ فل موڈ میں تھی وہ بے چینی سے اٹھ بیٹھا۔

”کیا کرنا ہے ابھی گاڑی لے کر نکل پڑوں گا۔“

”اچھا اور اگر گھر میں کسی نے روک لیا تو؟“

”کون روک سکتا ہے؟“ اس کا لہجہ بوجھل ہو رہا تھا علیینہ کی آنکھوں سے جیسے انگارے بہنے لگے۔

”کوئی بھی..... تمہاری بیوی۔“

”بیوی کی اتنی جرات نہیں ہے کہ تمہارے پاس آنے سے روک سکے۔“

”اتنی جرأت نہیں ہے تو اسے ساتھ کیوں سلاتے ہو؟“

”کیوں تمہیں جیسی ہوتی ہے؟“

”ہاں ہوتی ہے پھر۔“

”پھر کچھ نہیں جب تم یہاں آ جاؤ گی تو اسے ساتھ نہیں سلاؤں گا پرامس۔“

”پیار تو کرتے ہوں گے نا تم اسے؟“

”نہیں اب نہیں کرتا۔“

”سچ؟“

”ہوں تمہاری قسم۔“

”اور یان تم واقعی ایک بے مثال مرد ہو آئی لو یوسوچ۔“ وہ مسرور ہوئی تھی ریان کے لبوں پر آسودہ سی مسکراہٹ پھیل گئی۔

”کل مارکیٹ چلنا ہے؟“

”نہیں..... ابھی کل میں ہزار کی شاپنگ کروائی ہے تم نے تمہارے ابا کو پتا لگ گیا تو بزنس سے نکال باہر کریں گے۔“

”کوئی پروا نہیں تمہارے لیے اگر مجھے خود کو بھی بیچنا پڑا تو بیچ دوں گا زریں! جب چاہو آ زمالینا۔“

”میں جانتی ہوں آزمانے کی ضرورت نہیں ہے۔“

”چلو پھر کل تیار رہنا آفس ٹائم کے بعد چلیں گے اوکے۔“


”ٹھیک ہے اب سو جاؤ شب بخیر۔“

”اوکے شب بخیر۔“ موبائل فون کی اسکرین کو کس کرنے کے بعد اس نے سیل سائیڈ پر رکھ دیا تھا۔

علینہ نے جلدی سے آنکھیں بند کر لیں مبادا وہ اسے جاگتا ہوا دیکھ لے مگر اس کا دل اس لمحے بہت شدت سے دھڑک رہا تھا۔ ریان نے کروٹ بدلی تھی اور ننھے صمدان کو اس کی گود سے اٹھا کر اپنے بازو پر سلا یا تھا۔ وہ بے آواز سسکا اٹھی۔

شادی کے ابتدائی دنوں میں اس نے اس کی محبت کی شدتیں دیکھی تھیں۔ وہ ان لوگوں میں سے تھا جو ٹوٹ کر چاہتے ہوئے ٹوٹ جاتے ہیں مگر اپنی عادتیں نہیں بدلتے۔ تب وہ اسے بھی یونہی اپنے بازو پر سلا کر پیار کرتا تھا مگر اب تو جیسے اس کی محبت اس کی توجہ اس کا احساس اس کے لیے جیسے شجر ممنوع ہو کر رہ گیا تھا۔ اندر کا جس تھا کہ گزرتے ہر پل کے ساتھ جیسے بڑھتا ہی جا رہا تھا وہ اٹھی اور کمرے سے نکل کر باہر لان سے ملحقہ کوریڈرو کی سیڑھیوں پر آ بیٹھی تھی۔

سبک روی سے چلتی سرد ہواؤں کا ساتھ رات کی سیاہ چادر سے بس پھسلا ہی چاہتا تھا۔ وہ کوریڈور کے پلر سے ٹیک لگا کر چپ چاپ پلکیں موند گئی۔



”ریان.....“ وہ تیار ہو کر آفس کے لیے نکل رہا تھا جب ڈائمنگ ٹیبل کے گرد بیٹھے اعظم ملک صاحب نے پاٹ دار آواز میں اسے پکارا۔ علینہ اس وقت کچن میں تھی ریان کی پیشانی پر ہل پڑ گئے تاہم پھر بھی وہ پلٹ کر ڈائمنگ ٹیبل تک آیا تھا۔

”السلام علیکم۔“

”وعلیکم السلام بیٹھو۔“ گھر کے سب افراد اس وقت وہیں موجود تھے۔ وہ بادل نا خواستہ کرسی کھینچ کر وہیں بیٹھ گیا۔

”برخوردار! صرف ایک لڑکی نے تمہیں یہ بھی بھلا دیا ہے کہ تمہارا ایک بیٹا ہے جو تم سے بے حد مانوس ہے ایک بیوی ہے جس کے ساتھ تم نے

اپنی پسند اور مرضی سے شادی کی تھی۔ ایک بوڑھا باپ اور بے حد مشفق ماں ہے جو تمہاری ذرا سی دیر گھر واپسی پر ساری رات نہیں سوتی۔“

”بابا پلیز! میں اس وقت آپ کا کوئی بھی لیکچر سننے کے موڈ میں نہیں ہوں کیونکہ میرا موڈ اس وقت بہت فریش ہے اور کسی بھی طور اسے خراب

نہیں کرنا چاہتا۔“ اعظم صاحب کے شکوے کا جواب اس نے بے حد تلخی سے دیا تھا۔ کچن میں کھڑی علیہ کا دل جیسے کٹ کر رہ گیا۔

”اور جہاں تک زریں کی بات ہے تو میں آپ کو واضح لفظوں میں بتا چکا ہوں کہ وہ میری زندگی ہے اگر آپ کچھ بھی کر کے مجھے اس سے دور کرنے کی کوشش کریں گے تو میں ہر چیز کو آگ لگا دوں گا وہ نہیں ہے تو میرے لیے کسی چیز کی کوئی اہمیت نہیں ہے کیا بیوی کیا بیٹا کیا بزنس.....!“ تنفر سے پر لہجے میں کہتے ہوئے اگلے ہی پل وہ کرسی سے اٹھ کھڑا ہوا تھا۔

”چلتا ہوں آفس سے دیر ہو رہی ہے مجھے۔“ اپنی بات مکمل کرنے کے بعد وہ مزید ایک پل بھی وہاں نہیں ٹھہرا تھا۔ علیہ کے لیے اپنے آنسوؤں پر قابو پانا دشوار ہو گیا جبکہ اعظم ملک صاحب کا سر یوں جھک گیا تھا جیسے وہ سزائے موت کے مجرم ہوں۔

اسی روز رات میں پھر اس کی گھر واپسی خاصی لیٹ ہوئی تھی۔ علیہ کی آنکھ کھلی تو وہ صوفے پر بیٹھا جوتے اتار رہا تھا۔ اسے واش روم جانا تھا سو بنا اس پر دوسری نگاہ ڈالے وہ اٹھ کر واش روم کی طرف بڑھ گئی تھی۔ اگلے پانچ منٹ کے بعد وہ کمرے میں واپس آئی تو ریان ڈریسنگ کے سامنے کھڑا اپنی رسٹ وائچ اتار رہا تھا علیہ صرف ایک نظر میں بھی دیکھ سکتی تھی کہ اس کا موڈ بے حد خراب ہے۔ تبھی بنا اسے کچھ کہے وہ بیڈ کی طرف آئی تھی مگر ریان نے اس سے پہلے ہی اس کا بازو دبوا دیا۔

”کیا چاہتی ہو تم، طلاق دے دوں میں تمہیں۔“ صبح وہ جس موڈ کے ساتھ گھر سے نکلا تھا اس وقت بھی اس کا وہی موڈ تھا۔ وہ لرز کر رہ گئی۔

”کیوں..... میں نے کیا کیا ہے؟“

”کیا کیا ہے؟ زندگی عذاب بنا کر رکھ دی ہے میری، مظلومیت کا اشتہار بن کر سارے گھر کو میرے خلاف کر دیا ہے، خواست بکھیر کر رکھ دی ہے میری پوری زندگی میں۔“ وہ اتنا تلخ کیوں ہو رہا تھا وہ نہیں جانتی تھی مگر اس کا دل ضرور دکھ سے بھرا آیا تھا۔

”بازو چھوڑیں میرا۔“ بنا اس کی تلخی کا کوئی جواب دیے اس نے درشتگی سے اپنا بازو اس کی مضبوط گرفت سے چھڑانے کی کوشش کی تھی۔ جب وہ نفرت سے اسے پرے دھکیلتے وارنگ دیتے لہجے میں بولا۔

”میرا دل چاہتا ہے میں تم پر پیڑول چھڑک کر آگ لگا دوں تاکہ نہ تمہارا منحوس وجود باقی رہے نہ میرے اور زریں کے ایک ہونے میں کوئی رکاوٹ بنے۔“ وہ اب بھی خاموش رہی تھی۔ تاہم ریان کے بے دردی سے دھکیلنے پر توازن برقرار نہ رکھتے ہوئے وہ ڈریسنگ کے کونے سے ٹکرائی تھی اور اس کی پیشانی سے خون نکل پڑا تھا۔ آنکھوں کے سامنے ایک پل کے لیے جیسے اندھیرا چھا گیا تھا۔ وہ سر پکڑتی وہیں بیٹھ گئی۔

ریان اپنی بات کے جواب میں اس کی مسلسل خاموشی پر کمرے سے نکل گیا۔ اس کے دل میں اس لمحے جیسے آگ لگی تھی۔ صبح وہ کتنا خوش تھا کہ آج سارا دن زرنیلا کے ساتھ گزارے گا مگر..... اس وقت اس کے ارمانوں پر اوس پڑ گئی جب آفس میں میٹنگ کے دوران اس نے کال کر کے بتایا کہ اس کا شوہر گھر واپس آ گیا ہے اور اب وہ گھر سے باہر نہیں نکل سکتی۔

ریان کا دل چاہا وہ سیل فون کو کرچی کرچی کر دے مگر اس نے ایسا کرنے کے بجائے ضبط کیا تھا اور میٹنگ ادھوری چھوڑ کر آفس سے نکل آیا۔

رات ایک بجے تک اسے امید رہی کہ زرنیلا کی کال یا میٹج آئے گا اور وہ باہر نہ سہی اسے گھر پر ملنے کے لیے بلائے گی مگر ایسا نہیں ہوا تھا رات ایک بجے کے بعد بے حد اضطراب اور مایوسی کے عالم میں وہ گھر واپس لوٹا تھا اور اب بے قصور علیہ پر اپنے اندر کی فرسٹریشن نکالی تھی۔ اس کا بس نہیں چلتا تھا کہ ہر چیز کو توڑ پھوڑ کر رکھ دے۔

رات کی خاموشی، سبک روی سے چلتی سرد ہوائیں روشنی کی کرنیں بکھیرتا چاند، کچھ بھی تو اچھا نہیں لگ رہا تھا۔ وہ گھر پر تھا اور وہ اپنے شوہر کے ساتھ تھی یہ احساس کتنا تکلیف دہ تھا اس کے لیے مگر کاش کوئی سمجھ سکتا۔ ایک کے بعد دوسری اور دوسری کے تیسری سگریٹ جلاتے ہوئے وہ ان لمحوں میں ڈوبتا جا رہا تھا جب اس نے پہلی بار زرنیلا کو دیکھا تھا۔

وہ ایک خوب صورت طرح دار عورت تھی جسے خود کو بنا سنوار کر رکھنا آتا تھا ریان کی شادی کو اس وقت ایک سال ہونے کو آیا تھا اور علیہ کی پریگنسی اختتامی مراحل میں تھی۔ یہ شادی اس کی پسند اور مرضی سے ہی ہوئی تھی مگر علیہ میں اس کی دلچسپی اب کم ہوتی جا رہی تھی اور اس کی سب سے بڑی وجہ علیہ کی سادگی تھی۔ علیہ ایک خاموش طبع، سادہ مزاج لڑکی تھی جس کی زندگی صرف وہ گھر اور اس کے مکین تھے جہاں وہ رہتی تھی۔ اسے اس گھر

سے باہر کی دنیا کا کوئی پتا نہیں تھا شاید یہ اس کے کردار کی پاکیزگی ہی تھی جو نور بن کر اس کی پیشانی پر چمکتی تھی اور ریان کے دل کو چھو گئی تھی۔

اعظم صاحب عائزہ کے ساتھ اس کی نسبت طے کرنا چاہتے تھے مگر اس نے عائزہ کے لیے انکار کر کے علیہ کے لیے اپنی رضامندی دے دی تو مجبوراً اعظم ملک صاحب کو علیہ کے ساتھ اس کی شادی کرنا پڑی۔

شادی کے ابتدائی دنوں میں وہ بہت خوش اور مطمئن تھا کیونکہ علیہ ایک بے حد اچھی محبت اور خیال کرنے والی لڑکی تھی مگر رفتہ رفتہ وہ بے زار ہوتا گیا تھا اور اس کا سبب علیہ کی گھریلو مصروفیات تھیں۔ شادی کے بعد اس نے مکمل طور پر خود کو ایک گھریلو لڑکی کے روپ میں ڈھال لیا تھا تبھی نہ اس کے پاس بننے سنورنے کے لیے ٹائم ہوتا تھا نہ ریان پر توجہ دینے کے لیے۔ کمرے میں آنے کے بعد وہ سادہ حلیے میں ہی رہتی تھی۔

ریان اگر ضد کر کے اسے کہیں باہر گھمانے کے لیے لے کر جاتا تو تھوڑی ہی دیر کے بعد اسے گھر واپسی کی فکر لاحق ہو جاتی اس کا دل کبھی مووی دیکھنے کو چاہتا تو وہ بدک جاتی۔ کانوں کو ہاتھ لگا کر توبہ استغفار کرتی اور اس کا ساتھ دینے سے صاف انکار کر دیتی۔ کبھی کسی دوست کے گھر یا کسی فنکشن میں لے کر جاتا تو سارا وقت سر ڈھانپنے نقاب کیے بیٹھی رہتی اور وہ چڑ جاتا۔

صرف اسے ستانے کے لیے پہلی بار وہ پورے دو ہفتوں تک اس کے قریب نہیں گیا تھا مگر ان دو ہفتوں میں ایک بار بھی علیہ نے اس کی طرف پیش قدمی کر کے اپنی خواہش کا اظہار نہیں کیا تھا۔ یہیں سے وہ بد دل ہوا تھا اور اس نے گھر سے فرار تلاش کر لی۔ اس کی نظر میں علیہ کے لیے اس کا ہونا نہ ہونا برابر تھا جبکہ وہ اپنی فطری شرم کے ہاتھوں مجبور تھی۔

یہ سچ تھا کہ شادی سے پہلے وہ اسے پسند نہیں کرتی تھی مگر شادی کے بعد اس کی ساری محبت، ساری خواہشات، سارے خواب، صرف ریان کی ذات کے ساتھ جڑ کر رہ گئے تھے وہ ذرا سا آفس سے لیٹ ہو جاتا تو اس کا دل ڈوبنے لگتا تھا۔ کبھی بے رخی سے بات کرتا تو وہ کٹ کر رہ جاتی۔ ریان کی وارفتگیاں، اس کی شدتیں، اسے اچھی لگتی تھیں۔ مگر وہ چاہتے ہوئے بھی خود سے اسے پیار کرنے کے لیے نہیں کہہ سکتی تھی یہی وجہ تھی کہ ریان کی لا تعلقی پر وہ اندر سے بچھ کر رہ گئی تھی مگر اس نے ریان سے گلہ نہیں کیا۔

یہ اس کی خاموشی ہی تھی جس نے اسے ایک اور عورت کی طرف متوجہ کیا تھا۔ اس روز وہ اپنے ایک قریبی دوست کی شادی میں شریک تھا جب مہندی کی رات پہلی بار اس کی نظر زریلا عباس پر پڑی تھی۔

بلیک شیفون کے سوٹ میں ملبوس دوپٹے کو کسی فالتو شے کی مانند بائیں شانے پر گرائے وہ کسی لڑکے کے ساتھ باتوں میں مصروف بات بے بات قہقہے لگا رہی تھی۔ تبھی اس کے دوست نے اس کی نگاہ کے تعاقب میں اپنی نظریں دوڑاتے ہوئے مسکرا کر کہا تھا۔

”یہ زریں بھابی ہیں تمہاری بھابی کی دوست تین بچوں کی ماں ہے مگر دیکھ لو خود کو کتنا اسمارٹ رکھا ہوا ہے کہیں سے بھی شادی شدہ نہیں لگتیں۔“

”ہوں، یہ تو ہے۔“ وہ چونکا تھا اور فوراً نظر پھیر لی تھی۔

”کافی زندہ دل اور خوش مزاج لگتی ہیں۔“

”ہوں بہت خوش مزاج ہیں تم ان کا شوہر دیکھو تو ان کی قسمت پر افسوس کرو مگر یہ اسی شوہر کے ساتھ نہ صرف نبھا کر رہی ہیں بلکہ بے حد خوش بھی ہیں۔“

”کیا مطلب؟ کیا ان کے شوہر خوب صورت نہیں ہیں۔“

”خوب صورت..... یار وہ قبول صورت بھی نہیں ہے کم از کم پندرہ سال بڑا ہے ان سے اور اس سے پہلے تین بیویاں بھی بھگتا چکا ہے یہ چوتھی ہیں۔“

”واؤ، پھر تو وہ بہت لگی ہے یار۔“

”کہہ سکتے ہو۔“ اس کے دوست نے اس کے تبصرے پر سر ہلایا تھا پھر اس کی طرف دیکھتے ہوئے بولا۔

”چلو تمہارا انٹروڈکشن کرو اتنا ہوں کیا یاد کرو گے تم بھی۔“ اس سے پہلے کہ وہ کچھ کہتا وہ اس کا ہاتھ تھام کر اسے اپنی طرف کھینچ چکا تھا۔ ریان کا دل زور سے دھڑک اٹھا۔

زرنیلا کے دو دھیابازو شیفون کی باریک آستینوں سے جھلکتے بے حد خوب صورت لگ رہے تھے اس کی شرٹ کے چاک اتنے بڑے تھے کہ اس کا جسم جھلک رہا تھا۔ کمر تک آتے سنہری بال جو اس نے لیئر کٹنگ میں سیٹ کروا رکھے تھے اس کی پشت پر بکھرے پوری محفل کا دل لوٹ رہے تھے وہ حقیقت میں ایک چلتی پھرتی خوب صورت گڑیا تھی۔ ریان کے اس کے قریب آیا تو اس کا دل اور بھی بے ایمان ہونے لگا۔

”زرنیلا بھابی۔“ اس کے دوست نے اسے پکارا تھا۔
 ریان چپ چاپ کھڑا اپنے پہلو میں دل کا شور سنتا رہا تبھی وہ ان دونوں کی طرف متوجہ ہوئی تھی۔
 ”یہ ریان ہے میرا جگری یار۔“ اس کے متوجہ ہونے پر اس کے دوست نے تعارفی رسم نبھائی تھی وہ مسکرا دی۔
 ”دوست تو بہت خوب صورت ہیں آپ کے، ماشاء اللہ۔“
 ”شکریہ۔“ وہ صرف مسکرا سکا تھا۔ تبھی اس نے پوچھا۔
 ”شادی شدہ ہیں؟“

”جی، ابھی ایک سال پہلے ہی شادی ہوئی ہے۔“
 ”اوہ، پھر تو وہ بہت خوش نصیب لڑکی ہیں بھئی..... خیر اللہ خوش رکھے کیا کرتے ہیں آپ؟“
 ”اپنا بزنس سنبھالتا ہوں، کیا اسی شہر میں رہتی ہیں آپ؟“
 ”ہوں، یہیں بس پاس میں ہی گھر ہے میرا چکر لگائے گا مجھے خوشی ہوگی۔“

”جی ضرور۔“ وہ قدرے نروس ہو رہا تھا مگر تھوڑی ہی دیر بعد جب اس کے دوست نے اس سے ریکوئیسٹ کی کہ زرنیلا گھر جانا چاہتی ہے وہ اسے ڈراپ کر آئے تو اس کی باچھیں کھل گئیں۔ وہ تو دل سے چاہتا تھا کہ اسے اتنی حسین لڑکی کے ساتھ زیادہ سے زیادہ وقت گزارنے کا موقع ملے اور اب یہ موقع تقدیر اسے خود ہی فراہم کر رہی تھی۔
 وہ دل ہی دل میں جھوم اٹھا۔

”شیور، کہاں ہیں وہ؟“

”میں بھیجتا ہوں تم گاڑی نکالو۔“

”ٹھیک ہے۔“ اپنے دوست کی ہدایت پر اس نے فوراً پارکنگ ایریا سے گاڑی نکال لی تھی۔ اگلے پانچ منٹ کے بعد زرنیلا اس کے برابر فرنٹ سیٹ پر آ بیٹھی۔

”سوری، مجھے ذرا ایمر جنسی گھر جانا پڑ گیا۔ اصل میں میری ساس بہت ضعیف ہو چکی ہیں میں ہی انہیں سنبھالتی ہوں آپ کو زحمت تو نہیں ہوگی؟“

”نہیں، ایسی بات کہہ کر تو آپ مجھے شرمندہ کر رہی ہیں۔“ اس کی وضاحت پر تیزی سے دھڑکتے دل کے ساتھ اس نے کہا تو وہ مسکرا دی۔
 ”بہت شکریہ۔ جہاں تک میں آپ کو جان پائی ہوں آپ بہت اچھے انسان ہیں۔ آپ کی وائف تو بہت خوش ہوں گی آپ سے ہے نا؟“
 ”پتا نہیں میں نے کبھی پوچھا نہیں اس سے۔“ وہ گاڑی اسٹارٹ کر چکا تھا۔
 زرنیلا عباس کے ملبوس سے اٹھتی دلفریب خوشبو اس کے ہواس معطل کرنے لگی۔
 ”کیوں، کبھی خود سے نہیں بتایا اس نے؟“
 ”نہیں۔“

”انڈر اسٹینڈنگ نہیں ہے آپ کی اس سے۔“

”شاید نہیں۔“

”اوہ، پھر تو بہت بوریت محسوس کرتے ہوں گے آپ؟“

”ہوں کہہ سکتی ہیں۔“

”فیمیلی سے ہیں یا باہر سے؟“

”فیمیلی سے ہیں چھوٹے چچا کی بیٹی ہیں۔“

”خوب صورت ہیں یا.....!“

”بہت خوب صورت ہے۔“

”ہوں، پھر تو بہت پیار کرتے ہوں گے اسے؟“

”ہوں، میں تو کرتا ہوں مگر وہ نہیں کرتی۔“

”کیوں؟“ وہ حیران ہوئی تھی ریان نے لب دانتوں تلے دبالی۔

”پتا نہیں یہ تو وہی بتا سکتی ہے۔“

”وہ کسی اور کو پسند کرتی ہوں گی۔“

”نہیں، وہ ایسی نہیں ہے۔“

”بچے نہیں ہوئے؟“

”ہونے والا ہے ابھی ایک سال پہلے تو شادی ہوئی ہے۔“

”گڈ، میرے بھی تین بچے ہیں ابھی چار سال پہلے شادی ہوئی ہے میری بھی۔“

”آپ خوش ہیں اپنی شادی سے۔“

”پتا نہیں کوشش تو کرتی ہوں خود کو خوش رکھنے کی۔“

”اس کا مطلب ہے آپ دل سے خوش نہیں ہیں۔“

”شاید۔“

”وجہ پوچھ سکتا ہوں۔“

”ہوں، میرے شوہر مجھ سے کافی بڑے ہیں۔ مجھ سے پہلے تین بیویوں کے ساتھ وقت گزار چکے ہیں۔ اس لیے وہ سارے جذبے، وہ محبت،

وہ شدت جو کسی مرد کی ایک عورت کے لیے ہوتی ہے وہ ان کے پاس نہیں ہے بہت روکھی پھینکی سی زندگی ہے میری۔“ وہ اداس ہو گئی تھی۔ ریان نے

گاڑی روک دی۔

”ایسے مرد کے ساتھ شادی کرنے کی ضرورت ہی کیا تھی۔ آپ جیسی لڑکی کو رشتوں کی کمی تو نہیں ہوگی؟“

”ہوں، ٹھیک کہہ رہے ہیں آپ، بس تقدیر کے کھیل ہوتے ہیں سارے۔“

”پھر بھی کوئی وجہ تو ہوگی اس شادی کی۔“ وہ اسے کریدنا چاہتا تھا زرنیلا نے رخ پھیر لیا۔

”وجہ میری غربت تھی سات بہنیں ہیں میری۔ بہت غربت میں زندگی بسر کی ہے میں نے۔ غریب ہونے کی وجہ سے ہی کوئی اچھا رشتہ نہیں

آیا۔ میری ماں بہت کم عمر تھیں مگر باپ بہت ضعیف شاید اسی لیے وہ ہمارا بوجھ نہ اٹھا سکا اور گھر میں آئے روز فاقے ہوتے رہے کوئی دن ہی ایسا

طلوع ہوتا تھا جب ہمیں پیٹ بھر کر کھانا نصیب ہوتا۔ اسی لیے جب عفان کا رشتہ آیا تو میری ماں نے ایک پل بھی سوچنے کی ضرورت محسوس کیے

بغیر فون پر نکاح کر دیا ان دنوں یہ دہائی میں ہوتے تھے میں نے انہیں دیکھا بھی نہیں تھا۔“

”پھر.....؟“

”پھر کیا، پھر شادی ہو گئی میں دہن بن کر سرج سنور کر دی چلی گئی۔ وہاں جب عفان نے مجھے ریسو کیا تو پہلی بار انہیں دیکھ کر میری آنکھیں بھر

آئیں مگر پھر رفتہ رفتہ سب ٹھیک ہو گیا۔“ وہ بتا رہی تھی۔

ریان نے خاموشی سے گاڑی پھر سے اسٹارٹ کر دی۔ اگلے دس منٹ کے بعد اس نے اس کے گھر کے سامنے بریک لگائی تھی۔
”یہ لیں آگئی آپ کی منزل۔“

”شکریہ۔ میں چاہوں گی آپ ایک کپ چائے پی کر جائیں۔“
”نہیں پھر کبھی سہی، ابھی بہت رات ہوگئی ہے مناسب نہیں لگتا۔“

”چلیں جیسے آپ کی مرضی مگر میں آپ سے رابطہ ضرور رکھنا چاہوں گی کیا آپ اپنا سیل نمبر دیں گے؟“

”شیور۔“ وہ تو خود اس سے رابطہ رکھنا چاہتا تھا بھی ایک لمحہ ضائع کیے بغیر اس نے اسے اپنا سیل نمبر نوٹ کروا دیا تھا۔

اس روز کے بعد علینہ کی ذات میں اس کی رہی سہی دل چسپی بھی ختم ہونے لگی تھی۔ جس روز صمدان پیدا ہوا اس نے سب سے پہلے زرنیلا کو اطلاع دی اس روز وہ اتنا خوش تھا کہ قدم زمین پر نہ پڑتے تھے۔ آہستہ آہستہ دونوں کے درمیان اجنبیت کی دیوار گرتی گئی تھی۔ وہ جب بھی گھر میں اکیلی ہوتی اسے کال کر کے بلا لیتی اور پھر گھر واپسی تک وہ اسی کے ساتھ وقت گزارتا۔ آہستہ آہستہ شروع ہوا یہ کھیل بہت کم دنوں میں ہی جنوں کی شکل اختیار کر گیا تھا اور اب اسے لگتا تھا کہ جیسے زرنیلا عباس کے بغیر اس کی زندگی بے کار ہے۔ وہ اس سے اپنا ہر مسئلہ کھل کر شیئر کرتا۔ اپنی ہر خوشی ہر دکھ اس کے گوش گزار کرتا۔ بہت آسانی سے اس نے علینہ کی جگہ زرنیلا عباس کو دے دی تھی اور وہ خوش تھا۔

زرنیلا خود بھی اس کے عشق میں مبتلا ہو چکی تھی اور اس کا ارادہ بھی اب اپنے شوہر سے چھٹکارا پا کر ریان کے ساتھ زندگی بسر کرنے کا کرنا تھا۔ دونوں کے درمیان بہت سارے عہد و پیمان ہو چکے تھے اور اب ان عہد و پیمان کو عملی جامہ پہنانے کا وقت آ پہنچا تھا۔

.....☆☆☆.....

تم نہیں ہو تو ایسا لگتا ہے

جیسے ویراں ہو راہ گزر حیات

جیسے خوابوں کے رنگ پھیکے ہوں

جیسے لفظوں سے موت رستی ہو، جیسے سانسوں کے تار بکھرے ہوں

جیسے لوح کنان ہو صبح چمن، تم نہیں ہو تو ایسا لگتا ہے

جیسے خوشبو نہیں ہو کلیوں میں

جیسے سونا پڑا ہو شہر دل

جیسے کچھ بھی نہیں ہو کلیوں میں

جیسے خوشیوں سے دشمنی ہو کوئی، جیسے جذبوں سے آشنائی نہ ہو

جیسے اک عمر کی مسافت پر بات کچھ بھی سمجھا آئی نہ ہو

جیسے چپ چاپ آرزو کے سفر، جیسے رک رک کے سانس چلتی ہو

جیسے بے نام ہو دعا کا سفر، جیسے قسطوں میں عمر کنتی ہو

جیسے اک خوف کے جزیرے میں جائے کوئی آواز دے کے چھپ

جیسے ہنتے ہوئے اچانک ہی غم کی پروا سے آنکھ بھرا آئے

تم نہیں ہو تو ایسا لگتا ہے!

زعیم کے گھر والے مٹگنی کی رسم کے لیے آگئے تھے۔ وہ پنجرے میں قید چڑیا کی مانند بے حد مضطرب، ٹیس پر ادھر سے ادھر چکر لگاتی رہی۔ کچھ سمجھ میں نہیں آ رہا تھا کہ اس اچانک پڑنے والی افتاد سے کیسے چھٹکارہ حاصل کرے۔

عینا اسے تیار ہونے کا کہہ گئی تھی مگر اس کا دل چاہ رہا تھا کہ وہ خود کو آگ لگالے۔ صبح سے اس نے اپنا سیل بھی آف کر رکھا تھا تقریباً پون گھنٹے بعد

شگفتہ بیگم خود اٹھ کر اس کے پاس اوپر ٹیرس پر آئی تھیں۔
عائزہ۔ ”ان کی پکار پر فوراً آنسو صاف کرتے ہوئے پلٹی تھی۔
”جی امی!“

”زعیم کے گھر والے آئے ہوئے ہیں، کیا عینا نے نہیں بتایا تمہیں؟“ وہ قریب آ گئی تھیں، عائزہ رخ پھیر گئی۔
”بتایا تھا مگر میرا دل نہیں چاہ رہا امی۔“

”میں اس وقت یہاں کوئی فضول بات سننے یا بحث کرنے کے لیے نہیں آئی۔“
”امی پلیز..... میں یہ شادی نہیں کر سکتی۔“

”بہتر ہوگا عائزہ کہ تم عزت اور شرافت کے ساتھ اسی وقت نیچے چلی آؤ۔“
”امی پلیز..... آپ ایک بار میری بات سن لیں۔“

”عائزہ! میرے پاس ابھی اتنا وقت نہیں ہے، تمہیں جو بھی بات کرنی ہے بعد میں کرنا، ابھی فوراً تیار ہو کر نیچے چلی آؤ۔“ اس بار ان کا لہجہ سخت تھا، وہ آنسو پی کر رہ گئی۔

تقریباً پندرہ منٹ کے بعد وہ بے حد شکستہ سی نیچے ہال کمرے میں آئی تھی جہاں اس وقت گھر کے سب افراد براجمان تھے۔
”السلام علیکم!“ بمشکل ایک نظر اللہ وسایا صاحب اور ان کی بیگم پر ڈالتے ہوئے وہ آگے آئی تھی، فرحت بی بی اسے دیکھتے ہی جیسے نہال ہو گئیں۔

”ماشاء اللہ بہت پیاری بیٹی ہے آپ کی، اللہ نظر بد سے محفوظ رکھے آمین۔“ اس کا ہاتھ پکڑ کر انہوں نے فوراً اسے اپنے قریب بٹھالیا تھا، تبھی شگفتہ بیگم بولی تھیں۔

”آپ کا بیٹا بھی تو بہت پیارا ہے بھابی۔“ اللہ وسایا صاحب ان کی بات پر کھل کر ہنسے تھے۔
”اب ہمارا کہاں رہا بھابی! اب تو وہ آپ کا بیٹا بن گیا ہے۔“

”جی ہاں اس میں تو کوئی شک نہیں۔“ آسیہ بیگم نے فوراً ان کی تائید کی تھی۔
عائزہ اپنے اندر اٹھتے غصے کے ابال کو روکنے کی کوشش کرتی رہی۔

”ویسے ہوتا کہاں ہے وہ آج کل کافی دنوں سے شہر میں نہیں دیکھا۔“ اگلے ہی پل اعظم ملک صاحب نے پوچھا تھا۔ مرینہ بیگم کچن میں مصروف ان کی گفتگو سنتی رہیں۔

”ہونا کہاں ہے یا زسار! دن زمینوں پر مصروف ہوتا ہے آج کل تو شکار کا شوق بھی پال لیا ہے اس نے۔“
”چلو جی اسی کی کسر رہ گئی تھی۔“

اللہ وسایا صاحب کی اطلاع پر دل ہی دل میں اس نے دانت پیسے تھے۔ تبھی معظم صاحب بول اٹھے۔
”ماشاء اللہ بہت محنتی اور ذہین بچہ ہے آپ کا، ہماری خوش بختی ہے کہ آپ نے ہماری بیٹی کو اپنے بچے کے قابل سمجھا۔“
”آپ ہمیں شرمندہ کر رہے ہیں بھائی صاحب! ماشاء اللہ آپ کی بیٹی بھی کسی سے کم نہیں ہے۔“

”بالکل میرے خیال سے اب ہمیں انگوٹھی پہنا دینی چاہیے فرحت، ورنہ یہ نہ ہو کہ یہ بے ایمان بندہ پھر سے اپنی زبان سے مکر جائے۔“ اللہ وسایا صاحب نے ان کی تائید کرتے ہوئے اعظم ملک صاحب کو چھیڑا تھا جس پر سب کھلکھلا کر ہنس پڑے۔ اگلے پانچ منٹ میں فرحت بی بی نے بے حد محبت سے اسے گولڈ کی بھاری رنگ پہنا کر اس کی صبح پیشانی چوم لی۔

”اللہ نصیب اچھے کرے ہمیشہ خوش رہو میرے بچے۔“ وہ سر اپا محبت خاتون تھیں۔

عائزہ کو ان کے پیار سے الجھن سی ہونے لگی اسے اس وقت کچھ بھی اچھا نہیں لگ رہا تھا۔ اگلے بیس منٹ میں سب کھانے کے لیے اٹھ گئے

تھے وہ فوراً اپنے کمرے میں چلی آئی۔ انگلی میں موجود گولڈ کی رنگ اسے سینے پر پڑے کسی بھاری پتھر کی طرح محسوس ہو رہی تھی تبھی سب سے پہلے اس نے وہ رنگ اتار کر دراز میں پھینکی تھی۔ آنسو تھے کہ بھل بھل بہتے ہی جا رہے تھے۔

کچھ سمجھ میں نہیں آ رہا تھا کہ وہ کیا کرے۔ اگلے کئی گھنٹوں تک اس نے خود کو کمرے میں قید رکھا تھا۔ زعیم کے گھر والے اسی رات گاؤں واپس روانہ ہو گئے تھے مگر اس نے دوبارہ کمرے سے نکل کر انہیں اپنی شکل بھی دکھانا گوارا نہیں کیا۔ کافی دیر رو کر دل کی بھڑاس نکالنے کے بعد اس نے سیل آن کر کے سندان کو کال ملائی تھی وہ اس کے لیے اتنا پریشان تھا کہ پہلی بیل پر ہی اس کی کال ریسپونڈ کر لی۔

”عائزہ۔“ بے تابی اس کے لہجے میں ہی عیاں تھی عائزہ کے آنسوؤں میں شدت آ گئی۔

”ہوں۔“

”کہاں تھیں یار۔“ تمہیں پتا ہے میں تمہارے لیے کتنا پریشان تھا؟“

”ہوں مگر میں بہت ڈسٹرب تھی۔“

”کیوں؟ اور تم کیوں رو رہی ہو؟“

”تم نے اپنی امی سے ہماری منگنی کی بات کی؟“ اس کا سوال نظر انداز کرتے ہوئے اس نے اپنا سوال داغ دیا تھا وہ مزید پریشان ہو گیا۔

”ہاں کی تھی وہ کل آ رہی ہیں تمہارے گھر۔“

”ٹھیک ہے۔“

”عائزہ تم مجھے بتاؤ پلیز کیا ہوا ہے تم کیوں رو رہی ہو؟“

”کچھ نہیں زعیم کے گھر والے رنگ پہنا گئے ہیں مجھے۔“

”اوہ نو.....“

”اب میں فون بند کر رہی ہوں کل بات ہوگی۔“

بناء سندان کے اضطراب کی پروا کیے اگلے ہی پل اس نے کال ڈراپ کر دی تھی۔ وہ تڑپ کر رہ گیا۔ اس رات نیند دونوں کی آنکھوں سے ہی کوسوں دور رہی تھی اگلی صبح وہ کمرے سے باہر نکل آئی۔

شگفتہ بیگم مارکیٹ جانے کی تیاری کر رہی تھیں وہ لاؤنج میں ان کے پاس آ بیٹھی۔

”امی مجھے آپ سے کچھ بات کرنی ہے۔“

”ہوں کہو۔“

اس کے جھکے سر اور متورم آنکھوں کو دیکھتے ہوئے بہت مصروف انداز میں انہوں نے کہا تھا وہ وہیں بیٹھ گئی۔ مرینہ بیگم اور آسیہ بیگم کہیں دکھائی نہیں دے رہی تھیں تبھی اس نے انہیں سب بتانے کا فیصلہ کیا تھا۔

”امی ایک لڑکا ہے سندان! یونیورسٹی میں میرے ساتھ پڑھتا رہا ہے اس کی بہن میری بہت اچھی دوست ہے۔ بہت اچھے کھاتے پیتے لوگ ہیں پھر اسی شہر کے رہنے والے ہیں ان کی امی آ رہی ہیں آج رشتے کے لیے۔“

”کس کے رشتے کے لیے؟“ اس بار وہ چونکی تھیں عائزہ کو اپنی سانسیں سینے میں پھنستی ہوئی محسوس ہوئیں۔

”وہ..... مم..... میرے رشتے کے لیے۔“

”کیا..... تمہارا دامغ تو خراب نہیں ہو گیا ابھی کل تو منگنی ہوئی ہے تمہاری۔“

”میں اس منگنی کو نہیں مانتی نہ وہ پینڈ شخص مجھے قبول ہے۔“

”بکو اس بند کرو اپنی تمہارے باپ اور تایا کو پتا چل گیا تو حلق سے زبان کھینچ لیں گے۔“

”کیوں کھینچ لیں گے؟ اپنے بیٹوں کی زبان کھینچیں پہلے جو شادی شدہ ہونے کے باوجود ادھر ادھر منہ مارنے سے باز نہیں آتے۔“

”چٹاخ.....“

اس سے پہلے کہ وہ مزید بدتمیزی کرتی، شگفتہ بیگم کے تھپڑ نے اس کی زبان کو بریک لگادی۔ کچن کے دروازے میں کھڑی عینا کا دل کانپ کر رہ گیا تھا جبکہ لاؤنج میں قدم دھرتا ریان جیسے وہیں ٹھنک کر رہ گیا۔

شگفتہ بیگم اب غصے سے سرخ چہرے کے ساتھ کہہ رہی تھیں۔

”مجھے اس زبان کی تلخی مت دکھاؤ جس زبان سے میں نے تمہیں بولنا سکھایا ہے، جہاں تک ریان اور عینا کی بات ہے تو وہ ان کا پرسنل معاملہ ہے تمہیں یہ حق کس نے دیا ہے کہ تم ان کی ذاتی زندگی پر انگلی اٹھاؤ۔“

”اگر مجھے کسی کی ذاتی زندگی پر انگلی اٹھانے کی اجازت نہیں ہے تو کوئی میری زندگی کے ساتھ بھی زبردستی نہیں کر سکتا۔ میں عازہ ہوں عینا نہیں جو چپ چاپ خود کو قربانی کے لیے پیش کر دوں گی۔“ وہ خود سر اور باغی تھی تبھی بدتمیزی سے چلا کر کہتے ہوئے فوراً وہاں سے چلی گئی تھی۔

شگفتہ بیگم بے حد شاکہ اپنا سر پکڑ کر وہیں بیٹھ گئیں۔ ریان جو ایک ضروری فائل گھر بھول گیا تھا، بناء لیے انہی قدموں پر واپس پلٹ گیا۔ اسی روز شام میں سندان کی ماں اور اس کی بہن ان کے گھر چلی آئی تھیں۔ شگفتہ بیگم کا موڈ پہلے ہی بے حد خراب تھا اور وہ نہیں چاہتی تھیں کہ عازہ کا باغیانہ رویہ گھر کے مردوں کے علم میں آئے لہذا انہوں نے خود ہی سہولت سے بات کر کے انہیں انکار کر دیا۔

عازہ جانتی تھی کہ وہ ایسا ہی کریں گی تبھی جب سندان نے اسے کال کر کے شگفتہ بیگم کے انکار کا بتایا، وہ سلگ اٹھی۔

”میں جانتی تھی وہ ایسا ہی کریں گی بہت بے حس قسم کی خاتون ہیں میری امی! مگر میں بھی ان کی بیٹی ہوں مر جاؤں گی مگر اس پینڈو سے شادی نہیں کروں گی۔“

”مجھے بھی تمہارے علاوہ کسی سے شادی نہیں کرنی عازہ! بتاؤ میں کیا کروں؟“ وہ بھی پریشان تھا، عازہ نے لب کاٹ لیے۔

”تمہاری امی کیا کہتی ہیں؟“

”انہوں نے کیا کہنا ہے صرف میری خوشی کے لیے وہ تمہارے گھر آئی تھیں، آفرِ آل میں ان کا اکلوتا بیٹا ہوں مگر اب وہ بھی مجھے فورس کر رہی ہیں کہ میں تمہارا خیال اپنے ذہن سے نکال دوں۔“

”کیوں؟“

”کیوں کیا یا ران کی بہت بے عزتی ہوئی ہے بہت روکھے لہجے میں تمہاری امی نے ان سے بات کی، چائے پانی تک کا بھی نہیں پوچھا تو وہ اور کیا کہیں گی۔“

”او کے تو پھر اب تمہارا کیا فیصلہ ہے؟“

”میں تمہارے ساتھ ہوں ہر لمحہ ہر قدم پر جیسے تم کہو گی میں ویسے ہی کروں گا۔“

”تو ٹھیک ہے پھر ہم کورٹ میرج کر لیتے ہیں کیونکہ گھی اگر سیدھی انگلی سے نہ نکلے تو مجبوراً انگلی ٹیڑھی کرنی پڑتی ہے۔“

”ہوں، ٹھیک ہے میں تیار ہوں۔“

”تھینکس سندان، تم واقعی بہت اچھے ہو۔“

”اچھا ہوں تو تم ملی ہو ورنہ تم نے کہاں ملنا تھا، خیر اب تم نے ٹینشن نہیں لینی اللہ سب بہتر کرے گا۔“

”ان شاء اللہ۔“ اگلے ہی پل جذب سے کہتے ہوئے اس نے کال کاٹ دی تھی۔

زعیم کے گھر والوں کو شادی کی جلدی تھی لہذا آناً فاناً تاریخ بھی طے ہو گئی۔ عازہ کو لگا جیسے کسی نے اسے پکڑ کر ذبح کر دیا ہو۔

اس کی شادی میں صرف پندرہ دن تھے لہذا اسے جو بھی کرنا تھا جلدی کرنا تھا، اس روز صبح ہی اس نے سوچ لیا تھا کہ اسے کیا کرنا ہے۔ شام سے رات تک وہ بہت بے چین رہی تھی۔ رات کے کھانے کے بعد جب سب اپنے اپنے کمروں میں سونے چلے گئے تو اس نے سندان کی کال پک کر لی۔

”جی سندان میں تیار ہوں۔“

”اوکے“ میں پندرہ منٹ میں گاڑی نکال کر تمہارے گھر کے سامنے پہنچ رہا ہوں، کسی بھی قسم کی بے وقوفی مت کرنا اور ہاں تمہیں جو بھی چیز وہاں سے لینی ہے لے کر ابھی بیگ میں رکھ لو، ہمارے پاس اس کے بعد زیادہ وقت نہیں ہوگا۔“

”ٹھیک ہے۔“

”اوکے“ بائے۔“ اس کے ہامی بھرتے ہی اس نے کال ڈسکنکٹ کر دی تھی۔

عائزہ سیل ہاتھ میں پکڑے کتنی ہی دیر بیڈ پر بیٹھی سوچوں میں کھوئی رہی۔ وہ جانتی تھی کہ جو قدم وہ اس وقت اٹھانے جا رہی تھی وہ غلط ہے مگر یہ بھی درست تھا کہ اس کا دل وہاں اس گھر کی چار دیواری میں کسی ایسے پرندے کی مانند پھڑپھڑا رہا تھا جیسے پنجرے میں قید کر کے ذبح کا اذن دیا جا چکا ہو۔

رات کے تقریباً ساڑھے بارہ ہو رہے تھے جب سندان نے اس کے نمبر پر دوبارہ کال کی تھی۔

”آ جاؤ عائزہ! میں پہنچ گیا ہوں ادھر۔“

”اوکے۔“ وہ صرف یہی کہہ سکی تھی قدم من من کے ہو رہے تھے شگفتہ بیگم اور عینا کے کمرے کے سامنے سے گزرتے ہوئے اس کی آنکھیں ڈبڈبائی تھیں مگر پھر دل مضبوط کر کے سختی سے اپنا بیگ دبوچے وہ بیرونی گیٹ کھول کر باہر نکل آئی۔

سدان کی گاڑی قدرے فاصلے پر کھڑی تھی وہ ایک آخری نظر اپنے گھر کی عمارت پر ڈالتے ہوئے ست قدموں سے آگے بڑھ گئی۔



”یہ لڑکی کون ہے؟“ مسز ادریس کے گھرانے کے بیٹے کی منگنی کے سلسلے میں ہونے والی پارٹی عروج پر تھی جب سندان کی ماں نفیسہ بیگم کی نظر ہال کے ایک طرف کونے میں بیٹھی اداس سی خوب صورت لڑکی پر جا پڑی۔ مکمل سیاہ لباس میں ملبوس وہ لڑکی اتنی خوب صورت تھی کہ پہلی بے ساختہ نگاہ کے بعد ان کی نظر نے اس چہرے سے ہٹنے کا نام ہی نہیں لیا۔

”تجھی انہوں نے قریب کھڑی مسز ادریس سے پوچھا تھا جو ان کی بہترین دوست تھیں اور اب ان کے استفسار پر اسی طرف دیکھ رہی تھی۔

”یہ..... یہ زنگار ہے چندا (ان کی بیٹی) کی دوست بلکہ یوں سمجھو ہماری فیملی کا حصہ ہے، بہت پیاری سلجھی ہوئی بچی ہے۔“

”اچھا، پہلے تو کبھی نہیں دیکھا اسے۔“ وہ حیران ہوئی تھیں، مسز ادریس مسکرا دیں۔


”کیسے دیکھ سکتی تھیں ابھی دو دن پہلے تو یہ یہاں آئی ہے وہ بھی چندا کے اصرار پر اصل میں دونوں ہوٹل میں روم میٹ ہیں پچھلے تین سال سے۔ میں تو زیان کے لیے اسے ہی اپنی بہو بنا لیتی مگر تمہارے بھائی صاحب کو اپنی بیٹی عزیز تھی سوا یک نہیں سنی میری ابھی تک اس بچی کو دیکھ کے دل کو کچھ ہوتا ہے۔“

”ہوں صحیح کہتی ہوں اس کی صورت ہی ایسی ہے دل موہ لینے والی میں تو سوچ رہی ہوں سندان کے لیے مانگ لوں اسے۔“ مسز ادریس کی بات پر مسکرا کر کہتے ہوئے انہوں نے پھر اس لڑکی کی طرف دیکھا تھا۔

”لو، بھئی اس سے اچھی بات بھلا کیا ہو سکتی ہے میں آج ہی بات کر لیتی ہوں اس کے گھر والوں سے۔“ مسز ادریس بھی خوش ہو گئی تھیں۔

نفیسہ بیگم نے اثبات میں سر ہلا دیا۔ رات کے تقریباً بارہ بج رہے تھے جب ان کی گھر واپسی ہوئی تھی۔

اریبہ سونے جا چکی تھی جبکہ سندان کا کوئی پتا نہیں تھا کہ وہ کہاں تھا ان کے شوہر بھی ابھی گھر نہیں آئے تھے لہذا اس اجنبی لڑکی کو سوچتے سوچتے وہ کب نیند کی وادی میں اتر گئیں انہیں پتا ہی نہیں چلا۔



شب کے تقریباً سوا بارہ بجے کا ٹائم تھا۔ شدید سردی کی شدت کے باعث جس وقت وہ زرنیلا کے گھر سے نکل کر گاڑی میں بیٹھا اس کے پورے جسم میں کپکپی سی دوڑ گئی۔ زرنیلا کا شوہر گھر پر نہیں تھا لہذا کل سڈے کا سارا دن اور ساری رات وہ اسی کے ساتھ اسی کے گھر پر مصروف رہا تھا۔

زرنیلا نے طے کر لیا تھا کہ وہ اپنے شوہر کو دودھ میں زہر دے کر مار دے گی اور یوں ان دونوں کا راستہ ہمیشہ کے لیے صاف ہو جائے گا تاہم ریان اس کے شوہر کی موت کے حق میں نہیں تھا وہ چاہتا تھا کہ زرنیلا عدالت کے ذریعے اپنے شوہر سے خلع لے لے اور ابھی وہ اس کے ساتھ اسی مسئلے پر سرکھپا کر اس کے گھر سے نکلا تھا۔

روز بہ روز دونوں کے درمیان سمٹتے فاصلے ان دونوں کے لیے خاصی مشکل پیدا کرنے لگے تھے۔ زرنیلا کے بچے اب کافی سمجھ دار ہو رہے تھے کل اس کے بیٹے نے ریان سے کہا تھا۔

”انکل آپ ہمارے گھر نہ آیا کریں مجھے اچھا نہیں لگتا۔“ اور جواب میں زرنیلا نے اسے دو تھپڑ لگا کر کمرے سے باہر بھیج دیا تھا۔

گناہ اور لذت کے جس راستے پر وہ چل پڑے تھے اب اس سے واپسی شاید بہت مشکل تھی۔ تقریباً ساڑھے بارہ بجے خاصی فاسٹ ڈرائیونگ کے ساتھ وہ اپنی مطلوبہ گلی میں داخل ہوا تھا۔ یہی وہ لمحہ تھا جب عازنہ الوداعی نگاہوں سے اپنے گھر کی عمارت کو آخری بار دیکھتے ہوئے پلٹی تھی۔

سندان اس کے رشتے میں پلکیں وا کیے کچھ ہی فاصلے پر کھڑا تھا ریان کو بے حد حیرانی ہوئی بھلا شب کی تاریکی میں یوں چوروں کی طرح اس کے گھر کی دہلیز سے باہر قدم نکالنے والی وہ لڑکی کون ہو سکتی تھی

اس نے گاڑی کی ہیڈ لائٹس سامنے کھڑی لڑکی کے چہرے پر ڈالی اور جیسے ساکت رہ گیا۔ سیاہ گرم چادر میں لپیٹا وہ وجود کسی اور کا نہیں خود اس کی اپنی چچا زاد بہن عازنہ ملک کا تھا آنکھیں تھیں کہ حیرت کی شدت سے پھٹی کی پھٹی رہ گئی تھیں۔ وہ سوچ بھی نہیں سکتا تھا کہ اس کے گھر کی کوئی لڑکی اپنی نادانی میں ایسا کوئی جذباتی قدم بھی اٹھا سکتی ہے۔

شب کی تاریکی میں عزت کی جس چادر پر وہ اپنی خواہشات کے پھول ٹانگ کر آیا تھا وہی چادر اس وقت کسی اور کی محبت کے مزار پر چڑھنے جا رہی تھی۔ اس کا دماغ جیسے بھک سے اڑ گیا تھا۔

اگلے ہی پل قطعی مشتعل انداز میں اس نے عین عازنہ کے قدموں میں یوں گاڑی کو بریک لگایا کہ وہ اچھل کر دو فٹ دور جا گری پھر اس سے پہلے کہ سندان اس کی کوئی مدد کرتا اس نے گاڑی سے نکل کر اسے اپنی ٹھوکروں پر رکھ لیا تھا۔


سندان کے پاس پستل تھا وہ گاڑی سے پستل نکال لایا شب کی تاریکی میں چاند کی مدھم مدھم سی دودھیاروشنی اس وقت دھند کے باعث بہت ناکافی محسوس ہو رہی تھی تبھی ریان کی قسمت اس کا ساتھ دے گئی اور سندان کی پستل سے نکلنے والی گولی بناء اسے کوئی جانی نقصان پہنچائے اس کے دائیں بازو کو چیرتی ہوئی نکل گئی۔

فضا میں عجیب سا ارتعاش پاپا ہوا تھا اندر گھر میں عینا کی نکھاسی وقت کھلی تھی۔ جانے کیوں اس کا دل اس وقت بہت تیزی سے دھڑک رہا تھا بستر سے نکل کر جس وقت وہ اپنے کمرے سے باہر آئی اعظم ملک اور معظم ملک بیرونی گیٹ کے قریب پہنچ چکے تھے جبکہ آسیہ شگفتہ اور مرینہ بیگم پریشان سی لاؤنج میں کھڑی تھیں۔ باہر روڈ پر اب ریان اور سندان آپس میں لڑ رہے تھے جبکہ عازنہ زمین پر بیٹھی سر جھکائے رو رہی تھی۔

لمحوں میں زمین پاؤں تلے کیسے نکلتی ہے اس رات اس گھر کے مکینوں نے جانا تھا۔ اگلی صبح ریان اسپتال میں جبکہ سندان تھانے پہنچ چکا تھا اک قیامت تھی جو اس رات اس گھر کے مکینوں پر گزری تھی۔

شگفتہ بیگم نے عازنہ کو بند کمرے میں اتنا مارا تھا کہ وہ بے ہوش ہو گئی تھی جبکہ معظم صاحب کے کندھے جھکے ہوئے اور آنکھیں بے حد سرخ اور نم تھیں ان کا بس نہ چلتا تھا کہ وہ ساری زندگی اپنی بیٹی کی شکل نہ دیکھیں۔

ادھر گاؤں میں اللہ وسایا صاحب ہر بات سے بے خبر جلد از جلد شادی کی تیاریوں میں مصروف تھے اعظم صاحب نے انہیں فوری شادی کی تاریخ دے دی تھی۔



اس روز تین دن کے بعد اسے ہوش آیا تھا۔ سوچھے ہوئے چہرے اور سرخ آنکھوں کے ساتھ اس کا پورا جسم جیسے درود کی لپیٹ میں تھا اوپر سے

کمزوری حد سے سوا ہو چکی تھی جبکہ ہونٹ یوں خشک تھے جیسے صدیوں پیاس کی اذیت برداشت کرتے رہے ہوں۔ ہوش آنے پر سب سے پہلے اس نے نمبر ڈائل کیا تھا مگر اس کا نمبر آف جا رہا تھا وہ زور سے آنکھیں میچتے ہوئے چپ چاپ رو پڑی۔

شام کو سندان نے خود اسے کال کی تھی عازرہ سیل کی اسکرین پر جگمگاتے اجنبی نمبر کو ناچاہتے ہوئے بھی پک کر گئی۔

”ہیلو عازرہ!“ درد کے صحرائیں اس کی آواز کسی ٹھنڈے جھرنے کی مانند اس کی سماعتوں میں اتری تھی وہ تڑپ کر رہ گئی۔

”سندان؟“

”ہوں“ سندان بول رہا ہوں پاپا نے مجھے لاک اپ سے نکلوا کر یہاں برطانیہ بھیج دیا ہے۔ امی بہت پریشان اور دلگرفتہ ہیں مگر تم پریشان مت ہونا میں اتنی آسانی سے تم سے دستبردار ہونے والا نہیں ہوں۔“ وہ اسے اپنے حالات سے متعلق آگاہی دے رہا تھا عازرہ کی آنکھیں آنسوؤں سے بھر گئیں۔ اگلے ہی پل اس نے بناء کچھ کہے کال کاٹ دی تھی کہ اس وقت اس میں کچھ بھی کہنے سننے کی ہمت نہیں تھی۔ تقریباً ایک ہفتے کے بعد وہ نارٹل زندگی کی طرف واپس آئی تھی مگر یوں کہ گھر میں سوائے عینا اور مرینہ پھوپھو کے کوئی بھی اس سے بات کرنے کو تیار نہیں تھا۔ ریان کا زخم کافی بہتر ہو چکا تھا لہذا اس نے بھی آفس جانا شروع کر دیا تھا۔

اس روز زعیم کے گھر والے آئے تھے عازرہ کو ساتھ لے کر شاپنگ کرنے کے لیے مگر اس نے خرابی طبیعت کا بہانہ بنا کر خود کو کمرے میں بند کر لیا۔ عینا کی کچھ سمجھ میں نہیں آ رہا تھا کہ وہ کیا کرے؟

شوہر تھا تو وہ گیلی ریت کی مانند ہاتھ سے پھسلتا جا رہا تھا اور بہن تھی تو وہ کوئی بات سمجھنے اور سننے کو تیار نہیں تھی۔ اس کا گھر عجیب گردشوں میں گھر کر رہ گیا تھا۔ شب میں جس وقت وہ عازرہ کو رات کا کھانا دینے آئی اس نے عینا سے عجیب فرمائش کر دی۔

”عینا۔“ وہ کھانا رکھ کر پلٹ رہی تھی جب اس نے پکار لیا۔

”ہوں۔“ وہ پلٹی تھی اور اس کے قریب جا بیٹھی۔

”ریان بھائی کا زخم کیسا ہے اب؟“

”ٹھیک ہے مگر باقی لوگوں کے زخم بھرنے والے نہیں ہیں۔“

”میں جانتی ہوں اور اپنی حرکت پر بہت شرمندہ بھی ہوں بلکہ آج زعیم کے گھر والوں سے نہ ملنے پر بھی بہت شرمندگی ہے مجھے۔ پتا نہیں وہ میرے بارے میں کیا سوچتے ہوں گے کیا تم مجھے اس کی بہن کا نمبر دے سکتی ہوتا کہ میں اس سے اپنی بدتمیزی کی معذرت کر لوں۔“ قطعی بدلی ہوئی ٹون میں وہ اس سے کہہ رہی تھی۔ عینا حیران رہ گئی۔

”کیا کہہ رہی ہو؟“

”سچ کہہ رہی ہوں مجھے واقعی بہت شرمندگی ہے پلیز تم مجھے اس کی بہن کا نمبر دے دو۔“

”ٹھیک ہے میں لاتی ہوں۔“ عینا اپنی خوشی دباتی ہوئی فوراً اٹھ کھڑی ہوئی تھی۔ اگلے پانچ منٹ میں اس نے زعیم کی چھوٹی بہن کا نمبر اسے دے دیا تھا۔

”شکریہ عینا! تم واقعی میری بہت اچھی بہن ہو۔“

”اور تم میری بہت نادان بہن ہو بہر حال کھانا کھا لینا میں کچن میں ہوں۔“ اپنے مخصوص دھیمے لہجے میں اسے ہدایت دیتے ہوئے وہ کمرے سے نکل گئی تھی تبھی اس نے کچھ سوچتی نگاہوں سے زعیم کی بہن کا نمبر دیکھا اور آہستہ سے مسکرا دی۔



سردی اپنے پورے جو بن پر تھی۔ زعیم ابھی تھوڑی دیر پہلے اپنے ایک دوست کی شادی کی تقریب سے گھر واپس آیا تھا اگلے چند دنوں میں اس کا ارادہ پیرس جانے کا تھا کہ اپنی شادی کے لیے تمام شاپنگ وہ باہر سے ہی کرنا چاہتا تھا۔

لباس تبدیل کر کے فریش ہونے کے بعد ابھی وہ بستر میں آیا ہی تھا کہ اس کی چھوٹی بہن بسمہ کا موبائل جو وہ اسی کے کمرے میں بھول گئی تھی بج

اٹھا۔ اسکرین پر جگمگاتے اجنبی نمبر کی وجہ سے اس نے کال پک نہیں کی اور سیل کو دبا بھر بیٹ پر کر دیا مگر ایک کے بعد دوسری اور دوسری کے بعد تیسری بار بجتے سیل نے اسے کال اٹھانے پر مجبور کر دیا تھا مگر اس سے پہلے کہ وہ کچھ بولتا دوسری طرف سے عازنہ بول اٹھی تھی۔

”السلام علیکم! میں عازنہ بول رہی ہوں‘ سوری اس وقت آپ کو نیند سے ڈسٹر کیا‘ اصل میں میں بہت پریشان ہوں۔ میرے گھر والے زبردستی آپ کے بھائی کے ساتھ میری شادی کر رہے ہیں‘ مجھے گاؤں اور گاؤں کے لوگوں میں بالکل بھی دلچسپی نہیں بلکہ مجھے دیہاتی زندگی سے عجیب سی نفرت ہے۔ آپ سمجھ رہی ہیں ناں میری بات؟ میرا بالکل بھی گزارہ ممکن نہیں آپ کے بھائی کے ساتھ۔ اُف پسینے میں تریز‘ مٹی سے لتھڑا وجود‘ میرا تو سوچ کر ہی دل خراب ہو جاتا ہے۔ حقیقت میں کیسے برداشت کر پاؤں گی‘ لہذا پلیز آپ میری مدد کریں اور اپنے بھائی تک میرا پیغام پہنچا دیں‘ پلیز۔“ اس کا دھیمہ مگر بلیٹی لہجہ زعیم کی سماعتوں میں زہر بن کر اتر اٹھا‘ وہ چاہنے کے باوجود اگلے کچھ لمحوں تک ایک لفظ بھی نہیں بول سکا۔

”اور ہاں میں کسی اور کو پسند کرتی ہوں‘ شادی بھی اسی سے کروں گی‘ لہذا بہتر ہوگا اگر آپ کا بھائی اور گھر والے خود ادھر آ کر انکار کر جائیں وگرنہ میں بہت ضدی لڑکی ہوں‘ کچھ بھی کر سکتی ہوں۔“ اب وہ اسے دھمکا رہی تھی۔

زعیم کے سر میں ایک دم سے درد شروع ہو گیا‘ وہ بولا تو اس کا لہجہ بے حد بھاری تھا۔

”ٹھیک ہے‘ آپ کر لیں جو کر سکتی ہیں مگر یہ شادی معطل نہیں ہوگی۔“ اس کے بھاری لہجے نے عازنہ کی سماعتوں میں جیسے کرنٹ دوڑا دیا تھا‘ وہ اچھلی تھی اور بے ساختہ سیل کان سے ہٹا کر اسکرین پر چمکتا نمبر دیکھا تھا۔

”آپ کون ہیں؟“ وہ گھبرائی تھی‘ زعیم نے پلکیں موند کر سر بیڈ کی پشت گاہ سے نکا دیا۔

”وہی اجڈ اور پینڈو شخص جس کے ساتھ آپ کے نصیب پھوٹنے والے ہیں۔“

”کیا.....؟“ ایک بار پھر وہ اچھلی تھی‘ دل جیسے پسلیاں توڑ کر سینے سے باہر آنے کو مچل اٹھا تھا۔

”مگر یہ تو آپ کی بہن کا نمبر ہے۔“

”جی ہاں انہی کا نمبر ہے مگر وہ اپنا سیل میرے کمرے میں بھول گئی تھیں‘ بہر حال آپ کا پیغام ڈائریکٹ مجھ تک پہنچ گیا ہے اور ایم سوری میں اس شادی سے دستبردار ہونے کو تیار نہیں‘ آپ جو کر سکتی ہیں کر لیں۔“

”آپ میرے ساتھ زبردستی نہیں کر سکتے۔“ وہ گھٹی گھٹی سی آواز میں چلائی تھی۔ زعیم نے آنکھوں پر بازو رکھ لیا۔

”میں کبھی نہیں رہا‘ یہ رشتہ خالصتاً آپ کے اور میرے گھر والوں کی باہمی رضا اور خوشنودی سے طے ہوا ہے‘ میری ذات اس فیصلے میں شامل نہیں‘ نہ ہی میں ان دیہاتی مردوں میں سے ہوں جو شہر کی لڑکیوں کو ہوا بنا کر اعصاب پر سوار کیے رکھتے ہیں۔ یونیورسٹی کے چار سالوں میں بہت سی شہری لڑکیوں سے واسطہ پڑا ہے‘ میں جوتے کی نوک پر رکھتا ہوں‘ آپ جیسی خود پسند‘ گھمنڈی اور بے وقوف لڑکیوں کو۔“

”جسٹ شٹ اپ۔“


”یوشٹ اپ‘ بہتر ہوگا اگر آپ دوبارہ اس نمبر پر کال کرنے کی زحمت نہ کریں وگرنہ میں بہت بُرا پیش آنے والوں میں سے ہوں۔“ اس کے چلانے پر وہ خاصے سرد لہجے میں بولا تھا۔ عازنہ اس کے برف جیسے نفرت آمیز سرد لہجے پر جہاں کی تہاں کھڑی رہ گئی تھی۔

امید کا آخری چراغ بھی بجھتا دکھائی دے رہا تھا‘ اگلے ہی پل زعیم نے کال کاٹ دی‘ شادی میں بہت کم دن رہ گئے تھے۔ وہ گھٹنوں میں سر دیئے کتنی ہی دیر چپ چاپ روتی رہی‘ کوئی بھی تو نہیں تھا گھر میں جو اس کی فیملنگز کو سمجھتا۔

سب شادی کی تیاریوں میں مصروف تھے‘ کسی کو اس کی پروا نہیں تھی اس روز والے واقعے کے بعد تو وہ ویسے بھی اپنے ہی گھر میں جیسے اجنبی ہو کر رہ گئی تھی۔ اُدھر نفیسہ بیگم نے بناء سندان کو بتائے اس کا رشتہ طے کر دیا تھا‘ عظیم صاحب نے اس باران سے کوئی اختلاف نہیں کیا کیونکہ وہ خود بھی اکلوتے بیٹے کی حرکتوں سے بہت عاجز آ چکے تھے اور اب ریان کی طرف سے جو ایف آئی آر درج ہوئی تھی اسے بھی انہوں نے بڑی مشکل سے ختم کروایا تھا۔

نفیسہ بیگم اور وہ دونوں اب جلد از جلد سندان کی شادی کر کے ملک سے باہر سیٹل ہونے کا سوچ رہے تھے اور اسی مقصد کے لیے انہوں نے

آہستہ آہستہ اپنا کاروبار بھی سمیٹنا شروع کر دیا تھا کہ وہ کسی طور دوبارہ اعظم ملک اور معظم ملک صاحب کو شکایت کا موقع نہیں دینا چاہتے تھے۔
ادھر سندان ان کے ارادوں سے بے خبر اپنی ہی تدبیریں لڑانے میں مصروف تھا۔



”پاپا میں ایبروڈ جا رہا ہوں چند دنوں کے لیے۔“ اس روز ناشتے کی ٹیبل پر جب گھر کے سب افراد عازمہ کی شادی کو ڈسکس کر رہے تھے اس نے ایک دم سے دھماکہ کیا تھا۔ اعظم ملک صاحب نے بے حد چونک کر اس کی طرف دیکھا۔
”کیوں؟“

”کچھ ضروری کام ہے۔“ وہ بے حد سنجیدہ تھا اعظم ملک صاحب کو اس کے ارادے نیک نہیں لگ رہے تھے مگر پھر بھی انہوں نے اس سے بحث مناسب نہیں سمجھی تھی۔

”ٹھیک ہے مگر گھر میں شادی کی تقریب ہے اس موقع پر تمہارا موجود ہونا ضروری ہے۔“
”کیوں؟“ اسے جیسے اچنبھا ہوا تھا۔

”تم اس گھر کے بڑے بیٹے ہو ہزار کام ہیں جو تمہارے دیکھنے والے ہیں۔“
”سوری پاپا! میں اس سلسلے میں آپ کی کوئی مدد نہیں کر سکتا میری اپنی زندگی میں بہت سے مسائل ہیں بہتر ہوگا اگر آپ مجھ سے اس سلسلے میں کوئی امید نہ رکھیں۔“ وہ لائق اور بیگانگی کے عروج پر تھا اعظم ملک صاحب دکھ سے اس کا منہ دیکھ کر رہ گئے۔ پھر اس سے پہلے کہ وہ کچھ کہتے وہ نیپکن سے ہاتھ صاف کرتا ٹیبل سے اٹھ کھڑا ہوا تھا جانے اس گھر کو کس کی نظر لگ گئی تھی ہر فرد پریشان کرنے پر تلا ہوا تھا۔
اسی شام مرینہ بیگم نے اپنے بیٹے معید کو کال کی تھی وہ سو رہا تھا مگر مرینہ بیگم کی کال پر فوراً بیدار ہو کر اٹھ بیٹھا۔

”السلام علیکم امی! کیسی ہیں آپ؟“
”کیسی ہو سکتی ہوں جس کا جوان بیٹا اس کی آنکھوں سے کوسوں دور ہو۔“ وہ یاسیت سے بولی تھیں معید مسکرا دیا۔
”آنکھوں سے دور ہوں نا دل سے دور تو نہیں ہوں امی!“
”دو سال ہو گئے ہیں معید اور دو سال کم نہیں ہوتے۔“

”صرف دو سال..... نہیں امی صرف دو سالوں کی بات نہیں ہے پچیس سال ہو گئے ہیں اس مسئلے کو۔“
”میں صرف تمہاری اور اپنی بات کر رہی ہوں۔“ وہ بے ساختہ ٹپٹائی تھیں معید گہری سانس بھر کر رہ گیا۔
”مگر میں صرف آپ کی اور اپنی بات نہیں کر رہا امی! آپ کو پتا ہے میری ہاؤس جا ب چل رہی ہے یہاں گاؤں میں ابو نے میرے لیے ہسپتال بنوانا شروع کر دیا ہے وہ بہت کمزور اور تنہا ہو گئے ہیں امی! انہیں میری اور آپ کی ضرورت ہے آپ بتائیں میں ایسے میں انہیں کیسے اکیلا چھوڑ کر آ جاؤں۔“

”وہ اکیلے نہیں ہیں ان کے اپنے ان کے پاس ہیں۔“

”وہ اپنے تو آپ کے پاس بھی ہیں امی! تو کیا آپ تنہا نہیں ہیں؟“

”میں اس وقت تم سے بحث کے موڈ میں نہیں ہوں معید! اگر تم اپنے باپ کے ساتھ خوش ہو تو مجھے کوئی اعتراض نہیں ہے آئندہ تمہیں فون نہیں کروں گی اللہ حافظ۔“ بے حد دل برداشتہ ہو کر انہوں نے نہ صرف کال کاٹ دی تھی بلکہ سیل ہی آف کر کے سائیڈ پر رکھ دیا معید ان کی اس حرکت پر مسکرا کر رہ گیا۔

وہ آج بھی ویسی ہی تھیں جیسے پچیس سال پہلے تھیں گزرنے والے ماہ و سال نے ان کے مزاج پر کوئی اثر نہیں ڈالا تھا تبھی وہ بستر چھوڑ کر گھر سے باہر ڈیرے پر چلا آیا جہاں منزل ملک صاحب اپنے مزارعوں کے بیچ بیٹھے انہیں زمین سے متعلق کوئی خصوصی ہدایات دے رہے تھے۔ معید کو آتے دیکھ کر انہوں نے فوراً سب کو رخصت کر دیا۔

”السلام علیکم ابوا“

”وعلیکم السلام! آج اتنی جلدی بستر چھوڑ دیا، خیریت؟“

”ہوں ایک لڑکی پسند آگئی ہے آپ کے لیے اب جلدی سے نکاح کی تیاری کر لیں بس۔“ اس نے کہا تھا اور وہ کھل کر ہنس پڑے تھے۔

”بازنآ نا اپنی حرکتوں سے اصل بات بتاؤ شاباش۔“

”شہر جارہا ہوں کل امی کے پاس اسی کی اطلاع دینے آیا تھا۔“

”خیریت..... یوں اچانک؟“ وہ پریشان ہو گئے تھے معید نے بے نیازی سے رخ پھیر لیا۔

”کیا کروں اکلوتی اولاد ہوں دونوں کا سوچنا پڑتا ہے حالانکہ آپ دونوں نے تو میرا نہیں سوچا۔“

”اپنے باپ کو شرمندہ کر رہے ہو معید؟“

”نہیں شرمندہ نہیں کر رہا، اس غلطی کا احساس دلا رہا ہوں جو پچیس سال پہلے آپ نے کی۔“

”کیسی غلطی؟“

”امی کو ان کے حال پر چھوڑنے کی غلطی، جن سے محبت کی جاتی ہے ابو پھر انہیں ان کے حال پر نہیں چھوڑنا چاہیے آپ کو روکنا چاہیے تھا انہیں۔“


”تمہیں کیا لگتا ہے میں نے نہیں روکا ہوگا اسے؟“

”روکا ہوگا مگر اس طرح سے نہیں کہ جس طرح سے روکنا چاہیے تھا۔“ وہ دکھی دکھائی دے رہے تھے مگر معید نے پروا نہیں کی۔

”بہر حال امی کا فون آیا تھا ابھی مجھے یاد کر رہی ہیں سوچا ایک دو روز ان کے پاس گزرا آؤں۔“

”ہوں اچھی بات ہے۔“ اس باریا سیت سے کہتے ہوئے انہوں نے نظر بدل لی تھی۔

معید گہری نظروں سے ان کی اداسی اور اضطراب کا معائنہ کرتا اگلے ہی پل وہاں سے اٹھ کھڑا ہوا تھا۔



برطانیہ میں اس کا وہ دوسرا ہفتہ تھا جب اس روز عظیم حسن صاحب نے فون کر کے اسے بتایا۔

”ہم نے تمہاری شادی طے کر دی ہے سندان! کل نکاح ہے تمہارا، لہذا آج کسی بھی وقت کی فلائٹ سے پاکستان واپس آ جاؤ۔“

”کیا..... کیا آپ کیا کہہ رہے ہیں پاپا؟“ اس کے اعصاب پر جیسے کوئی بم گرا تھا مگر عظیم صاحب نے پروا نہیں کی۔

”تمہاری شادی کر رہے ہیں ہم اس میں اتنی حیران ہونے والی کون سی بات ہے؟“

”مگر پاپا! میں عازنہ کے سوا کسی لڑکی سے شادی نہیں کروں گا۔“

”عازنہ کا نکاح ہو چکا ہے اسی لڑکے کے ساتھ جس کے ساتھ منگنی ہوئی تھی۔“

”نہیں..... ایسا نہیں ہو سکتا۔“

”یہ تم کہہ رہے ہو ورنہ حقیقت میں ایسا ہو چکا ہے اور اب میں مزید تمہاری کوئی حماقت برداشت نہیں کروں گا اگر تم کل صبح تک گھر واپس نہیں آئے تو میں سچ کہہ رہا ہوں سندان! میں تمہیں اپنی جائیداد سے عاق کر دوں گا اللہ حافظ۔“

بناء اس کی کیفیت کو سمجھے عظیم صاحب نے سفاک لہجے میں وارن کرتے ہوئے کال ڈراپ کر دی تھی۔ سندان سر پکڑ کر بیٹھ گیا۔

کل صبح سے عازنہ کا نمبر بند جارہا تھا اور ادھر اس کے دل کی دھڑکنیں تھیں کہ جیسے رکتی جا رہی تھیں۔

اس رات وہ ایک پل کے لیے بھی نہیں سو سکا تھا عازنہ ملک سے رابطے کی کوئی سبیل بھی نہیں تھی لہذا ناچاہتے ہوئے بھی اگلے روز اسے پاکستان

واپس آنا پڑا۔ ادھر گھر میں نفسیہ بیگم اور اس کی دونوں بہنوں نے مل کر اس کی شادی کی ساری تیاری مکمل کر لی تھی تاہم وہ نکاح کے وقت تک عازنہ

کی گلی کے چکر لگاتا رہا تھا۔

عظیم صاحب نے شادی کی تقریب کے لیے ہوٹل بک کروالیا تھا اور وہیں بے حد شاندار طریقے سے اس کا نکاح ہوا تھا، عظیم صاحب اور نصیبہ بیگم کی خوشی دیکھنے سے تعلق رکھتی تھی خود اس کی دونوں بہنیں بھی بے حد مسرور تھیں مگر وہ خوش نہیں تھا۔ اس کا دل بے حد بچھا ہوا تھا بلکہ بلکہ بخار کے ساتھ اسے سر میں شدید درد محسوس ہو رہا تھا یہی وجہ تھی کہ اس نے ایک بار بھی نظر اٹھا کر اپنی بیوی کو دیکھنے کی کوشش نہیں کی تھی۔

عظیم صاحب نے اس کے لیے اسی ہوٹل میں شب عروس کے لیے کمر ایک کروا دیا تھا جہاں رات کے تقریباً تین بجے کے بعد اسے داخل ہونا نصیب ہوا تھا۔

گلاب اور موتیے کے تازہ پھولوں سے سجا بے حد دیدہ زیب کمر اس وقت اپنی مثال آپ تھا مگر سندان نے کسی خوب صورتی کو محسوس نہیں کیا، وہ کمرے میں آنے سے دس منٹ پہلے تک عازرہ کو کال ملاتا رہا تھا مگر اس کا نمبر ہنوز بندل رہا تھا۔ تبھی وہ بوجھل قدموں کو گھسیٹتا کمرے تک آیا تھا۔ جہاں تازہ پھولوں کے درمیان بیڈ کے وسط میں بیٹھی زرنگار گھونگھٹ گرائے خود بھی کسی خوب صورت پھول سے مختلف نہیں لگ رہی تھی۔

اس نے ایک نظر اس کے خوب صورت سراپے پر ڈالی پھر گہری سانس بھرتے ہوئے کمرے کو لاک کر دیا۔ بوجھل اعصاب کے ساتھ اس کی سمجھ میں نہیں آ رہا تھا کہ وہ اپنی ہونے والی اس ہمسفر لڑکی سے کیا کہے بھی اس نے اسے سب بتانے کا فیصلہ کر لیا۔

”السلام علیکم!“ قدرے فاصلہ رکھ کر وہ اس کے مقابل بیٹھ گیا تھا۔ زرنگار نے سر ہلا کر سلام کا جواب دے دیا، تبھی وہ بولا تھا۔

”میری سمجھ میں نہیں آ رہا کہ میں اس وقت آپ سے کیا کہوں کیونکہ نہ تو میری آپ کے ساتھ کوئی انڈر سٹینڈنگ رہی ہے نہ میں آپ کو جانتا ہوں بلکہ جانتا کیا میں نے تو ابھی تک آپ کو دیکھا بھی نہیں۔ آپ سے میری ایمر جنسی شادی خالصتاً میرے ماں باپ کی مرضی اور پسند سے ہوئی ہے ورنہ کل تک تو مجھے پتا بھی نہیں تھا کہ میری شادی ہونے والی ہے اصل میں میرے پاپا اور ممانے مل کر یہ سب پلان کیا اور میرے لیے کوئی راہ قرار نہیں چھوڑی بہر حال میں آپ کو اندھیرے میں نہیں رکھنا چاہتا میں جانتا ہوں آپ کو بہت تکلیف تو ہوگی مگر یہ سچ ہے کہ میں کسی اور لڑکی سے پیار کرتا ہوں یہ میری بد نصیبی تھی کہ میں چاہتے ہوئے بھی اسے حاصل نہیں کر سکا اور وہ کسی اور کے نام سے منسوب ہو گئی۔“ بولتے بولتے ایک دم سے اس کا لہجہ بھرا گیا مگر اس نے فوراً ہی خود کو سنبھال لیا۔

”خیر میں پوری کوشش کروں گا کہ میری وجہ سے آپ کو کبھی کسی دکھ کا سامنا نہ کرنا پڑے میں زندگی میں کچھ بھی اچھا نہ کر سکا کوشش کروں گا کہ شوہر کا رول ضرور اچھا کر سکوں۔“ اس کا لہجہ ہنوز گہم بھرا تھا زرنگار نے آہستہ سے سر اٹھا کر خود ہی گھونگھٹ پلٹ دیا وہ صرف بے تحاشا خوب صورت نہیں تھی بلکہ اس کا ساحرانہ حسن سامنے والے کے گرد عجیب سا حصار باندھ کر اسے بے خود کر دیتا تھا اور اب تو بات ہی اور تھی۔


دلہن کے روپ نے اس کے قیامت خیز حسن کو مزید چار چاند لگا دیئے تھے یہی وجہ تھی کہ سندان جو ابھی مزید اسے اپنے بارے میں کچھ بتانا چاہتا تھا ایک دم سے ساکت ہو کر اسے دیکھتا رہ گیا تھا واقعی اس کی ماں نے اس کے لیے کوئی ہیرا نہیں بلکہ گوہر نایاب تلاش کیا تھا۔ اسے اس لمحے اپنا دل بہت شدت سے دھڑکتا محسوس ہوا تھا تبھی فوراً سے پیشتر ایک عجیب سا اضطراب محسوس کرتے ہوئے وہ بیڈ سے اٹھ کر باہر روڈ کی جانب کھلنے والی ونڈو میں آکھڑا ہوا۔ باہر سڑک کے اس پار رنگ و نور کا ایک سیلاب تھا جو رات کے اس پہر بھی کسی طور کم ہونے کا نام نہیں لے رہا تھا بھی زرنگار بیڈ سے اٹھی تھی اور ڈریسنگ کے سامنے آکھڑی ہوئی سندان نے دیکھا وہ ایک ایک کر کے اپنا زیور اتار رہی تھی تبھی وہ اس کے قریب آیا تھا۔

”یہ کیا کر رہی ہیں آپ؟“

”زیور اتار رہی ہوں بہت تھکن محسوس ہو رہی ہے۔“ بناء اس کی طرف دیکھے اس نے ایسے انداز میں کہا تھا کہ جیسے ان دونوں کے درمیان صدیوں کی شناسائی ہو وہ پھر ٹھنڈی سانس بھر کر رہ گیا۔

”ہوں، ٹھیک ہے آپ آرام کریں۔“ اسے آرام کی تلقین کر کے وہ خود نیچے ہال میں آ گیا تھا اور پھر رات گزری نہیں تھی رات نے اسے گزارہ تھا۔

لمحہ بہ لمحہ سکتے اور سلگتے ہوئے..... اذیت کی بھٹی میں جل جل کر.....



اس کے سیل پر کب سے بیل رنج رہی تھی۔ وہ ہاتھ لے کر واش روم سے نکلا تو اس کا سیل بج بج کر بند ہو چکا تھا، سندان نے جھک کر بیڈ کی سائیڈ ٹیبل سے سیل اٹھایا، کوئی اجنبی نمبر تھا اس نے سیل دوبارہ سائیڈ پر پھینک دیا۔

زرنگار سادا کپڑوں میں ملبوس سامنے ہی صوفے پر بیٹھی کچھ پڑھ رہی تھی وہ سرسری سی ایک نظر اس پر ڈالتا ابھی کمرے سے باہر نکلنا ہی چاہتا تھا کہ سیل پھر سے بج اٹھا۔

”ہیلو۔“ تیسری بیل پر اس نے کال پک کر لی تھی دوسری طرف تھوڑی دیر خاموشی چھائی رہی پھر عازہ کی آواز سنائی دی۔

”شادی کی بہت بہت مبارک ہو سندان حسن!“ اس کا لہجہ بیٹھا ہوا تھا۔ سندان کا دل پوری شدت سے دھڑک اٹھا۔

”عازہ.....“ جیسے تڑپ کر اس نے پکارا تھا سامنے صوفے پر بیٹھی زرنگار لغاری کا چونک جانا لازمی تھا۔

”کیسی ہو تم؟ یقین کرو میں اس شادی میں ایک فیصد بھی انٹرسٹ نہیں ہوں یہ سب امی اور ابو کا پلان تھا میں صرف تمہیں.....“ وہ اپنی صفائی میں ابھی کچھ اور بھی کہنا چاہتا تھا مگر اس سے پہلے ہی دوسری طرف سے کال ڈراپ کر دی گئی تھی۔ سندان کو لگا جیسے کسی نے اس کے منہ سے آکسیجن کھینچ لی ہو۔

ہلکا ہلکا بخار تو اسے پہلے ہی تھا، شام میں ویسے کی تقریب تک وہ تیز بخار میں مبتلا ہو چکا تھا، اگلے تقریباً ڈیڑھ ہفتے تک وہ ٹائیفائیڈ کا شکار رہا تھا۔ ڈیڑھ ہفتے کے بعد اس کی طبیعت قدرے بہتر ہوئی تو عظیم صاحب نے اس کا ہنی مون سیٹ کر دیا۔ وہ سندان اور زرنگار کو زیادہ سے زیادہ ایک دوسرے کے قریب رہنے کا موقع دینا چاہتے تھے مگر تاحال دونوں ندی کے دو کناروں کی مانند تھے۔

عظیم صاحب اور نفیسہ بیگم کی خواہش تھی کہ وہ دونوں اپنا ہنی مون پیرس، استنبول یا آسٹریلیا میں منائیں تاکہ عازہ نامی لڑکی کے نکاح کا جو جھوٹ ان دونوں نے سندان سے بولا تھا اس کا پول نہ کھلے مگر زرنگار نے ہنی مون کے لیے ملک سے باہر جانے سے صاف انکار کرتے ہوئے شمالی علاقہ جات کے حق میں اپنا ووٹ دے دیا، لہذا ان کی شمالی علاقہ جات کے لیے سیٹ کنفرم ہو گئی۔

اس روز سنڈے تھا جب وہ مری پہنچے تھے سندان یہیں پڑاؤ ڈال کر آگے سفر کا ارادہ رکھتا تھا جس وقت وہ گھر سے مری کے لیے نکلے تھے ہلکی ہلکی بارش ہو رہی تھی۔ مری پہنچنے تک یہ ہلکی ہلکی بارش موسلا دھار بارش کا روپ اختیار کر گئی۔ مری میں سندان کا اپنا فلیٹ تھا لہذا کسی ہوٹل وغیرہ میں قیام کی بجائے اس وقت موسم کی نزاکت کو سمجھتے ہوئے وہ سیدھا اسی فلیٹ پر چلا آیا تھا زرنگار نے تمام راستے اس سے کوئی بات نہیں کی۔ وہ ایک خاموش مجسمے کی مانند تھی۔

شادی سے لے کر اب تک سندان نے نا اسے کسی کے ساتھ بلا ضرورت بولتے سنا تھا نہ اس کے سوا اس نے اپنے کسی سرالی کو اپنے گھر میں دیکھا تھا۔ یہ ساری باتیں اب ڈرائیونگ کے دوران اس کے دماغ میں آ رہی تھیں مگر نہ پچھلے پندرہ دنوں میں تو بخار نے اسے اس قابل چھوڑا ہی نہیں تھا کہ وہ کسی چیز پر غور کرے۔

اگلے تقریباً بیس منٹ تک گاڑی سے نکل کر فلیٹ تک آتے اور پھر فلیٹ کا لاک کھولتے وہ دونوں بُری طرح سے بارش میں بھیگ چکے تھے۔ زرنگار جو پہلے ہی قیامت خیز سراپا کی مالک تھی اس وقت اور بھی پیاری لگ رہی تھی۔

اگلے پندرہ منٹ میں وہ کپڑے تبدیل کر چکی تھی مگر پھر بھی سندان کے اعصاب پر سکون نہیں ہو سکے تھے جیسی طبیعت کا وہ مالک تھا اس کا حسن اسے بہت بُری طرح سے ڈسٹرب کر رہا تھا۔

رات کے تقریباً ساڑھے دس بجے کا ٹائم تھا جب وہ کھانا کھا کر چائے پینے کے بعد بستر پر آیا تھا۔ زرنگار اس سے پہلے ہی لیٹ چکی تھی تبھی اس نے ہاتھ بڑھا کر اسے اپنی طرف کر لیا۔ شادی کی پہلی رات کے بعد وہ دوسری مرتبہ اس کے قریب ہونے کی کوشش کر رہا تھا۔

زرنگار کا سر اس کے بازو پر آٹکا مگر اس نے نظریں اٹھا کر سندان کی طرف نہیں دیکھا تھا جو اسے بازوؤں کے حلقے میں لیے بہت دھیمے لہجے میں اس سے کہہ رہا تھا۔

”آپ اتنی خاموش کیوں رہتی ہیں زرنگار! کیا یہ شادی آپ کی مرضی سے نہیں ہوئی؟“

”نہیں ایسی تو کوئی بات نہیں۔“

”پھر کیا میں پسند نہیں آیا؟“

”میں نے تو ایسا نہیں کہا۔“

”ہاں آپ نے نہیں کہا مگر مجھے ایسا لگتا ہے جیسے آپ اس شادی سے خوش نہیں ہیں۔“

”آپ کی اپنی سوچ ہے میں کیا کر سکتی ہوں۔“ وہ ہنوز بے نیازی کا مظاہرہ کر رہی تھی۔ سندان نے گہری سانس بھر کر اس موضوع کو چھوڑ دیا۔

”اوکے کیا میں پوچھ سکتا ہوں کہ آپ نے ہنی مون کے لیے یہاں آنے کو کیوں ترجیح دی؟“

”جی ہاں مجھے کچھ دکھانا تھا آپ کو۔“

”کیا؟“ وہ چونکا تھا زرنکار اٹھ بیٹھی۔

”یہاں اس شہر میں کچھ ایسا ہے جو میں آپ کو دکھانا چاہتی ہوں۔“

”اچھا..... کیا دکھانا چاہتی ہو؟“ اب وہ حیران ہو رہا تھا وہ بیڈ سے اتر گئی۔

باہر بارش اب تھم گئی تھی مگر سرد ہواؤں کا سلسلہ اب بھی جاری تھا۔

”چلیں.....“

”کہاں؟“ زرنکار کی حرکات اسے حیران کر رہی تھیں وہ اٹھ بیٹھا۔

”چلیں گے تو پتا چلے گا۔“ وہ از حد سنجیدہ تھی۔ سندان کے اندر تجسس کی لہر دوڑ گئی۔

”اوکے چلو۔“ اگلے ہی پل وہ بھی بیڈ سے اتر آیا تھا زرنکار گرم شال لپیٹ کر باہر روڈ پر نکل آئی۔ سندان از حد حیران سا اس کے ساتھ چل پڑا

تقریباً بیس منٹ پیدل چلنے کے بعد وہ ایک مکان کے سامنے رک گئی تھی۔

”اس جگہ کو پہچانتے ہیں آپ؟“ عجیب سرد سے لہجے میں اس نے پوچھا تھا سندان کا خون جیسے اس کی رگوں میں منجمد ہو گیا مگر زرنکار نے اس

کے چہرے پر دوسری نظر ڈالے بغیر آگے بڑھ کر دروازے پر پڑا لاک کھول دیا۔ بناء کسی خوف اور ہچکچاہٹ کے وہ اس تاریک مکان میں داخل ہو گئی

تھی۔ سندان کو لگا جیسے اس کی ٹانگوں سے جان نکل گئی ہو۔ بے حد سرد ہواؤں کے باوجود اس کی پیشانی پر پسینے کے چھوٹے چھوٹے قطرے ابھر

آئے تھے۔

زرنکار اب اندر کسی ہال نما کمرے کی لائٹ آن کر رہی تھی وہ وہیں کھڑا رہا تبھی وہ پلٹی تھی اور اس کا ہاتھ تھام کر اسے اندر لے آئی تھی۔

”یہ کمرہ تو یاد ہوگا آپ کو میں دو سال یہاں رہی ہوں اور ان دو سالوں میں ایک رات بھی نیند میرے پاس نہیں آئی یہاں اس بستر سے وہ

سامنے بالکونی اور پچھلی راہ داری سے شام ہوتے ہی عجیب سی چیخوں اور گھٹی گھٹی سسکیوں کی آواز آتی ہے۔“ وہ بول رہی تھی اور اس کا لہجہ ایک دم

سے بھرا گیا۔

”کچھ یاد آیا آپ کو کیا ہوا تھا یہاں؟“ اب وہ پلٹ کر سردنگا ہوں سے اسے دیکھتے ہوئے پوچھ رہی تھی۔ سندان کا جسم ہولے سے کپکپا اٹھا

اس کے لبوں پر جیسے چپ کے قفل لگ گئے تھے۔

”کیا قصور تھا اس کا؟ صرف یہی کہ اس نے آپ سے پیار کیا تھا اعتبار کیا تھا آپ پر مگر آپ نے کیا کیا؟ اس کے اعتبار کے ساتھ ساتھ اس کی

عزت، محبت اور شرافت کی بھی دھجیاں اڑا دیں کیوں؟“ وہ چلائی تھی اور سندان کے جسم سے جیسے رہی سہی جان بھی نکل گئی کسی کٹے ہوئے درخت

کی مانند بیڈ کے کنارے پر دونوں ہاتھ ٹکاتے ہوئے وہ بیٹھا تھا۔

”پتا نہیں۔“ بمشکل اس کے لبوں سے نکلا تھا زرنکار کی آنکھیں آنسوؤں سے بھرا گئیں۔

”آپ کیا سمجھتے ہیں انسان جو کرتا ہے اس کا اسے کبھی حساب نہیں دینا پڑے گا اچھے اور بُرے اعمال کبھی پلٹ کر نہیں آتے؟ کیا لگتا ہے آپ کو

وہ جو ستر ماؤں سے بڑھ کر پیار کرنے والا ہے وہ یونہی چھوڑ دے گا آپ کو..... نہیں انسان جب اس کی پکڑ میں آتا ہے تو پھر کہیں امان نہیں ملتی اسے

آپ کو بھی نہیں ملے گی۔ ایک دن یونہی ایڑیاں رگڑ رگڑ کر مر جاؤ گے آپ بھی مگر کوئی آپ پر ترس نہیں کھائے گا۔“ اب وہ چلاتے ہوئے اسے بددعا میں دے رہی تھی۔ سندان کو لگا جیسے وہ گہری کھائیوں کے پاتال میں جا گرا ہو اس کے اعصاب اس وقت مکمل طور پر سن ہو چکے تھے بہت دیر کی خاموشی کے بعد وہ بولنے کے قابل ہوا تھا۔


”کون ہو تم؟“

”اس سے کیا فرق پڑتا ہے کہ میں کون ہوں؟“

”ثانیہ کو کیسے جانتی ہو؟“

”بہن بھی میری ابو کی وفات کے بعد ہمارے گھر کی واحد کفیل۔“ الفاظ نہیں تھے کوئی نشتر تھا جو ایک دم سے اس کے دل میں پیوست ہو گیا تھا اس کے کندھے بھاری بوجھ تلے دبے جا رہے تھے جبکہ آنکھوں میں سرخی چھا گئی تھی۔

بہت گہرا وار کیا تھا اس کی تقدیر نے اس پر اور وہ جو جوانی کے نشے میں چور زندہ جاوید دھڑکتے دلوں کو ویران مقبروں میں تبدیل کر دیا کرتا تھا تقدیر کے اس وار پر چاروں شانے چت ہو کر گر پڑا۔



ثانیہ نصیر سے اس کا تعلق بہت پرانا نہیں تھا۔ اس کا نمبر اس کے دوست فہیم کے سیل میں تھا جو اس نے اس شاپ سے حاصل کیا تھا جہاں سے وہ لوڈ وغیرہ کرواتی تھی صرف ثانیہ ہی نہیں بہت سی دوسری اچھے گھروں کی لڑکیوں کا نمبر بھی اسی شاپ والے کی مہربانی سے لیک ہوا تھا۔ فہیم کے بقول ثانیہ بے حد مغرور اور بدتمیز لڑکی تھی۔

اسی نے سندان کو اس کا نمبر دیا تھا کہ وہ اس پر ٹرائی مارے اور سندان نے بھی صرف دوست کی نظر میں اپنا جھنڈا اونچا رکھنے کے لیے اس پر لائن مارنی شروع کر دی تھی وہ ایک بے حد حساس اور سلجھی ہوئی لڑکی تھی اس کا تعلق ایک غریب گھرانے سے تھا۔ سندان جانتا تھا کہ ایسی لڑکیوں کی عقل کیسے نکالی جاتی ہے لہذا اس نے اسے بے حد عزت و توقیر دینی شروع کر دی تب تک عازرہ ملک اس کی زندگی میں نہیں آئی تھی۔

ثانیہ ایک پرائیوٹ اسکول میں ٹیچر تھی اور کچھ گھروں میں ٹیوشن پڑھانے بھی جاتی تھی سندان کو اس کے گھریلو حالات سے کوئی دلچسپی نہیں تھی وہ تو بس اس کا غرور خاک میں ملانا چاہتا تھا لہذا روز بن سنور کر گاڑی لے کر وہ اس کے پیچھے نکل جاتا تھا مگر یوں کہ کسی کو پتہ نہ چلے اور نہ ہی ثانیہ کی رسوائی ہو۔

ثانیہ بہت زیادہ دنوں تک اسے نظر انداز نہیں کر سکی تھی کیونکہ جس طرح کے حالات سے وہ گزر رہی تھی اس میں ایک امیر کبیر خوب صورت لڑکے کا اس کے پیچھے پھرنا بہت بڑی بات تھی ہر مجبور اور بے بس لڑکی کی طرح اسے بھی اپنی مشکلات اور مصائب کا حل کسی امیر گھرانے کے اچھے لڑکے سے شادی کرنے میں ہی نظر آیا تھا۔ لہذا تقریباً تین ہفتوں کے بعد پہلی بار اس نے اسے اپنے راستے میں کھڑا دیکھ کر ٹوکا تھا اور اسی وقت سندان نے اس سے کہا تھا کہ اگر وہ اس سے فون پر بات کر لیا کرے گی تو وہ آئندہ اسے سڑکوں پر آوارہ گردی کرتا نظر نہیں آئے گا۔

ثانیہ نے اس کی بات مان لی تھی اور یہیں سے اس کی بربادی کا آغاز ہوا تھا ثانیہ جیسی حساس اور بے حد ذمہ دار لڑکی کو محبت کا دانہ ڈال کر اگلے دو ماہ میں ہی اس نے اپنے قابو میں کر لیا تھا۔ اس کی چاہت کے جواب میں وہ بھی اسے چاہنے لگی تھی اور جب اسے پتا لگا کہ وہ بھی اسے چاہنے لگی ہے اس نے اس سے ملنے کا تقاضا شروع کر دیا۔

ثانیہ نے شرط رکھی کہ پہلے وہ اپنے گھر والوں کو رشتے کے لیے بھیجے پھر وہ اس سے ملے گی اور سندان نے بہت ٹال مٹول کے بعد بالآخر ایک عورت کو پیسے دے کر اپنی فرضی ماں بنا کر اس کے گھر بھیج دیا بات پکی ہو گئی ثانیہ کے گھر میں کوئی ایسا مرد نہیں تھا جو اس کی تحقیق کرتا اور تحقیق کرنی بھی کیوں بھی جب ثانیہ کا دل بھی سندان کا وکیل بن کر اس کے مقابل آ گیا تھا۔

ثانیہ کی شرط پوری ہو چکی تھی، سندان نے خود کو اس کی نظروں میں سرخرو کر لیا تھا رشتہ بھیج کر۔ ساتھ ہی اس نے یہ بھی کہہ دیا تھا کہ اس کی ماں ایک بے حد مصروف سوشل خاتون ہے وہ بار بار ان کے گھر کے چکر نہیں لگا سکتی اور چونکہ یہ رشتہ خاص اس کی پسند پر ہوا ہے لہذا وہ فون وغیرہ پر بھی ابھی بات نہیں کریں گی۔

ثانیہ اس بات کو سمجھ سکتی تھی سندان اور اس کے اسٹیٹس میں جو فرق تھا وہاں ایسی بات غلط ہو بھی نہیں سکتی تھی اس کے لیے تو یہی کافی تھا کہ سندان نے بمشکل ہی اپنی ماں کو منا کر اس کے گھر بھیج دیا تھا وہ اس کی انگلی میں سندان کے نام کی انگوٹھی ڈال گئی تھیں۔ اسے یقین تھا وہ اپنی محبت اور خدمت گزاری سے ایک روز اس کے گھر والوں کا دل جیت لے گی اس روز ٹیوشن سے واپسی پر وہ شادی کی شاپنگ کی غرض سے اسے اپنے ساتھ لے آیا تھا۔ اس کے دوست اس کی ہر سرگرمی سے واقف تھے اور اسے سیلوٹ پیش کر رہے تھے اسی روز شاپنگ سے واپسی پر پہلی بار سندان نے ثانیہ کی عصمت پر ہاتھ ڈالا تھا اس کے لاکھ نہ چاہنے اور احتجاج کرنے کے باوجود اس نے اپنی ضد پوری کی تھی یہ تسلی دے کر کہ ابھی چند روز کے بعد تو ان کی شادی ہو ہی جانی ہے۔ ثانیہ اس رات ایک پل کے لیے بھی نہیں سو سکی تھی رات بھر اس کا تکیہ اس کے آنسوؤں سے بھیکتا رہا تھا اور اُدھر سندان نے وہ رات اپنے آوارہ دوستوں کے ساتھ اپنی جیت کے نشے میں چور موج مستی کرتے ہوئے گزاری تھی۔

گناہ صرف وہی نہیں ہوتا جو انسان کی ہوس اور خواہشات کرواتی ہیں بلکہ گناہ وہ بھی ہوتا ہے جو انسان کے حالات اور مجبوریاں اسے کرنے پر مجبور کر دیں۔

اس روز کے بعد سندان کی توجہ اور محبت میں کمی آ گئی تھی اس کی خود ساختہ مصروفیات نے اسے ثانیہ سے دور کر دیا تھا دن بھر پچاس کا لڑکھانے والا اب صرف ایک کال پڑا گیا تھا وہ بھی بے حد مختصر.....

اس شخص نے اس بے لوث محبت کرنے والی خود دار لڑکی کی عصمت کی قیمت صرف ایک انگوٹھی اور چند جوڑے کپڑوں میں ادا کر دی تھی۔ زندگی پہلے ہی سہل نہیں تھی اور اب اس شخص نے اسے اور بھی مشکل بنا دیا تھا۔

زرنگار ثانیہ کی ہر بات سے باخبر ہو چکی تھی وہ اس سے لڑی بھی تھی مگر وہ اس کے لیے کچھ کر نہیں سکتی تھی ورنہ جس روز پہلی بار اس نے سندان حسن کو دیکھا تھا اس نے اسی روز ثانیہ سے کہہ دیا تھا کہ وہ شخص اس کے لائق نہیں ہے مگر ثانیہ محبت کے جس سفر پر چل نکلی تھی اس سفر سے مکمل بربادی تک اس کی واپسی ممکن نہیں تھی۔

اس کی ماں اب اس کی شادی پر زور دے رہی تھی اور اُدھر سندان یوں لائق ہو گیا تھا جیسے اسے جانتا ہی نہ ہو۔ ثانیہ ان دنوں بہت زیادہ پریشان رہنے لگی تھی تین ماہ اسی پریشانی کی نذر ہو گئے۔ اسکول میں اس کی کارکردگی بھی پہلے جیسی نہیں رہی تھی مسلسل سوچوں اور پریشانی کے سبب ٹیوشن کے دو تین گھر بھی اس کے ہاتھ سے نکل گئے۔

ایک کے بعد ایک مشکل تھی تبھی ایک روز طبیعت خراب ہونے پر اسے پتا چلا کہ وہ امید سے ہے۔ سر پر آسمان کیسے ٹوٹا ہے اس روز اسے پتا چلا تھا۔ زرنگار اس وقت اس کے ساتھ تھی اور اس کی آنکھوں کے سامنے بھی جیسے اندھیرا چھا گیا تھا۔ ہر لمحہ ان دونوں بہنوں کی فکر میں گھلتی مجبور ماں کا چہرہ اسے بلک بلک کر رونے پر مجبور کر رہا تھا۔ ثانیہ نے اپنی صفائی پیش کی مگر اس نے نفرت سے منہ پھیر لیا۔ سندان حسن کے ساتھ ساتھ اسے اپنی بہن سے بھی بے حد نفرت اور کراہیت محسوس ہو رہی تھی۔

شاید اس کی نفرت نے ہی ثانیہ کو سندان سے لڑنے پر مجبور کیا تھا اور اس روز وہ اس کی یونیورسٹی پہنچ گئی تھی جہاں سے اسے سندان کے باپ کے آفس کا پتا ملا تھا۔ اس نے سندان کو دھمکی دی کہ اگر اس نے اسے قبول نہ کیا تو وہ یونیورسٹی میں سب کو بتانے کے بعد اس کے باپ کے آفس پہنچ جائے گی اور یہی وہ دھمکی تھی جس پر سندان نے اس سے جلد شادی کی ہامی بھری تھی اس نے کہا تھا کہ فی الحال اس کے ماں باپ اس کی شادی کے لیے راضی نہیں ہیں تاہم وہ اس سے کورٹ میرج کر لے گا اور اس کے لیے اسے اس سے تعاون کرنا ہوگا۔

مشکلوں اور مصیبتوں میں گھری ثانیہ کے لیے یہ تسلی بھی بہت تھی لہذا اس نے ایک مرتبہ پھر دھوکے کی میٹھی پر قدم رکھ دیئے۔ سندان نے اسے بتایا تھا کہ اس کا ایک دوست مری میں رہتا ہے وہاں اس کا اپنا ذاتی گھر ہے وہ اسی دوست کے پاس جا کر نکاح کر لیتے ہیں۔ واپسی پر سب کو نکاح کا

بتا دیں گے ثانیہ ماں گئی تھی مگر اسے اپنی ماں اور بہن کی فکر تھی۔ وہ جانتی تھی کہ اگر اس نے اپنی ماں اور بہن سے یہ بات شیئر کی تو وہ کبھی بھی اسے سندان کے ساتھ دوسرے شہر جانے نہیں دیں گی مگر اس کے لیے اس وقت سندان پر اعتبار کرنا اور اس کے ساتھ نکاح کے بندھن میں بندھنا بہت ضروری تھا۔

جو نادانی وہ کر بیٹھی تھی اس نادانی کو زیادہ دن تک چھپانا اس کے لیے ممکن نہیں تھا اور اس سے پہلے کہ ساری دنیا اس پر اور اس کے گھر والوں پر تھوکتھو کرتی وہ اس نادانی کو سندان کے جائز رشتے کا نام دے دینا چاہتی تھی۔ لہذا اس نے جھوٹ کا سہارا لیا اور گھر میں یہ کہہ کر کہ اس کی بہت قریبی دوست اور کولیگ کی شادی ہے جس میں اسکول کا سارا اسٹاف مدعو ہے لہذا اس کا جانا بھی ضروری ہے اپنی دانست میں اپنی ماں اور بہن کو مطمئن کر دیا تھا مگر خود اس کا اپنا دل مطمئن نہیں تھا۔

ایک بہت بڑی تباہی سے خود کو بچانے کے لیے اس نے بہت بڑا رسک لیا تھا اور پھر ہار گئی تھی۔ سندان نکاح کی غرض سے اسے اپنے جس دوست کے فلیٹ پر لے کر آیا تھا وہاں اس کے تین عدد دوست پہلے سے ہی اسے بھنبھوڑنے کے لیے تیار بیٹھے تھے۔

سدان سارے راستے ان سے رابطے میں رہا تھا اور ثانیہ کے سامنے نکاح سے متعلق باتیں کرتا رہا تھا کبھی مولوی صاحب کے پہنچنے کا پوچھتا کبھی گواہوں کے لیے دوستوں کا پوچھتا کہ سب پہنچ گئے ہیں یا نہیں۔ پورے راستے اس نے ثانیہ سے کوئی بدتمیزی نہیں کی تھی مگر مری پہنچنے کے بعد اس مکان کے اندر اس نے اور اس کے دوستوں نے کیا کیا نہیں کیا تھا اس معصوم لڑکی کے ساتھ وہ آج بھی سوچتا تھا تو اس کی روح کانپ جاتی تھی مگر اس وقت اسے کوئی احساس نہیں تھا۔


پورے تین دن ثانیہ نصیر اس گھر میں اور اس کے دوستوں کے ساتھ رہی تھی اور چوتھے دن وہ اسے اسی گھر میں بے ہوش چھوڑ کر وہاں سے نکل آئے تھے۔ اس نے ثانیہ سے کہہ دیا تھا کہ اب اگر وہ چاہے تو اس کے باپ کے آفس جا کر اس کی شکایت کر سکتی ہے مگر اسے چپ لگ گئی تھی۔ وہ وہاں اس گھر سے کب اور کیسے نکلی وہ نہیں جانتا تھا مگر اسے اتنا ضرور پتا لگا تھا کہ ثانیہ نے اسی مکان میں خودکشی کر لی تھی۔ سندان کے وہم و گمان میں بھی نہیں تھا کہ وہ کبھی اس لڑکی کی بہن سے شادی کرے گا کتنا بڑا مذاق کیا تھا تقدیر نے اس کے ساتھ کہ وہ اپنی بیوی سے نظریں ملانے کے قابل نہیں رہا تھا۔ زرنگار اب چہرہ دھونے کے بعد اس کے قریب آ بیٹھی تھی۔

”تم نے اور تمہارے دوستوں نے میری بہن کو صرف اس لیے ذلت کی موت دی کہ وہ ایک مجبور اور بے آسرا لڑکی تھی مگر میں مجبور اور بے آسرا نہیں ہوں۔ اس کا اندازہ تم اس بات سے لگا سکتے ہو کہ یہ گھر اب میری ملکیت ہے تم دیکھنا سندان حسن کہ ثانیہ نصیر کی بہن تمہاری زوجیت میں تمہارے گھر رہتے ہوئے تمہارے ساتھ کیا کرتی ہے۔“ وہ اسے دھمکی نہیں دے رہی تھی مگر اس کا لہجہ اتنا سرد تھا کہ وہ اسے بے بس لگا ہوں سے دیکھتا رہ گیا تھا۔

اسی روز رات میں اسے اپنی ماں سے پتا چلا تھا کہ زرنگار سے اس کی شادی ڈیڑھ کروڑ روپے کے حق مہر کے عوض ہوئی تھی صرف عائرہ سے چھٹکارا پانے کی جلدی میں انہوں نے زرنگار کی طرف سے ہر طرح کی شرط کو قبول کیا تھا۔ وہ یہ سب نہ بھی کرتی تب بھی وہ اسے چھوڑنے والا نہیں تھا جو گناہ اس سے سرزد ہوئے تھے اب یہ لازم تھا کہ وہ ان کی سزا پاتا۔

مری میں اس کے قیام کا وہ دوسرا دن تھا جب شدید ذہنی انتشار کے سبب وہ روڈ ایکسیڈنٹ کا شکار ہو گیا تھا اور اس کی ریڑھ کی ہڈی پر گہری ضرب آئی تھی۔ عظیم صاحب اور نفیسہ بیگم پر تو جیسے قیامت ہی ٹوٹ پڑی تھی۔

پورے تین دن آئی سی یو میں دن رات ڈاکٹرز کی نگہداشت میں رہنے کے بعد چوتھے روز اسے ہوش آیا تھا اور تب سے جیسے ایک مستقل چپ اس کے ہونٹوں پر جم کر بیٹھ گئی تھی۔



عائرہ کی شادی کی تاریخ فکس ہو گئی تھی۔ گھر میں آج کل سوائے اس کی شادی کے دوسرا کوئی موضوع نہیں تھا لہذا اس نے خود کو کمرے میں بند کر لیا تھا گھر والوں نے اس پر موبائل فون یا لینڈ لائن نمبر سے کوئی بھی کال کرنے پر سخت پابندی عائد کر دی تھی۔

ایسے میں صرف رہ کر سندان کا خیال آتا تھا کہ وہ کہاں ہوگا؟ کیسا ہوگا؟ بے بسی سی بے بسی تھی اسکے بس میں ہوتا تو وہ گاؤں جا کر اس پینڈو شخص کا گلہ گھونٹ آتی جو اس کی مرضی کے بغیر اس سے شادی کے خواب دیکھ رہا تھا۔

ابھی یہ اذیت باقی تھی کہ اس روز اس کی ایک کلاس فیلو گھر پر اس سے ملنے چلی آئی۔ کچھ دیر ادھر ادھر کی باتوں کے بعد اس نے عازرہ سے کہا تھا۔

”عازرہ سچ پوچھو تو مجھے ابھی تک یقین نہیں آ رہا کہ تمہاری اور سندان کی شادی نہیں ہو رہی، جس طرح تم اس کے ساتھ اور وہ تمہارے ساتھ سیریس تھا، ہمیں لگتا تھا کہ تم دونوں ضرور شادی کرو گے چاہے کچھ بھی ہو جائے۔“

”تقدیر ہمارے تابع نہیں ہوتی سعدیہ! اگر نہ سندان نے تو اپنے گھر والوں کو بھیجا تھا۔“

”اچھا پھر.....؟“

”پھر کیا؟ میرے گھر والے نہیں مانے۔“ سعدیہ کی حیرت پر بہت یاسیت سے اس نے اسے اطلاع دی، تبھی وہ بولی تھی۔

”اوہ شاید اسی لیے وہ ثانیہ کی بہن سے شادی پر مان گیا ہوگا۔“

”کیا مطلب؟“

”مطلب یار! کل اس کی شادی ہوئی ہے، ثانیہ کی بہن سے، کیا تمہیں نہیں بتایا اس نے؟“ کوئی جسم سے روح کیسے کھینچ کر نکالتا ہے عازرہ نے اس وقت جانا تھا۔

”نہیں، میری بات نہیں ہوئی اس سے۔“ بہت مشکل سے سن اعصاب کے ساتھ وہ بول پائی تھی۔ سعدیہ اسے دیکھ کر رہ گئی۔

”کمال ہے سارے یونیورسٹی فیلوز کو پتا ہے اصل میں وہ ایبروڈ گیا ہوا تھا کل شام ہی واپسی ہوئی ہے اس کی اور رات نکاح اور رخصتی کی تقریب بھی ہو گئی۔ بہت پیارا لگ رہا تھا مگر اسکی بیوی اس سے بھی زیادہ پیاری ہے، مت پوچھو یار! کل وہ دلہن بن کر کتنا غضب ڈھا رہی تھی۔“ بناء اس کی دلی حالت کی پروا کیے وہ اسے پوری رپورٹ دے رہی تھی اور ادھر عازرہ کو لگا جیسے وہ زمین میں دھنستی جا رہی ہو اور اس پر ملبہ کرتا جا رہا ہو۔

”ثانیہ کو تو جانتی ہوناں تم وہی بے چاری غریب ٹیچر جسے سندان اور اس کے دوستوں نے مل کر برباد کر دیا تھا۔ اسی کی بہن ہے زرنگار، جس کے ساتھ اس کی شادی ہوئی ہے۔“ یہ ایک نئی اطلاع تھی اس نے بے ساختہ چونک کر اس کی طرف دیکھا۔


”کیا کہہ رہی ہو سندان نے ایسا کچھ نہیں کیا۔“

”ہوں وہ تو یہی کہے گا مگر جس پر یہ قیامت ٹوٹی تھی اس نے خود رو کر اپنی بہن کو وہ ساری داستان سنائی تھی۔ سنا ہے اس کے گھر بھی سندان نے کسی عورت کو فرضی ماں بنا کر بھیجا تھا اور بعد میں اس بے چاری لڑکی کو اتنا ذلیل کیا کہ اس نے خودکشی کر لی۔ خدا کا واسطہ ہے عازرہ! اب اس جادوگر کے سحر سے نکل آؤ اس نے واقعی تمہارے ساتھ بھی چیٹ کیا ہے بالکل اسی طرح جس طرح وہ تم سے پہلے سینکڑوں لڑکیوں کے ساتھ کر چکا ہے کیونکہ اگر ایسا نہ ہوتا تو کسی صورت ثانیہ کی حسین و جمیل بہن کے ساتھ شادی نہ کرتا، تم تو جانتی ہو وہ والدین کا اکلوتا بیٹا ہے، بھلا اس کی مرضی کے بغیر اس کے ماں باپ کہیں اور اس کی شادی کر سکتے ہیں؟“ سعدیہ اس کی بے حد مخلص دوست تھی اور وہ اسے اب بھی وہی سب کہہ رہی تھی جو پچھلے دو تین سال سے کہتی آرہی تھی مگر اس سے پہلے عازرہ نے کبھی اسے سندان کے بارے میں ایک لفظ بھی کہنے کی اجازت نہیں دی تھی، وہ کچھ بتانا چاہتی بھی تھی تو وہ غصے سے اسے ٹوک دیتی مگر آج وہ اسے نہیں ٹوک سکی تھی۔

سن اعصاب کے ساتھ دل پر ٹوٹنے والے طوفان نے اسے اس قابل ہی نہیں چھوڑا تھا کہ وہ اسے ٹوک سکتی۔

اسی وقت سعدیہ کے جانے سے پہلے ہی اس نے اسی کے سیل سے اسے کال کی تھی اور پھر کئی بار کی کوشش کے بعد جب سندان نے اس کی کال پک کی اور عازرہ نے سمجھتے ہوئے دھڑکتے دل کے ساتھ اسے شادی کی مبارک باد دی تو اسے یقین تھا وہ رو پڑے گا اور اسے بتائے گا کہ ایسا نہیں ہے مگر اس کا یقین ٹوٹ گیا تھا، سندان نے بہت نارمل لہجے میں سعدیہ کی اطلاع کی تصدیق کی تھی۔

عازرہ کو لگا اس کی دنیا ہی ختم ہو گئی ہو اس رات وہ بہت روئی تھی اور اس سے اگلی رات عینا کے رونے کی باری تھی۔



دروازے پر کب سے دستک ہو رہی تھی۔ مرینہ بیگم نے نماز کی نیت کر رکھی تھی جبکہ عائرہ کو آسیہ بیگم اور شگفتہ بیگم اپنے ساتھ بازار لے گئی تھیں۔ عینا اپنے بیٹے کو سلانے کے بعد ابھی کچن میں برتن دھو کر فارغ ہوئی تھی جب دروازے پر دستک کی آواز سن کر وہ کچن سے نکل آئی۔ دن ڈھل رہا تھا۔ اس نے گیلے ہاتھ دوپٹے سے خشک کرتے ہوئے بناء پوچھے دروازہ کھول دیا۔ ”السلام علیکم!“ باہر کھڑے اونچے لمبے شان دار معید حسن کی نظر اس پر پڑی تھی۔ وہ پہلی نظر میں اسے پہچان ہی نہ سکی تھی جلدی سے گیٹ کی اوٹ میں ہو گئی تھی۔

”وعلیکم السلام فرمائیے۔“

”باہر گیٹ پر کھڑا ہو کر فرماتا اچھا نہیں لگوں گا، اگر آپ کو کوئی مسئلہ درپیش نہ ہو تو میں اندر تشریف لے آؤں۔“

”سوری میں نے پہچانا نہیں آپ کو۔“ وہ اس کی بے تکلفی پر گھبراہٹ تو گئی تھی تبھی وہ مسکرایا تھا۔

”کمال ہے آپ نے مجھے نہیں پہچانا، جانیے جا کرامی کو بھیجئے۔ وہ ماں ہیں پہچان لیں گی۔“

”اوہ سوری آئیے پلیز۔“ اگلے ہی پل وہ اچھی خاصی شرمندہ ہو گئی تھی۔

معید جھک کر اپنا بیگ اٹھاتا گھر کے اندر چلا آیا عین اسی لمحے نماز پڑھتی مرینہ بیگم نے سلام پھیر کر معید کو آتے دیکھا تو گویا زندگی کے سارے رنگ ان کے چہرے پر آٹھہرے تھے بھاگ کر اٹھتے ہوئے انہوں نے اس کا منہ چوما تھا۔

”معید..... میرے بچے..... مجھے یقین تھا تم ضرور آؤ گے۔“ پاگلوں کی طرح اسے چومتے ہوئے وہ اپنی ممتا کا اظہار کر رہی تھیں۔ معید کی آنکھیں بھر آئیں، بے حد عقیدت سے ان کے ہاتھ تھامتے ہوئے اس نے چوم لیے تھے۔

”بس کریں امی! دھول مٹی سے اٹے ہوئے منہ کو اتانا چو میں، زکام ہو جائے گا۔“ اس کی طبیعت میں زندہ دلی تھی، مرینہ بیگم مسکرا دیں۔

”ہو جانے دو، چلو تم بیٹھو یہاں میں دعا مانگ لوں۔“

”ہوں مانگ لیں، میرے لیے بھی کوئی اچھی پیاری سی لڑکی مانگ لیجئے گا۔“

”باز نہ آنا اپنی حرکتوں سے۔“ وہ پھر مسکرائی تھیں، معید سر پر ہاتھ پھیر کر رہ گیا۔

عینا کچن میں آئی تو وہ اس کے پیچھے ہی کچن میں چلا آیا تھا۔

”کیسی ہو عینا؟“

”ٹھیک ہوں، آپ کیسے ہیں؟“

”میں بھی ٹھیک ہوں بلکہ ٹھیک ٹھاک ہوں، تبھی تو تم نے مجھے پہچانا نہیں۔“ فرح کچھول کر اس نے خود ہی سیب نکال لیا تھا۔ عینا رخ موڑ کر کھڑی ہو گئی۔

”ایسی کوئی بات نہیں، دراصل آپ خاصے صحت مند ہو گئے ہیں اس لیے پہلی نظر میں نہیں پہچان سکی، پھوپا جی کیسے ہیں؟“

”کیسے ہو سکتے ہیں ان کی مسز کو تم لوگوں نے پچیس سالوں سے ادھر بٹھایا ہوا ہے۔“ وہ بہت شارپ مائنڈ تھا عینا چپ کر گئی۔

”چلو آپ چائے بنا کر لاؤ، میں ذرا فریش ہوں۔“ اگلے ہی پل اس کی خاموشی پر اس نے کہا اور کچن سے باہر نکل گیا۔ عینا نے بے اختیار ٹھنڈی سانس بھر کر اللہ کا شکر ادا کیا۔

اسی روز رات میں اعظم ملک صاحب نے بہت شکستہ انداز میں کھانے کی میز پر سب کو بتایا تھا۔

”ریان اس لڑکی زرنیلا اور اس کے بچوں کو لے کر کہیں روپوش ہو گیا ہے اس نے جھوٹ بولا تھا ایروڈ جانے کا، وہ یہیں اسی ملک میں ہے اور اس لڑکی کا شوہر بھوکے کتے کی طرح ان دونوں کو تلاش کر رہا ہے۔“

”کیا.....؟“ سب کو شاک لگا تھا مگر عینا کے ہاتھ سے روٹی چھوٹ کر ٹیبل پر گر پڑی۔

”بھائی جان سچ کہہ رہے ہیں، ہمیں آج ہی آفس میں ایک بہت ذمہ دار بندے نے یہ سب بتایا ہے اب آپ لوگ دعا کریں یہ بات گاؤں تک نہ پہنچے ورنہ ساکھ تو خراب ہوگی ہی ساتھ میں عازرہ کے رشتے پر بھی اثر پڑے گا۔“

معظم ملک صاحب بھی بے حد پریشان تھے معید وہاں نہیں تھا وہ اپنے کسی قریبی دوست کی طرف نکلا ہوا تھا ورنہ شاید اس وقت وہ یہ بات گھر والوں سے نہ کرتے۔ عینا کی آنکھیں فوراً آنسوؤں سے بھر آئی تھیں اسے لگا جیسے نوالہ اس کے حلق میں پھنس رہا ہو تبھی بناء کسی کی طرف دیکھے وہ اٹھی تھی اور فوراً ڈاننگ ہال سے باہر نکل گئی تھی۔



میں رکھ جاؤں گا اپنی دھڑکنیں اس خالی کمرے میں
خاموشی سے انہیں سننا کبھی تحریر کر لینا
ہو واجب کھڑکیوں پر دستکیں دے روشنی جھانکے
کسی کاغذ پر میری یاد کو تحریر کر لینا
یہ سارے کام مشکل ہیں یہ سب تم کرنے پاؤ گی
نہ خود کو پیار میں میرے کبھی زنجیر کر لینا
اڑدینا میری سب دھڑکنوں کو کھول کر کھڑکی سے
نکل جانا کہیں باہر کسی بازار میں
لوگوں کے ریلے میں
جہاں بس شور ہو، ہنگامہ ہو اک بھیڑ ہو بے قابو لوگوں کی
سنو.....


یہ کمر اچھوڑ جانا اور.....
میری یادوں کے اس آسب جنگل میں
کبھی واپس نہ آنا.....!

رات آدھی سے زیادہ ڈھل چکی تھی۔ پیاس کی شدت سے بے حال عازرہ کی آنکھ کھلی تو اس کا پورا وجود تیز بخار میں جل رہا تھا، کچھلی دورا تیں مسلسل جاگ کر رونے کے بعد آج بمشکل اسے نیند آئی تھی۔ پانی کی طلب میں وہ بیڈ سے اٹھی اور پھر چکرا کر گر پڑی تھی۔ کمر روشن تھا مگر اس کے باوجود اسے کوئی چیز نظر نہیں آ رہی تھی صرف دس دن رہ گئے تھے اس کی شادی میں، مگر اسے لگ رہا تھا گزرتا ہر لمحہ جیسے اسے موت کی طرف دھکیل رہا ہو، جیسے دس دن بعد وہ سرال نہیں قبر میں جا رہی ہو۔

سندان حسن کی غیر متوقع بے وفائی کے بعد اس میں اتنی ہمت ہی نہیں تھی کہ وہ اس قدر جلد اس شادی کو ذہنی طور پر قبول کر سکتی، نتیجہ اس کے تیز بخار کی صورت میں نکلا تھا، جو اگلے چند روز میں ٹائیفائیڈ میں تبدیل ہو گیا اور تبھی مجبوراً اسے ہسپتال میں ایڈمٹ کروانا پڑا تھا، عین دوروز قبل اس کی حالت کے پیش نظر اس کی شادی ملتوی کر دی گئی تھی۔

زعیم کو اس کے سارے حالات کا پتا تھا، گاؤں میں ہو کر بھی اسے اس کی پل پل کی رپورٹ ملتی رہتی تھی۔ یہ وہی تھا جس نے سندان حسن کا سارا بائیوڈیٹا نکلا کر اس کی گزری ہوئی زندگی کے بارے میں مکمل چھان بین کی تھی اور تبھی اسے سندان کی زندگی کے ایک بدنصیب کردار ثانیہ نصیر اور اس کی بہن زرنگار کا پتا چلا تھا۔ شہر میں زرنگار تک رسائی اور پھر اسے سندان حسن سے شادی پر راضی کرنے والا وہی تھا۔ زرنگار کا مقصد صرف سندان کی بربادی اور اس سے انتقام تھا اور زعیم نے اسے یقین دلایا تھا کہ وہ اس معاملے میں آخری حد تک اسے سپورٹ کرے گا۔ وہ نہیں جانتا تھا کہ وہ یہ سب کیوں کر رہا ہے مگر وہ اتنا ضرور جانتا تھا کہ اس کے لیے عازرہ ملک کی ذات سے دستبردار ہو جانا اتنا آسان نہیں تھا۔

وہ اس کی محبت نہیں تھی نہ ہی اس کے لیے دنیا کی آخری لڑکی تھی مگر پھر بھی وہ ہر صورت اسے اپنی زندگی میں شامل کرنا چاہتا تھا۔ چاہے اس کے لیے اسے کسی بھی حد تک جانا پڑتا کیونکہ پہلے وہ صرف اس کے ماں باپ کی خواہش بھی مگر اب اس کے لیے ایک ضد بن گئی تھی۔



کمرے میں گبیہر خاموشی کا راج تھا۔ زرنیلا کے دونوں بچے باپ کی آغوش میں سوچکے تھے مگر اس کی آنکھوں سے نیند کو سوں دور تھی۔ ریان ملک کے پیار کی شدت اور اس کی طلب نے اسے بے قرار کر رکھا تھا۔ ابھی تین روز قبل وہ اپنے شوہر کے ہاتھوں پکڑی گئی تھی اور زندگی میں پہلی بار اس نے اسے بہت مارا تھا وہ بوڑھا ہو چکا تھا مگر پھر بھی اس کے بازوؤں میں بہت طاقت تھی۔

زرنیلا کی ہر نادانی سے باخبر ہو کر بھی اس نے کبھی اسے تکلیف نہیں دی تھی وہ خوب صورت نہیں تھا اسے اس بات کا احساس تھا مگر اس نے زرنیلا کے مشکل حالات میں اس کی اور گھر والوں کی مدد کرنے کے بعد اس کی رضامندی سے اسے اپنی زندگی میں شامل کیا تھا وہ بہت زیادہ حساس اور ذمے دار انسان تھا۔

زندگی میں بہت زیادہ محنت اور تنہائی نے اسے وقت سے پہلے بوڑھا کر دیا تھا مگر اب بھی اس کے نام اور دولت کی وجہ سے بہت سی لڑکیاں اس سے شادی کی خواہش مند تھیں تاہم اس نے زرنیلا کے سوا کبھی کسی کی طرف آنکھ اٹھا کر نہیں دیکھا تھا۔

وہ ایک صلح جو اور ایماندار انسان تھا اسے زرنیلا کے ساتھ ساتھ اپنے دونوں بچوں سے بھی بے تحاشا محبت تھی صرف ان کے سکون کے لیے اس نے کبھی زرنیلا سے جھگڑا نہیں کیا تھا مگر اس کے باوجود وہ اس سے خوش نہیں تھی اور کیوں خوش نہیں تھی وہ جانتا تھا مگر اپنی صورت کو بدلنا اس کے اختیار میں نہیں تھا۔


وہ اس کی عزت کرتا تھا اور اسے زندگی کی ہر خوشی دینے کی پوری کوشش کی تھی اس کے باوجود زرنیلا نے چور راستے تلاش کر لیے تھے بے شک وہ ان عورتوں میں سے تھی جن کی خواہشات اور ہوس کی کوئی حد نہیں ہوتی۔

جس رات وہ گھر سے بھاگی تھی اس رات وہ بہت رویا تھا۔ اسے اپنے بچے بہت یاد آ رہے تھے وہ زرنیلا کی نادانیوں کی وجہ سے اپنے بچوں کو نہیں کھونا چاہتا تھا اسے اپنے بچوں کو بہترین تعلیم اور شاندار مستقبل دینا تھا تبھی زرنیلا کی بازیابی کے بعد اس نے فیصلہ کر لیا تھا کہ وہ اب پاکستان میں نہیں رہے گا۔

اس رات سونے سے پہلے اس نے زرنیلا کو بتایا تھا کہ وہ باہر سیٹل ہو رہا ہے اور اس بار زرنیلا بچوں کے ساتھ ہمیشہ کے لیے اس کے ساتھ رہے گی تبھی وہ بے چین ہو کر رہ گئی تھی۔ پہلے کی بات اور تھی مگر اب وہ ریان کے اتنی قریب آ چکی تھی کہ اس سے جدائی کا تصور ہی اس کے لیے موت کے مترادف تھا۔

ریان نے اس سے کہا تھا کہ وہ عدالت کے ذریعے اپنے شوہر سے طلاق لے لے مگر وہ جانتی تھی کہ طلاق اس مسئلے کا حل نہیں تھا۔ عفان کے اس پر اور اس کی فیملی پر بہت احسانات تھے خلع کی صورت میں اسے عفان کی مہربانیوں کے ساتھ ساتھ اپنے گھر والوں سے بھی ہمیشہ کے لیے ہاتھ دھونے پڑتے۔ یہی نہیں بلکہ اس کا حق مہر اور بچے بھی اس سے چھین جاتے جبکہ وہ کسی بھی چیز کو کھونا نہیں چاہتی تھی۔

ساری رات سوچ سوچ کر بالآخر وہ اس نتیجے پر پہنچی تھی کہ اگر اسے اپنے خوابوں کو پانا ہے تو پھر عفان نام کے آسب سے چھکارا حاصل کرنا ہے حد ضروری ہے تبھی اس رات بہت سوچ و بے چارگی کے بعد اس نے بے حد خاموشی سے دھڑکتے دل کے ساتھ اپنی مخروطی انگلیوں سے کسی کا نمبر ڈائل کیا تھا۔



اگلی صبح معمول کے مطابق ہوئی تھی۔ زرنیلا کچن میں تھی اور عفان ناشتے کی ٹیبل پر موجود بچوں کے ساتھ گپ شپ کر رہا تھا اس کے دونوں بچے بھی اسکول کے لیے تیار ہو چکے تھے۔

زرنیلا نے ناشتہ لاکر اس کے سامنے رکھ دیا رات سے ایک مسلسل چپ اس کے لبوں پر ڈیرہ ڈالے بیٹھی تھی۔ عفان نے ایک نظر اس کے

چہرے پر ڈالی اور فوراً جان گیا۔

”کیا بات ہے تم کچھ پریشان دکھائی دے رہی ہو؟“

”نہیں ایسی تو کوئی بات نہیں۔“ بمشکل وہ مسکرائی تھی حالانکہ جانتی تھی کہ عفان کی گہری نظریں اس کا چہرہ دیکھ کر اس کے اندر کا حال جان لیتی تھیں مگر آج اس کی شدید خواہش تھی کہ وہ اس کا چہرہ دیکھ کر اس کے اندر کا حال نہ جانے بھی فوراً رخ پھیر گئی تھی۔

”کیا تم ڈسٹرب ہو رات والی بات کی وجہ سے؟“ عفان سے ناشتا کرنا مشکل ہو گیا تھا۔

”ہاں۔“

”مگر کیوں لڑکیاں تو باہر جا کر رہنے کے خواب دیکھتی ہیں۔“

”میں نہیں دیکھتی۔“

”تو دیکھنا شروع کر دو کیونکہ تم جانتی ہو میں نے اپنے بچوں کے بہتر مستقبل کے لیے اتنی محنت کی ہے اور اب وقت آ گیا ہے کہ میں تمہیں اور

اپنے بچوں کو ایک بہترین زندگی دے سکوں۔“

”مگر میں اور بچے یہیں خوش ہیں عفان۔“


”میں خوش نہیں ہوں کئی کئی دن تم سے اور بچوں سے دور گھر سے باہر جیسے میں رہتا ہوں مجھے پتا ہے۔“ وہ ذرا سا خفا ہوا تھا ”زرنیلا گہری سانس بھر کر اٹھ گئی۔“

”اوکے بچوں کو اسکول سے دیر ہو رہی ہے۔“

”ٹھیک ہے شام میں بات ہوگی۔“ ناشتا ادھورا چھوڑ کر وہ بھی اٹھ کھڑا ہوا تھا۔

اس کے دونوں بچے گاڑی میں بیٹھ چکے تھے عفان کمرے سے چند فاصلے پر اٹھا کر جیسے ہی گھر سے باہر نکلا کسی نے اچانک اس پر فائر کھول دیا۔ اندر ڈانگ ٹیبل کے قریب کھڑی زرنیلا نے گولیوں کی تڑتڑاہٹ اور اپنے بچوں کے چیخنے کی آوازیں سنی تھیں اس کی آنکھ سے آنسو کا ایک قطرہ نکلا اور گریبان میں جذب ہو گیا۔

عفان احمد کو اس پر اندھا اعتبار تھا اور جو اندھا اعتبار کرتے ہیں انہیں اپنے حصے کی ٹھوکر تو کھانی ہی پڑتی ہے۔



عفان احمد صدیقی کی وفات کو وہ تیسرا دن تھا جب ریان زرنیلا سے ملنے اس کے گھر آیا تھا اس کے بچے گھر پر نہیں تھے تبھی ریان کو سامنے پا کر وہ فوراً اس سے لپٹ گئی۔

”مجھے تم سے یہ امید نہیں تھی زرنیلا! میں نے منع کیا تھا تمہیں کہ تم اس کی جان نہیں لوگی۔“ برہمی سے کہتے اس نے زرنیلا کو خود سے الگ کیا تھا۔

”میں نے اس کی جان نہیں لی وہ ٹارگٹ کلنگ کا شکار ہوا ہے۔“

”جھوٹ مت بولو تمہارا چہرہ بتا رہا ہے کہ مجھے پانے کے لیے تم نے خود یہ دیوار گرائی ہے۔“

”ہاں گرائی ہے پھر؟ میں نہیں رہ سکتی تمہارے بغیر اور وہ مجھے ہمیشہ کے لیے ایبرو ڈالے جا رہا تھا۔“

”تو یہ بات تم مجھ سے شیئر تو کر سکتی تھیں۔“

”شیئر کرتی تو تم کیا کرتے روک لیتے اسے؟ وہ رکنے والوں میں سے نہیں تھا۔“

”پھر بھی تمہیں اس کی جان نہیں لینا چاہیے تھی۔“

”ریان تمہیں اس کا دکھ ہے میری کوئی پروا نہیں جس نے تمہارے عشق میں پاگل ہو کر جانے کیا کیا کیا ہے۔“ فوراً وہ آنکھوں میں آنسو بھرائی تھی ریان کو اپنا غصہ ٹھنڈا کرنا پڑا۔

”بہت احمق لڑکی ہو تم قسم سے۔“

”جیسی بھی ہوں اب تم میرا حوالہ ہو۔“ اگلے ہی پل وہ پھر اس کے بازو سے لپٹ گئی تھی وہ گہری سانس بھر کر رہ گیا۔
”بچے کہاں ہیں؟“

”اکیڈمی بھیجا ہے زبردستی ورنہ رو رو کر انہوں نے تو میرے سر میں درد کر دیا تھا۔“
”اب آگے کا کیا پلان ہے تمہارا؟“ وہ صوفے پر بیٹھ چکا تھا زرنیلا اس کے پہلو میں اس کے کندھے پر سر رکھا کر بیٹھ گئی۔
”میری پلاننگ تم جانتے ہو جیسے ہی میری عدت ختم ہوتی ہے ہم یہاں ایک پل نہیں رہیں گے۔“
”اور بچے..... کیا وہ اتنی جلدی مجھے اپنے نئے باپ کے روپ میں قبول کر لیں گے۔“

”مجھے اس بات کی پروا نہیں کہ وہ تمہیں قبول کرتے ہیں یا نہیں مجھے صرف اپنے دل کی پروا ہے جس نے تمہیں اپنا سب کچھ مان لیا ہے تم نے کہا تھا ناں کہ نکاح کے بغیر ہمارا کوئی تعلق نہیں ہوگا تو اب نکاح میں کیا رکاوٹ ہے بچوں کو ویسے بھی میں بورڈنگ بھجوا رہی ہوں۔“
”اچھا ٹھیک ہے تم بچوں کو بورڈنگ بھجواؤ میں بھی ایک دوست کی مدد سے اپنا الگ کاروبار جمانے کی کوشش کر رہا ہوں اللہ نے چاہا تو سب ٹھیک ہو جائے گا۔“

”ہوں..... ان شاء اللہ۔“ وہ اس کی قربت میں مدھوش ہو رہی تھی ریان کو ناچاہتے ہوئے بھی اس رات اس کے گھر پر رکنا پڑا اور پھر جیسے ہی اس کی عدت ختم ہوئی دونوں نے کورٹ میں جا کر شادی رچالی۔

زرنیلا کے دونوں بچے تاحال بے حد چپ چاپ اور سہمے ہوئے دکھائی دیتے تھے اس کا بیٹا بارہویں سال میں جا رہا تھا جبکہ بیٹی ابھی آٹھویں سال میں تھی۔ ریان جب بھی بچوں کے سامنے آتا اسے عجیب سی شرمندگی محسوس ہوتی۔ دونوں بچوں کی آنکھوں میں اس کے لیے خفگی اور نفرت کا سرد سا احساس واضح ہوتا تھا تبھی اس کی زیادہ سے زیادہ کوشش ہوتی تھی کہ وہ بچوں کا سامنا نہ کرے تاہم زرنیلا کو اس بات کی پروا نہیں تھی ریان کو پانے کے بعد وہ جیسے ہواؤں میں اڑنے لگی تھی۔

خود ریان نے بھی اپنا تن من دھن اس پر وار دیا تھا فقط چند دنوں میں اس نے اسے اتنا پیارا اور خوشیاں دی تھیں کہ اس کی پچھلی ساری محرومیوں کا ازالہ ہو گیا تھا۔ گھر میں ابھی کسی کو بھی اس کی ان نئی مصروفیات کی خبر نہیں تھی نہ ہی اس نے خبر ہونے دی تھی۔

وہ گھر سے ایبروڈ جانے کا بہانہ کر کے نکلا تھا اور زرنیلا کے ساتھ کراچی سے اسلام آباد بسا جہاں ہرون ان دونوں کے لیے عید اور ہر رات شب برأت تھی۔

زرنیلا کے دونوں بچے بورڈنگ میں تھے لہذا ان کی فکر بھی نہیں تھی وقت جسے پر لگا کر اڑ رہا تھا۔ بہت دنوں کے بعد اس روز اپنے نیو بزنس پارٹنر کی طرف سے کاروبار میں دھوکے کے بعد اسے گھریا آیا تھا اور وہ زرنیلا کو بتا کر اس رات کراچی چلا آیا۔

شب کے ساڑھے بارہ بجے کا ٹائم تھا جب اس کی گاڑی اپنے گھر کے اندر داخل ہوئی تھی سارا گھر اندھیرے میں ڈوبا تھا مگر لان کی لائٹس آن تھیں اور وہیں اعظم ملک صاحب بے حد شکستہ سے بیٹھے جاگ رہے تھے۔ ریان کو قطعی اندازہ نہیں تھا کہ اس وقت اس کا سامنا ان سے ہوگا تبھی وہ تھوڑا نروس ہو گیا تھا۔

”السلام علیکم پاپا۔“ اعظم صاحب اسے دیکھ کر چونکے تھے۔

”وعلیکم السلام تم یہاں؟“

”جی..... ابھی ایک گھنٹہ پہلے آیا ہوں امی کیسی ہیں؟“

”مر گئی ہے؟“

”وہاٹ.....“

”ہاں جو مائیں تم جیسے نافرمان ناخلف بیٹوں کو جنم دیتی ہیں وہ وقت سے بہت پہلے مرجاتی ہیں۔“
”پاپا آپ کیا کہہ رہے ہیں میری کچھ سمجھ نہیں آ رہا۔“ اس کا دل بے حد زور سے دھڑکا تھا مگر اعظم ملک صاحب نے دوبارہ نظر اٹھا کر اس کے

چہرے کی طرف نہیں دیکھا، وہ اس وقت بے حد نڈھال دکھائی دے رہے تھے۔

”جہاں سے آئے ہو وہیں واپس چلے جاؤ ریان! کیونکہ اب اس گھر کے در و دیوار کے ساتھ تمہارا کوئی تعلق نہیں رہا۔“
”مگر کیوں؟“ بڑی مشکل سے اس کے حلق سے یہ سوال نکلا تھا۔ اعظم ملک صاحب کی آنکھوں کے گوشے بھگینے لگے۔
”کیوں کہ میں تمہیں اپنی منقولہ و غیر منقولہ جائیداد سے عاق کر چکا ہوں۔“

”وہاٹ..... مگر کیوں؟“ ایک دم سے زمین جیسے اس کے پیروں تلے سے کھینچ لی گئی تھی اعظم ملک صاحب کے چہرے کی سرخی میں کوئی فرق نہیں آیا۔

”اس کیوں کا جواب کبھی خود سے پوچھنا کیونکہ میرا جواب شاید تمہیں اتنا شرمندہ نہ کر سکے۔“

”مگر بات کیا ہوئی ہے میں ایروڈ تھا آپ کو بتا کر گیا تھا۔“

”تمہاری ایروڈ کی کہانی میں دو ہفتے پہلے ہی جان چکا ہوں۔“

”کیا مطلب پاپا پلیز آپ کھل کر بتائیں آخر بات کیا ہے؟“ اس بار تفکر سے پوچھتے ہوئے وہ گھٹنوں کے بل زمین پر ان کے سامنے بیٹھ گیا تھا۔

اعظم صاحب کی آنکھوں کے گوشوں میں چھلکنے والی نمی اب گالوں پر بہنے لگی تھی وہ بولے تو ان کا لہجہ بے حد شکستہ تھا۔
”کھل کر سننا چاہتے ہو تو سنو میں نے تمہیں تمہاری بے راہ روی اور سگے رشتوں کے ساتھ بے وفائی کے جرم میں اپنے دل اپنے گھر اور اپنے کاروبار سے عاق کر دیا ہے۔ یہی نہیں بلکہ تم میرے جیتے جی دوبارہ نہ کبھی اس گھر میں قدم رکھو گے اور نہ ہی میرے مرنے کے بعد بھولے سے بھی میرے جنازے کو کندھا دو گے۔ آج کے بعد سمجھ لینا اس گھر کے مکین تمہارے لیے مر چکے ہیں۔ وہ لڑکی جو تمہارے لیے اپنے شوہر کو ٹھکانے لگا چکی ہے مت بھولو کہ میں اس سے باخبر نہیں ہوں۔ دنیا جانے یا نہ جانے مگر میں جانتا ہوں کہ صرف تمہارے لیے اس بد بخت لڑکی نے اپنی دنیا و آخرت تباہ کی ہے وہ آگ جس کی لپیٹ میں لاکھوں مسلمان بچے اور بچیاں آئے ہوئے ہیں اس آگ نے میرے بیٹے کے ایمان کو بھی نکل لیا ہے اس بیٹے کو جو شادی شدہ ایک عدد بیٹے کا باپ ہے۔ مجھ پر لازم ہے کہ میں تمہیں کوڑے ماروں سنگسار کروں مگر میرے بوڑھے وجود میں اب اتنی ہمت نہیں رہی ہے سو تمہیں تمہارے حال پر چھوڑتے ہوئے میں تم سے لاتعلق ہو رہا ہوں۔“
”ایم سوری ابو! مگر آپ میرے ساتھ ایسا نہیں کر سکتے۔“

”میں ایسا کر چکا ہوں تباہی و بربادی کا یہ راستہ تم نے خود اپنے لیے چنا ہے۔ میں اس میں تمہارا حصہ دار نہیں ہوں۔“
”ابو وہ ایسی لڑکی ہے نا ہی میرا اس کے ساتھ کوئی غلط تعلق ہے وہ میری بیوی ہے ابو! نکاح کیا ہے ہم دونوں نے کورٹ میں آپ ایک بار اس سے ملیں تو سہی۔“

”میں لعنت بھیجتا ہوں اس پر اور اس کے ساتھ ہی تم پر بھی اٹھو اور دفع ہو جاؤ یہاں سے اس سے پہلے کہ کسی کی آنکھ کھلے اور وہ تمہیں یہاں دیکھے۔“ رخ پھیرتے ہوئے اس بار جس حقارت سے انہوں نے کہا تھا ریان لب بھینچ کر رہ گیا۔
”جاؤ چا کر اس طوائف کے ساتھ اپنے دل کی خوشیاں پوری کرو مگر جانے سے پہلے میری بیٹی کو آزاد کر جانا۔“
ایک اور پھپھر..... ایک اور دھچکا..... وہ حیران ہی تو رہ گیا تھا۔
”وہاٹ.....؟“

”ہوں..... علیہ کی طلاق کی بات کر رہا ہوں تم اس کے قابل نہیں ہو۔“
”میں اس کے قابل ہوں یا نہیں یہ میرا اور اس کا معاملہ ہے آپ کون ہوتے ہیں اس کی طلاق کا مطالبہ کرنے والے۔“ وہ بھی انہی کا بیٹا تھا بے حد ضدی اور خود سر تہجی وہ بولے تھے۔

”باپ ہوں اس کا وہ ظالم باپ جس نے بناء اس کی رائے لیے تم جیسے نالائق بیٹے کے ساتھ زبردستی اس کی شادی کروادی۔“

”تو یہ آپ کو تب سوچنا تھا اب دنیا ادھر کی ادھر ہو جائے میں علیہ کو طلاق نہیں دوں گا۔“ نہایت اٹل اور گستاخانہ لہجے میں کہتے ہوئے وہ فوراً وہاں سے اٹھ کھڑا ہوا تھا پھر اس سے پہلے کہ اعظم صاحب اسے کچھ کہتے وہ بڑے بڑے قدم اٹھاتا علیہ کے کمرے کی طرف بڑھ گیا۔

”وہ بے خبر سو رہی تھی دروازہ کھلنے کی آواز پر اس کی آنکھ کھلی تھی ریان نے بس ایک نظر اس کی طرف دیکھا پھر آہستگی سے اپنے بیٹے کو اس کے پہلو سے اٹھالیا۔ علیہ خاموشی سے دیکھتی رہ گئی تھی وہ لاؤنج میں پہنچا تو صرف ایک لمحے کے لیے اعظم ملک صاحب کے پاس رکا تھا۔

”اپنے بیٹے کو لے جا رہا ہوں میں آپ مجھے اپنی جائیداد سے عاق کر سکتے ہیں میری اپنی اولاد سے نہیں۔“ اعظم صاحب کو اس سے ایسے ہی اقدام کی توقع تھی تبھی وہ غصہ ہوئے تھے۔

”تم سے زیادہ اس بچے پر علیہ کا حق ہے واپس کرو اسے۔“

”ہرگز نہیں آپ مجھے میرے بیٹے سے محروم نہیں کر سکتے۔“ بے حد خود سر لہجے میں کہتے ہوئے وہ پھر وہاں ٹھہرا نہیں تھا۔ پیچھے اعظم ملک صاحب اسے آوازیں دیتے رہ گئے تھے۔

علیہ کسی انہونی کے خیال سے نیچائی تو ریان بیرونی گیٹ پار کر چکا تھا جبکہ اعظم ملک صاحب اس کے پیچھے تھے وہ لپک کر گیٹ کے قریب آئی تھی مگر تب تک بہت دیر ہو چکی تھی۔ ریان گاڑی اشارٹ کر کے وہاں سے نکل چکا تھا وہ ہکا بکا سی دیکھتی رہ گئی۔

”تایا ابو..... وہ میرے بیٹے کو اس وقت.....“ رنج کی شدت سے اس سے جملہ بھی پورا نہیں ہوا تھا۔ اعظم ملک صاحب نے پلٹ کر خاموشی سے اس کا سراپے کندھے سے لگا لیا۔

”پریشان مت ہو صبح تک واپس لے آئے گا۔“

اپنی دانست میں انہوں نے تسلی دی تھی مگر..... وہ صبح پھر کبھی نہیں آئی تھی اسی رات قطعی آف موڈ کے ساتھ ریش ڈرائیو کرتے ہوئے ریان زبردست ایکسیڈنٹ کا شکار ہو گیا تھا جس میں اس کا بیٹا جو ابھی صرف ایک سال کا تھا موقع پر ہی دم توڑ گیا جبکہ اس کا نچلا دھڑ متاثر ہو گیا تھا۔ اس نے ہوش میں آنے پر اپنے گھر والوں کی بجائے زرنیلا کو کال کروائی تھی اور پھر اسی نے اسے بتایا تھا کہ رات ایکسیڈنٹ میں وہ اپنے بیٹے کو کھو چکا تھا۔

زندگی میں حادثات ہوتے ہیں اور وقت کی گرد تلے دب کر رہ جاتے ہیں مگر کچھ حادثات ایسے ہوتے ہیں جو انسان کو ریت کا ڈھیر بنا چھوڑتے ہیں۔ سال پر سال گزر جاتے ہیں مگر ان حادثات سے ملنے والے زخموں پر کبھی کھرند نہیں آتا ایسا چپ کا قفل لگتا ہے لبوں پر کہ انسان چاہے بھی تو لفظ زبان سے ادا نہیں ہوتے کچھ ایسا ہی ریان ملک کے ساتھ ہوا تھا۔

اس رات ہوئے حادثے کے بعد اس کے لبوں کو جیسے چپ لگ گئی تھی چند دن زرنیلا نے اس کا بہت خیال رکھا مگر جیسے ہی اسے پتا چلا کہ وہ دونوں ٹانگوں سے معذور ہو چکا ہے اور اب کبھی وہ اپنے پاؤں پر کھڑا نہیں ہو سکے گا اس نے اس کا خیال رکھنا چھوڑ دیا۔ سارا سارا دن وہ بھوکا پیاسا تاریک کمرے میں پڑا رہتا مگر اسے کمرے میں آ کر اس کا حال پوچھنے کی ضرورت بھی نصیب نہیں ہوتی تھی۔

وہ صبح گھر سے نکلتی تھی اور اپنے معمول کے عین مطابق رات دیر سے گھر واپس آتی تھی ریان کی جگہ اب ایک اور نئے لڑکے عباد نے لے لی تھی۔ ریان اس روز بہت دنوں کے بعد وہیل چیئر کے سہارے اپنے کمرے سے باہر نکلا تھا سامنے لاؤنج میں زرنیلا ایک قطعی اجنبی لڑکے کے ساتھ چپک کر بیٹھی جو چپ حرکتیں کر رہی تھی وہ دیکھ کر سکت رہ گیا تھا۔ اس کی دانست میں وہ اس سے بیزار ہو سکتی تھی مگر بے وفائی نہیں کر سکتی تھی مگر اسے شاید یہ نہیں پتا تھا کہ مرد ہو یا عورت جب ہوس کے رستے پر چل نکلے تو کوئی بھی ایک شخص ان کی منزل نہیں ہوتا۔

اس وقت زرنیلا کی بے وفائی پر اس کے جسم کا سارا خون سمٹ کر اس کے چہرے پر آ رکا تھا مگر اس سے پہلے کہ وہ اسے کچھ کہتا زرنیلا کی نظر اس کی طرف اٹھ گئی تھی۔


”ارے ریان! کچھ چاہیے تمہیں؟“

”نہیں۔“ خون پٹکائی آنکھوں سے بمشکل رخ پھیر کر اپنی آنکھوں کی نمی چھپائی تھی۔

”او کے..... یہ عباد ہے میرا دوست اور عباد یہ ریان ہیں میرے شوہر۔ بتایا تھا ناں تمہیں کہ معذور ہیں چل نہیں سکتے۔“ جتنی تکلیف اس کی بے وفائی نے دی تھی اس سے کہیں زیادہ تکلیف اس کی ڈھٹائی اور تعارف پر اسے ہوئی تھی مگر پھر بھی وہ چپ رہا تھا۔

”ہم باہر جا رہے ہیں ڈنر کرنے“ تم ٹی وی لگا لویا پھر لان میں بیٹھ جانا میں جلدی آ جاؤں گی اوکے بائے۔“ بناء کسی شرمندگی اور احساس کے وہ اس کی کسی بھی تکلیف کی پروا کیے بغیر اس اجنبی مرد کے ساتھ ہال کمرے سے باہر نکل گئی۔ ریان کو لگا جیسے اسی ایک لمحے میں اس کا ریتلا وجود کھنڈر ہو گیا ہو۔

مرنا بھلا اور کس کو کہتے ہیں؟ پچھلے چھ ماہ میں پہلی بار اسے اپنا گھر اور علیہ یاد آئی تھی اور وہ رات بھر اپنے کمرے میں خود کو قید کر کے روتا رہا تھا۔ وقت نے اسے معاف نہیں کیا تھا وہ پلٹ آیا تھا اسے زندگی کے گہرے اور اذیت ناک سبق سے روشناس کروانے کے لیے بس فرق صرف اتنا تھا کہ وقت کی بساط پر اس بار عرفان احمد صدیقی کی جگہ ریان ملک تھا۔



ملک ہاؤس میں عازرہ ملک کی شادی عین ٹائم پر ملتوی کر دی گئی تھی کیونکہ تیز بخار کے بعد وہ ٹائیفائیڈ کا شکار ہو کر ہسپتال پہنچ چکی تھی۔ پچھلے چار ماہ اس نے ہسپتال کے بستر پر گزارے تھے۔ جانے یہ سندان حسن کی غیر متوقع بے وفائی کا غم تھا یا ایک قطعی ناپسندیدہ شخص کے ساتھ زندگی کا سفر شروع کرنے کا جسے اب تک اس نے دیکھا بھی نہیں تھا۔

شگفتہ بیگم اور علیہ ساری ساری رات اس کے سر ہانے بیٹھی اس پر مختلف قرآنی آیات پڑھ کر پھونکتی رہتی تھیں۔ پچھلے چار ماہ میں ایک دن بھی ایسا نہیں تھا کہ جس میں اس کے سسرال سے کوئی اس کی خبر گیری کے لیے نہ آیا ہو مگر..... اس سب کے باوجود ایک مستقل چپ تھی جو اس کے ہونٹوں پر قبضہ جما کر بیٹھ گئی تھی بالکل ویسی ہی چپ جیسی علیہ ملک کے ہونٹوں پر جمی تھی جب سے ریان اس سے اس کا بیٹا چھین کر لے گیا تھا وہ روزمرتی تھی اور روز جیتی تھی۔

مرینہ بیگم کا دل اپنی دونوں بھتیجیوں کو دیکھ دیکھ کر کڑھتا رہتا تھا۔ دوسری طرف آسیہ بیگم تھیں کہ جن کی آنکھیں ہر وقت غم رہتی تھیں اور وہ زیادہ وقت ذکر واذکار میں ہی مصروف رہتیں۔

عازرہ کی طبیعت اب تیزی سے بہتر ہو رہی تھی لہذا ایک مرتبہ پھر اس کی شادی کے دن طے کر دیئے گئے۔

معید چند دن رہ کر گاؤں واپس چلا گیا تھا تاہم اس نے وعدہ کیا تھا کہ وہ شادی سے دو ہفتے پہلے ضرور شہر واپس آ جائے گا مگر اس نے اپنا وعدہ وفا نہیں کیا تھا۔ ازہان البتہ خطرہ ملتے ہی ضرور پاکستان واپس آ گیا تھا ریان کی سرگرمیاں اس سے بھی پوشیدہ نہیں تھیں لہذا مجبوراً اسے ہی آفس میں ریان کی سیٹ سنبھالنی پڑی تھی۔ اس روز بہت دنوں کے بعد دل کے بے چین ہونے پر مرینہ بیگم نے معید کو کال ملائی تھی۔

”السلام علیکم!“ دوسری بار کوشش کرنے پر ان کی کال پک کر لی گئی تھی مگر کال پک کرنے والا معید نہیں تھا۔ مرینہ بیگم کا دل زور سے دھڑک اٹھا اگلے دو تین لمحوں تک وہ کچھ بول ہی نہ سکی تھیں۔

”ہیلو.....“ وہی شناسا آواز انیرپس سے دوبارہ ابھری تھی انہیں لگا جیسے پچیس سال کے بعد وہ آواز سن کر ان کے وجود پر طاری طلسم پھر سے ٹوٹ گیا ہو ان کے ہونٹ ہلکے سے کپکپائے تھے۔

”و..... علیکم السلام..... معید کہاں ہے؟“ اور اس بار سناٹوں میں اترنے کی باری دوسرے وجود کی تھی شاید نہیں یقیناً ان کی آواز کو بھی پہچان لیا گیا تھا تبھی کچھ لمحوں کی خاموشی کے بعد انہیں اطلاع دی گئی تھی۔

”بیمار ہے..... ہسپتال میں داخل ہے۔“ اور مرینہ بیگم کو لگا جیسے اس اطلاع کے ساتھ کسی نے ان کا دل بھیج لیا ہو۔

”ک..... کیا..... مگر کیوں؟“

”فوڈ پوائزنگ ہو گیا تھا اس لیے ایک ہفتے سے ہسپتال میں داخل ہے۔“ دوسری طرف سے ملنے والی اطلاع انہیں شرمندگی کے سمندر میں غرق کرنے کے لیے کافی تھی پھر اس سے پہلے کہ جو اد صاحب مزید کچھ کہتے انہوں نے آہستہ سے ریسیور کریدل پر ڈال دیا۔

دل ایک دم سے بہت بے چین ہو کر رہ گیا تھا ان کا اکلوتا بیٹا ہسپتال میں تھا اور انہیں خبر ہی نہیں تھی آنسو تھے کہ آپ ہی آپ گالوں پر لڑھک آئے تھے بھی معظم صاحب کی نگاہ ان پر پڑی تھی جو وہاں سے گزر رہے تھے۔

”مرینہ..... کیا ہوا سب ٹھیک تو ہے؟“ پاس آ کر انہوں نے اس کے سر پر ہاتھ رکھا تھا مرینہ بیگم کا سر جھک گیا۔ وہ بولیں تو ان کے لہجے میں آنسوؤں کی آمیزش تھی۔

”معیذ کی طبیعت ٹھیک نہیں ہے بھائی وہ ہسپتال میں ایڈمٹ ہے۔“
 ”اوہ..... میرے خیال سے اس وقت تمہیں اس کے پاس ہونا چاہیے۔“
 ”مگر بھائی وہاں وہ سب.....“

”ان سب کو بھول جاؤ مرینہ! وہ سب تمہارے بیٹے سے اہم نہیں ہیں ویسے بھی اس وقت تم وہاں ان سب کے ساتھ رہنے نہیں جا رہیں صرف اپنے بیٹے سے ملنے جا رہی ہو۔ میں بھائی صاحب کو بتا کر ازہان سے گاڑی نکالنے کا کہتا ہوں تم چادر لے لو۔“ آنا فانا معظم صاحب نے ان کی الجھن دور کر دی تھی۔

مرینہ بیگم اگلے پانچ منٹ میں چادر لے کر غم آنکھوں کے ساتھ گاڑی میں آ بیٹھیں۔ ان کے گھر سے نکلتے ہی معظم صاحب نے جواد احسن صاحب کو کال ملائی تھی جو آج بھی ان کے بہترین دوست تھے چند منٹ رسمی بات چیت کے بعد انہوں نے ان سے معید کی طبیعت اور متعلقہ ہسپتال کا پوچھ لیا تھا۔

ازہان نے جس وقت گاڑی متعلقہ ہسپتال کی عمارت کے قریب روکی شام ڈھل رہی تھی جواد احسن صاحب مرینہ بیگم کی آمد سے باخبر نہیں تھے تبھی جس وقت مرینہ بیگم اور ازہان نے ایک نرس کی ہمراہی میں جیسے ہی معید کے کمرے میں قدم رکھا وہ ان پر نگاہ پڑتے ہی پتھر کے ہو گئے تھے کیسا حیران کن نظارہ تھا کہ پورے پچیس سال کے بعد ان کی آنکھیں وہ چہرہ دیکھ رہی تھیں جسے وہ آج بھی بھلا نہیں پائے تھے۔

کتنی دلچسپ بات تھی کہ گزرے ہوئے پچیس سالوں میں وہ کئی بار بیمار ہوئے تھے مگر مرینہ بیگم کبھی ایک بار بھی نہ ان سے ملنے آئیں نہ کبھی فون پر ہی حال پوچھنا گوارہ کیا مگر اب بیٹے کی ذرا سی بیماری کا سن کر وہ اپنی ساری انا ساری تکالیف بھلا کر دوڑی چلی آئی تھیں۔ جواد صاحب مسکرائے تھے اور وہ اس مسکراہٹ میں چھپی گہری اذیت کو محسوس کرتے ہوئے فوراً نظریں چرا کر معید کی طرف بڑھ آئی تھیں جو نڈھال سا کروٹ کے بل لیٹا خاصی خوشگوار حیرانی سے ان کی طرف ہی دیکھ رہا تھا۔

”امی آپ.....؟“ صرف ایک پل لگایا تھا اس نے اٹھ کر بیٹھنے میں مگر مرینہ بیگم دونوں ہاتھوں کے پیالے میں اس کا چہرہ لے کر چومتے ہوئے رو پڑیں۔

”تم بیمار تھے اور مجھے بتانا تک گوارہ نہیں کیا؟ اتنی نفرت ہو گئی ہے اپنی ماں سے؟“

”اُف..... آپ سے کس نے کہا کہ میں بیمار ہوں بس یونہی تھوڑی سی فوڈ پوائزنگ ہو گئی تھی چلیں اب رونا بند کریں نہیں تو میں بالکل بات نہیں کروں گا۔“ فوراً ان کے ہاتھ تھامتے ہوئے اس نے دھمکی دی تھی جو پُر اثر رہی۔ مرینہ بیگم نے فوراً اپنے آنسو صاف کر لیے تھے جس پر ایک دھیمی سی مسکان جواد صاحب کے لبوں کو چھو گئی۔

”گڈ گرل..... میں بس آپ کو پریشان نہیں کرنا چاہتا تھا اس لیے نہیں بتایا مگر آپ کی نظر میں میں ہمیشہ مشکوک ہی رہوں گا کیا کروں جواد احسن کا بیٹا جو ہوا۔“ اور اس کی اس بات پر جہاں وہ شرمندہ ہوئی تھیں وہیں جواد صاحب بے ساختہ ہنس پڑے تھے۔

معظم اور جواد صاحب کی طرح ازہان اور معید میں بھی بہت دوستی تھی تبھی اس شام وہ دیر تک اس کے پاس بیٹھا گپیں لڑاتا رہا تھا۔ جواد صاحب رات کا کھانا وہیں لائے تھے مگر مرینہ بیگم نے معید کے بہت اصرار پر بھی دونوں سے زیادہ نہیں کھایا تھا۔

رات کے تقریباً گیارہ بجنے والے تھے جب مرینہ بیگم کی وہیں ٹھہرنے کی ضد پر جواد صاحب ازہان کو آرام کی غرض سے گھر لے آئے تھے۔ بے حد کشادہ خوب صورت گھر جسے نہایت نفاست اور سلیقے سے سنوارا ہوا تھا ازہان دیکھ کر متاثر ہوئے بغیر نہ رہ سکا۔

رات کا کھانا وہ ہسپتال میں کھا چکا تھا چائے کی طلب اسے نہیں تھی تبھی کچھ دیر جواد صاحب سے گپ شپ کے بعد وہ سونے کے لیے اٹھا تو جواد صاحب نے اسے معید کے کمرے میں پہنچا دیا۔ شاندار گھر کی طرح اپنی نفاست اور خوب صورتی میں وہ کمرہ بھی اپنی مثال آپ تھا۔ ازہان کو اس کمرے کی ٹھنڈک میں ایک عجیب سی تسکین کا احساس ہوا تھا تبھی دروازہ لاک کر کے بیڈ پر بیٹھنے کے بعد وہ ابھی بوٹ اتار رہا تھا کہ کمرے سے ملحقہ ایچ باتھ کا دروازہ ہلکی سی کلک کے ساتھ کھل گیا اور اگلے ہی پل بھیگی لمبی زلفوں کے ساتھ چاندنی سی شباہت لیے ایک قطعی انجان لڑکی اس کے مقابل آکھڑی ہوئی تھی۔ ازہان اسے دیکھ کر جتنا حیران ہوا تھا اتنا ہی اس کی آنکھیں جیسے قطعی غیر اختیاری طور پر اس چہرے پر ثبت ہو کر رہ گئی تھیں خود لڑکی کا حال بھی اس سے مختلف نہیں تھا۔

”کون ہیں آپ؟“ دوپٹہ جلدی سے شانوں پر پھیلاتے ہوئے اس نے قدرے ناگواری سے پوچھا تھا۔
ازہان کو بے حد خفت محسوس ہوئی کچھ سمجھ میں نہ آیا کہ فوری طور پر کیا تعارف کروائے تبھی جلدی سے دروازہ کھول کر باہر نکل آیا تھا۔ جواد صاحب جو ابھی گھر سے نکلنا ہی چاہتے تھے اسے کمرے سے باہر آتے دیکھ کر فوراً رک گئے۔
”کیا بات ہے بیٹا! کچھ چاہیے؟“
”نہیں.....“

”تو پھر ریٹ کرو باہر کیوں آ گئے؟“
”وہ..... اصل میں کمرہ شاید معید کا نہیں ہے اندر کوئی خاتون ہیں۔“
”خاتون.....؟“ ازہان کی اطلاع پر جواد صاحب بے حد حیرانی سے بڑبڑاتے ہوئے معید کے کمرے کی طرف آئے تھے تبھی ان کا ٹکراؤ فیجا سے ہوا تھا جو باتھ میں شیمپو کی بوتل پکڑے خود بھی کمرے سے باہر ہی آ رہی تھی۔
”تم.....؟“ جواد صاحب نے یوں حیرانی سے اس کی طرف دیکھا جیسے پوچھ رہے ہوں تم اس وقت یہاں کیا کر رہی ہو؟ فیجا نے ذرا سی نظر اٹھا کر ان کی طرف دیکھا پھر شرمندگی سے سر جھکاتے ہوئے بولی۔
”ایم سوری ماموں وہ..... دراصل میرے کمرے کے باتھ میں پانی نہیں آ رہا تھا تو میں نے معید کا واش روم استعمال کر لیا مجھے نہیں پتا تھا آج یہاں کوئی ٹھہرنے والا ہے۔“
”ٹھیک ہے شاید میری ہی غلطی ہے مجھے پہلے کمرہ چیک کرنا چاہیے تھا۔“
”میں جاؤں؟“

”ہوں۔“ اسے رخصت کی اجازت دے کر وہ ازہان کی طرف پلٹے تھے۔
”ایم سوری ازہان! میں نے کمرہ چیک نہیں کیا تھا بہر حال اب تم بے فکر ہو کر ریٹ کر سکتے ہو مجھے ذرا ہسپتال کا چکر لگانا ہے شاید مرینہ کو کسی چیز کی ضرورت ہو۔“ فکر مندی ان کے لہجے سے عیاں تھی وہ ذرا سا مسکرا کر اثبات میں سر ہلا گیا۔ پچیس سال گزر جانے کے باوجود بھی ان کے دل میں اپنی بیوی کے لیے کتنی فکر مندی اور محبت تھی۔ جواد صاحب اس کا کندھا تھپتھپا کر باہر نکل چکے تھے وہ مسرور سا کمرے میں چلا آیا دل پر ابھی ابھی تازہ واردات ہوئی تھی وہ جو کبھی کسی لڑکی کے لیے سنجیدہ نہ ہوتا تھا اس اچانک نگاہ کے حادثے پر جیسے چاروں شانے چیت ہو کر رہ گیا۔
جانے وہ کون تھی اور کس حیثیت سے اس گھر میں رہ رہی تھی پوری رات اسی کے بارے میں سوچتے گزر گئی تھی صبح فجر کی اذان میں ابھی کچھ وقت تھا جب اس نے اپنے کمرے کی ونڈو سے اسے باہر لان کی سیڑھیوں پر بیٹھے ہوئے دیکھا۔ کسی محصور ہوئی شہزادی کی طرح دونوں بازو گھٹنوں کے گرد لپیٹے وہ اداس بیٹھی تھی اور ازہان اتنے فاصلے پر ہونے کے باوجود اس کے چہرے پر بکھرا اضطراب محسوس کر سکتا تھا شاید نہیں یقیناً وہ رات بھر سے وہیں بیٹھی تھی۔ اس وقت جو تھکن اس کی آنکھوں میں دکھائی دے رہی تھی وہ اس بات کا ثبوت تھی کہ وہ رات بھر نہیں سوئی ازہان کا دل جیسے کسی نے مٹھی میں جکڑ لیا تھا۔

ادھر ہسپتال میں جواد صاحب نے جس وقت معید کے کمرے میں قدم رکھا معید دواؤں کے زیر اثر سو رہا تھا جبکہ مرینہ بیگم اس کے قریب پڑی

کرسی پر اس کا ہاتھ اپنے ہاتھوں میں لیے بیٹھے بیٹھے سو گئی تھیں۔ کتنی تھکن تھی اس وقت ان کے چہرے پر..... وہ بے خود سے ان کے چہرے پر نظریں جمائے بیٹھے رہے تھے بھی وہ ایک دم سے جاگی تھیں شاید غنودگی کے عالم میں بھی انہوں نے جواد صاحب کی موجودگی کو محسوس کر لیا تھا جواد صاحب ان کے یوں ہڑبڑا کر جاگنے پر بے ساختہ مسکرائے تھے۔

”مرینہ.....“ پورے پچیس سال کے بعد انہوں نے اسے پکارا تھا، مرینہ بیگم کا دل زور سے دھڑک اٹھا۔
”جی.....“

”مجھے تم سے کچھ بات کرنی ہے، کیا تم تھوڑی دیر کے لیے میرے ساتھ اس کمرے سے باہر آ سکتی ہو؟“
”نہیں..... کیوں کہ مجھے آپ سے کوئی بات نہیں کرنی، میں یہاں صرف اپنے بیٹے کو دیکھنے آئی ہوں۔“

”میں جانتا ہوں مجھے کوئی ایسی خوش فہمی نہیں ہے کہ تم مجھ سے ملنے کے لیے آئی ہوگی پھر بھی پلیز صرف پانچ منٹ کے لیے میری بات سن لو۔“
اس بار وہ بہت عاجزی سے کہہ رہے تھے انہیں نہ چاہتے ہوئے بھی اٹھنا پڑا۔

باہر بے حد ٹھنڈی مگر پرسکون ہوا چل رہی تھی، مرینہ بیگم بیرونی گیٹ کی سیڑھیوں پر ایک طرف ہو کر بیٹھ گئیں جبکہ جواد صاحب ان سے قدرے فاصلے پر کھڑے ہو گئے تھے۔ کچھ لمحوں تک تو انہیں سمجھ میں ہی نہیں آیا کہ وہ کیا کہیں پھر قدرے گہری سانس بھرتے ہوئے انہوں نے کہا۔

”میں نہیں جانتا مرینہ کہ پچیس سال پہلے صرف اپنے مفاد کا سوچتے ہوئے جو فیصلہ تم نے کیا وہ صحیح تھا یا غلط، مگر میں اتنا ضرور جانتا ہوں کہ میری زندگی میں آج بھی تمہاری کمی ہے، کبھی محسوس کر سکو تو معید کا درد محسوس کرنا وہ آج بھی کمر بند کر کے گھنٹوں روتا ہے۔“

”میں اس سب کی ذمہ دار نہیں ہوں، البتہ آپ ضرور اس کے ذمہ دار ہیں کیونکہ یہ آپ ہی تھے جن کی وجہ سے پچیس سال پہلے میں اپنا ایک سال کا بچا آپ لوگوں کے پاس چھوڑ کر آنے پر مجبور ہو گئی تھی۔“ تلخی سے کہتے ہوئے بھی ان کا لہجہ بھرا یا تھا۔ جواد صاحب نے لب بھینچ لیے۔

”اوکے..... اگر تمہیں لگتا ہے کہ میں اس سب کا ذمہ دار ہوں تو پلیز مجھے معاف کر دو، میں اپنے اکلوتے بیٹے کی زندگی میں مزید تنہائیاں نہیں بکھیر سکتا۔“

”ہونہہ..... پچیس سال بعد آپ کو خیال آیا ہے کہ آپ کے بیٹے کی زندگی تنہائیوں کی نذر ہو رہی ہے۔“ وہ پھر تلخی سے مسکرائی تھیں جواد صاحب انہیں دیکھ کر رہ گئے۔

”چلو آ تو گیا، پچیس سال بعد ہی سہی، تمہیں تو اب بھی نہیں آیا۔“

”میں یہاں آپ سے بحث کرنے کے لیے نہیں آئی۔“

”جانتا ہوں تم یہاں صرف اپنے بیٹے سے ملنے آئی ہو مگر پھر بھی میں تم سے گزارش کروں گا مرینہ! پلیز صرف ایک بار ضرور معید کے بارے میں سوچنا، وہ خوش نہیں ہے۔“


”اس کا باپ تو خوش ہے نا، یہی کافی ہے۔“

”اس کے باپ کی بات مت کرنا، بہت سے حساب نکل آئیں گے تمہاری طرف۔“

”جواد پلیز..... میں یہاں ماضی کی کسی راکھ کو کریدنا نہیں چاہتی، جیسا چل رہا ہے بس ٹھیک ہے۔“

”اوکے جیسا تم پسند کرو، پچیس سال پہلے بھی تم اپنے فیصلوں میں آزاد تھیں، آج بھی آزاد ہو، میں نے نہ اس وقت تمہارے ساتھ کوئی زبردستی کی تھی نہ اب کروں گا، جاؤ آرام کرو، سواری میں نے تمہارا وقت برباد کیا۔“ مرینہ بیگم کے اٹل لہجے پر انہوں نے بھی فوراً بات سمیٹ دی تھی۔

پھر اس سے پہلے کہ وہ کچھ کہتیں، وہ فوراً اندر کوریڈور کی طرف بڑھ گئے، پیچھے مرینہ بیگم کتنی ہی دیر تک وہیں بیٹھیں چپ چاپ آنسو بہاتی رہی تھیں۔



رات آدھی سے زیادہ ڈھل چکی تھی، مرینہ بیگم نے یونہی ذرا سا سر اٹھا کر دیکھا، معید گہری نیند سو رہا تھا تاہم جواد صاحب وہاں نہیں تھے تبھی

انہوں نے صوفے کی پشت گاہ سے سرٹکاتے ہوئے پلکیں موند کر گزرے ہوئے لمحوں کا سفر طے کیا تھا۔

آج سے پچیس سال پہلے عائرہ ملک کی طرح وہ بھی خاصی ضدی اور بولڈ ہوا کرتی تھیں، یہی وجہ تھی کہ جواد احسن کے ساتھ ان کی پسند کی شادی ہوئی تھی، جواد احسن ان کے یونیورسٹی فیلو تھے اور ان میں ہر وہ خوبی تھی جو کوئی بھی لڑکی اپنی زندگی کے ہمسفر میں دیکھنا پسند کرتی ہے مگر اس کے باوجود مرینہ بیگم کے لیے ان کا پرنسپل رنجیکٹ کر دیا گیا اس رنجیکشن کی واحد وجہ جواد احسن صاحب کا دیہاتی ہونا تھا۔

مرینہ ملک کے گھر والے جانتے تھے کہ وہ گاؤں کے ماحول میں خود کو ایڈجسٹ نہیں کر پائیں گی مگر ان کے سر پر تو عشق کا بھوت سوار تھا، لہذا گھر والوں کے صاف اور دو ٹوک انکار کے بعد انہوں نے فطری ضد اور ہٹ دھرمی کا مظاہرہ کر کے جواد احسن کے ساتھ کورٹ میرج کر لی۔ ادھر گھر والے ان کی کسی بھی سرگرمی سے بے خبران کا رشتہ طے کر کے شادی کی تاریخ پکی کر چکے تھے تبھی اپنی شادی سے صرف ایک ہفتہ پہلے انہوں نے اپنے گھر والوں پر یہ بم گرایا کہ وہ جواد احسن کے ساتھ کورٹ میرج کر چکی ہیں۔

ایک طوفان تھا جو اس وقت اس گھر کے مکینوں پر آیا تھا مگر رفتہ رفتہ اس طوفان کی شدت کم پڑ گئی اور ٹھیک ایک ہفتے بعد ان کے والد رئیس ملک نے انہیں جواد احسن کے ساتھ باعزت طریقے سے رخصت کر دیا۔ اس شادی کو ابھی دو ہفتے بھی نہ گزرے تھے کہ رئیس ملک صاحب کی اچانک ہارٹ اٹیک سے موت ہو گئی، مرینہ بیگم کے وہم و گمان میں بھی نہ تھا کہ وہ اتنی جلدی اپنے محبوب باپ کو کھودیں گی تاہم ان کے سرال والوں نے انہیں باپ کا آخری دیدار بھی نہ کرنے دیا۔ ملک ہاؤس کی طرح جواد احسن کے گھر والے بھی ان دونوں کی کورٹ میرج پر سخت ناراض تھے یہی وجہ تھی کہ مرینہ بیگم کو وہاں زیادہ سختیوں اور مظالم کا سامنا کرنا پڑا۔

وہ جو شگفتہ گلاب کی سی شبیہ رکھتی تھیں، شادی کے فقط چار ماہ بعد خود اپنی شکل آئینے میں پہچاننے سے انکاری ہو گئیں۔ جواد صاحب کی پانچ بہنیں اور تین بھائی تھے آگے ان بہن بھائیوں کی اولادیں بھی تھیں لہذا اتنے سارے افراد کا کھانا بنانا، وہ بھی سخت گرمی میں لکڑی کے چولہے پر انہیں صحیح معنوں میں دن میں تارے نظر آ گئے تھے۔

محبت کی قیمت بہت بھاری ادا کرنی پڑ گئی تھی، کپڑے روزانہ دھلتے تھے برتنوں کی دھلائی کی کوئی حد ہی نہیں تھی صرف ایک صفائی تھی جو ملازمہ کے ذمہ تھی ورنہ تو سارے کام ہی ان پر آ پڑے تھے۔ بڑی جیٹھانیاں کہنے کو علیحدہ تھیں مگر کھانے کے ٹائم بلاناغہ وہ ہیں براجمان ہوتیں بمعہ اپنے بچوں کے، مرینہ بیگم کی ہمت فقط چار ماہ کے بعد ہی جواب دے گئی تھی، چار ماہ کے بعد پہلی بار وہ جواد صاحب کے سامنے بند کمرے میں روئی تھیں مگر اس وقت وہ حیران رہ گئیں جب جواد صاحب نے جواب میں ان سے کہا۔

”یہ سب تو برداشت کرنا ہی پڑے گا مرینہ! کیونکہ اپنے لیے مشکل راہ کا انتخاب تو ہم نے خود کیا ہے، تمہیں کیا پتا میں کیا کیا برداشت کرتا ہوں۔ اپنے بزرگوں کی نافرمانی کر کے جو غلط قدم ہم نے اٹھایا ہے اب اس کا رد عمل تو برداشت کرنا ہی پڑے گا مگر تم حوصلہ مت ہارو وقت کے ساتھ ساتھ ان سب کی رنجش جاتی رہے گی اور پھر سب کچھ ٹھیک ہو جائے گا۔“

”میں اتنا لمبا انتظار نہیں کر سکتی جب آپ کے بڑے دونوں بھائی علیحدہ ہیں تو ہم علیحدہ کیوں نہیں ہو سکتے؟“

”یہ سب اتنا آسان نہیں ہے، وقت لگے گا ابھی اس میں فی الوقت تو سارا خاندان مجھے نفرت بھری نگاہوں سے دیکھتا ہے کہ میں نے وہ کام کیا ہے جو آج تک خاندان میں کوئی نہ کر سکا۔ ایسے میں میں ان سب کی مزید ناراضگی مول نہیں لے سکتا۔“

”یہ چیئنگ ہے جواد! تم نے مجھے خوش رکھنے کا وعدہ کیا تھا۔“

”ہاں کیا تھا اور اس وعدے کو نبھانے کی پوری کوشش بھی کر رہا ہوں، کہاں کمی دیکھی ہے تم نے میرے پیار میں۔ دن بھر کی تھکاوٹ کے بعد رات میں صرف تمہاری خوشی کے لیے کیا نہیں کرتا؟ لیکن حالات ابھی میرے بس میں نہیں ہیں تم اگر چاہتی ہو کہ تمہارے لیے میں سارے خاندان سے ٹکڑے لے لوں تو سوری مرینہ! فی الحال میں ایسا نہیں کر سکتا۔“ گہری سانس بھرتے ہوئے جواد احسن نے معذوری ظاہر کی تھی۔ مرینہ ملک کو لگا کسی نے ان کا سانس روک دیا ہو۔

”تم میرے ساتھ ایسا نہیں کر سکتے جواد!“ وہ روئی تھیں جواد احسن کو غصہ آ گیا۔

”کیا کر رہا ہوں میں؟ یہ سب تمہارے گھر والوں کا کیا دھرا ہے نہ وہ رشتے سے انکار کرتے نہ میرے گھر والوں کو بے عزتی محسوس ہوتی نہ ہمیں یوں مجبوراً کورٹ میرج کرنا پڑتی نہ یوں سب ہمارے خلاف ہوتے اب ہمارے پاس دو ہی راستے ہیں مرینہ! یا تو ہم چپ چاپ سب برداشت کریں یا پھر اس رشتے کو یہیں ختم کر دیں تم اچھی طرح سوچ کر مجھے بتا دینا۔“ انہوں نے گویا بات ہی ختم کر دی تھی۔

مرینہ ملک کی آنکھوں کے سامنے جیسے اندھیرا چھا گیا، کل تک ایک ایک ادا پر سو سو بار قربان ہونے والا شخص آج شادی کے فقط چار ماہ بعد راستوں کو علیحدہ کرنے کا کہہ رہا تھا۔ ان کی آنکھیں جیسے حیرت کی شدت سے پھٹی کی پھٹی رہ گئی تھیں مگر جواد احسن وہاں مزید نہیں رکے تھے۔

اس روز کے بعد جیسے ایک مستقل چپ ان کے ہونٹوں پر ڈیرہ جما کر بیٹھ گئی تھی جواد صاحب نے جاب کے لیے کینیڈا ایلانی کیا ہوا تھا انہیں وہاں سے کال آ گئی تو وہ مرینہ ملک کو ڈھیر ساری تسلیاں اور دلا سے تھما کر چلے گئے پیچھے مرینہ ملک جیسے پتی زمین پر ننگے پاؤں آ کھڑی ہوئیں۔ مسلسل بے سکونی اور چھوٹی چھوٹی باتوں پر ذلیل ہونا ان کا مقدر بن چکا تھا۔ جواد کینیڈا میں سیٹل ہو چکے تھے مگر انہیں مرینہ بیگم سے ڈائریکٹ بات کرنے کی اجازت نہ تھی یہی وجہ تھی کہ انہیں ان کے حاملہ ہونے کی خبر بھی نہ ملی شادی کے ڈیڑھ سال بعد جس وقت انہوں نے پہلی بار کینیڈا آنے کے بعد مرینہ بیگم سے بات کی وہ درد سے چلا رہی تھیں ان کی چیخوں سے سارا گھر گونج رہا تھا اور بھی پہلی بار وہ بہت روئے تھے۔

اس رات جب وہ سرکاری ہسپتال لائی گئی تھیں ان کی زندگی کے بچنے کے کوئی چانس دکھائی نہ دیتے تھے کیونکہ ان کی ساس اور سر کسی صورت نہیں چاہتے تھے کہ وہ ہسپتال میں بچے کو جنم دیں لہذا تین چار گھنٹے تک وہ گھر پر مچھلی کی طرح تڑپتی رہی تھیں۔ اس رات بہت دیر تک چیخ چیخ کر وہ اپنے گھر والوں اور شوہر کو پکارتی رہی تھیں مگر ان میں سے کوئی بھی ان کے پاس نہیں آ سکا تھا۔ صبح فجر کی اذان کے بعد جب ان کی طبیعت بگڑنا شروع ہوئی تو جواد کے فون اور ان کی منت پر انہیں بمشکل سرکاری ہسپتال لایا گیا جہاں زندگی اور موت کی کڑی جنگ لڑنے کے بعد انہوں نے معید کو جنم دیا تھا۔

وہ آج بھی ان لمحوں کا تصور کرتی تھیں تو ان کے روگٹے کھڑے ہو جاتے تھے اگلے تین دن تک ان کی زندگی شدید خطرے کا شکار رہی تھی۔ تین دن کے بعد انہیں ہوش آیا تو جواد ان کے پاس تھے مگر انہوں نے ایک سے دوسری بار ان کا چہرہ نہیں دیکھا۔ بے شک وہ ان کا غلط انتخاب ثابت ہوئے تھے۔

ایک ہفتے کے بعد وہ گھر شفٹ ہو گئی تھیں اور اس ایک ہفتے میں جواد احسن نے ان کا بے حد خیال رکھا تھا۔ معید اس وقت آٹھ ماہ کا تھا جب ان کی زندگی ایک نئے بھونچال کا شکار ہو گئی جواد احسن معید کی پیدائش کے بعد دو ماہ رہ کر واپس کینیڈا جا چکے تھے۔ وہ ایک بے حد سردرات تھی مرینہ معید کے لیے دودھ لینے کچن میں آئیں تو انہوں نے وہیں کچن کے پچھواڑے بیٹھی اپنی چھوٹی نند کو کسی سے فون پر بات کرتے سنا۔

”ساجد اب کیا مسئلہ ہے جواد بھائی آپا سے شادی کر رہے ہیں ناں پھر آپ کیوں اتنا غصہ کر رہے ہیں ٹھیک ہے انہوں نے اپنی مرضی کی ہے مگر ہم نے انہیں قبول تو نہیں کر لیا ناں۔ جوا پا کا حق ہے وہ کوئی اور کبھی نہیں لے سکتا پرسوں جواد بھائی واپس آ رہے ہیں اب پلیز کوئی نیا ایشو نہ کھڑا کروینا، نہیں تو اللہ کی قسم میں زہر کھا کر مر جاؤں گی بتا رہی ہوں تمہیں۔“ بات واضح تھی مگر پھر بھی وہ سمجھ نہیں پائی تھیں۔ ان کا جسم ہولے ہولے کپکپا رہا تھا جبکہ دماغ جیسے فریز ہو گیا بھلا ایسے کیسے ہو سکتا تھا جواد اس کے ہوتے ہوئے کسی اور سے کیسے شادی کر سکتے تھے؟

ساری رات اسی الجھن میں وہ کانٹوں پر کروٹیں بدلتی رہی تھیں وہ تو ابھی پہلے امتحانوں سے سنبھل نہیں پائی تھیں کہ یہ ایک نیا امتحان سامنے آ کھڑا ہوا تھا۔ اپنی خوشیاں اور خواب پانے کی کڑی سزا مل رہی تھی اب تک ان کا مقام بحال نہ ہو سکا تھا۔ تیسرے دن ان کی حیرت کی انتہا نہ رہی جب واقعی جواد چھ ماہ کے بعد دوبارہ پاکستان واپس آ گئے وہ بھی بناء اطلاع کیے۔ مرینہ بیگم کو اپنا دل ڈوبتا محسوس ہو رہا تھا۔ اس رات جب وہ سب سے مل کر فارغ ہو کر کمرے میں آئے تھے وہ ان کے سامنے آ کھڑی ہوئیں۔

”آپ شادی کر رہے ہیں؟“ بناء دعا سلام کے انہوں نے پہلا سوال یہی پوچھا تھا جواد صاحب کو ان سے اس سوال کی توقع نہیں تھی تبھی ان کے چہرے کا رنگ اڑا تھا اور انہوں نے بے ساختہ نظریں چرائی تھیں۔

”ہاں۔“

”کیوں؟“ مرینہ بیگم کی آنکھیں جیسے دکھتا انگارہ ہو رہی تھیں۔ جو اداس حسن کی پیشانی پر پسینے کے ننھے ننھے قطرے چمک اٹھے، بہت سے پل خاموشی کی نذر کرنے کے بعد وہ بولے تھے۔

”ضروری ہو گیا ہے اس لیے۔“ مرینہ بیگم کو لگا جیسے کسی نے ان کا وجود تیز تلوار سے کاٹ دیا ہو، ان کی ٹانگوں میں کھڑے رہنے کی سکت بھی نہیں رہی تھی جب ہی وہ مزید بولے تھے۔

”ساجدہ میری بچپن کی منگ ہے مجھے اس بات کا اس وقت بھی پتا تھا جب تم مجھے ملی تھیں اور میں نے تم سے اپنی محبت کا اظہار کیا تھا مگر میں نے اس منگنی کو کبھی تسلیم نہیں کیا کیونکہ میری اس کے ساتھ کوئی جذباتی وابستگی نہیں ہے اسی لیے جب میں نے امی کو تمہارے گھر بھیجا وہ مجھ سے ناراض ہو گئیں مگر میری ضد کی وجہ سے کچھ کہا نہیں بعد میں تمہارے گھر والوں کے دو ٹوک انکار کے بعد انہوں نے چچا کے گھر میری اور فاطمہ کی شادی کی تاریخ پکی کر دی، ساجدہ کا بھائی ساجد فاطمہ کا شوہر ہے اور بچپن میں ہی ان دونوں کا نکاح ہو گیا ہے۔ میں نے تمہارے لیے بنا کسی بات کی پروا کیے سارے گھر والوں سے فاسٹ کی اور تمہیں بیاہ کر یہاں لے آیا۔ ابا اور چچا کی جو بے عزتی میں نے کی وہ اپنی جگہ مگر اس اقدام سے ساجد اور فاطمہ کی زندگی بھی متاثر ہوئے بغیر نہیں رہی۔ اب اس بات کو چچا اور ساجد نے انا کا مسئلہ بنا لیا ہے وہ لوگ نہ فاطمہ کو طلاق دے رہے ہیں نہ اس کی رخصتی کروا رہے ہیں۔ ساجد کی بس ایک ہی ضد ہے کہ پہلے اس کے گھر سے اس کی بہن رخصت ہوگی پھر وہ میری بہن یعنی فاطمہ کو رخصت کروائے گا۔ ہماری شادی سے ہی یہ مسئلہ چل رہا ہے اس لیے میں اپنی اور تمہاری طرف سے گھر والوں کو کوئی موقع نہیں دینا چاہتا تھا کہ جس سے وہ ہمارے رشتے کو ذرا بھی کمزور کر سکیں مگر اب میں مزید تمہیں یہاں ان لوگوں کے رحم و کرم پر نہیں چھوڑ سکتا۔ میں نے اماں سے بات کی ہے ان کا کہنا ہے کہ اگر میں ساجدہ سے نکاح کر کے اسے اس گھر میں لے آتا ہوں تو پھر میں تمہیں وہاں اپنے پاس کینیڈا میں رکھ سکتا ہوں۔ مجھے اس میں کوئی بُرائی نظر نہیں آ رہی مرینہ! اس طرح ہم ایک ساتھ اپنی مرضی کی زندگی بھی گزار سکیں گے اور فاطمہ کا گھر بھی اجڑنے سے بچ جائے گا۔“ اپنی بات مکمل کرنے کے بعد انہوں نے بڑی ہلچلی سی نگاہوں سے مرینہ بیگم کی طرف دیکھا تھا مگر وہ اپنے حواس میں ہی کہاں رہی تھیں جو ان کی بات سمجھتی، ان کے تو اندر باہر سناٹا پھیل گیا تھا۔ کتنے آنسو تھے جو موتیوں کی طرح ٹوٹ ٹوٹ کر ان کے گالوں پر بہہ رہے تھے۔ بہت دیر کی خاموشی کے بعد وہ بولی تھیں۔

”آپ کے پہلے ہی مجھے پر بہت احسانات ہیں، خدا کا واسطہ ہے آپ کو مجھ پر ایک اور احسان مت کریں۔“ ان کے لہجے میں ٹوٹے کا بچ سی چھین تھی۔ جو اداس صاحب نے جیسے تڑپ کر ان کی طرف دیکھا تھا مگر وہ ان کی طرف متوجہ نہیں تھیں، دونوں بازو بیڈ کے کنارے پر ٹکائے وہ جیسے اوپر آسمان پر کوئی چیز تلاش کر رہی تھی۔

”قصور! آپ مردوں کا نہیں ہے، ہم عورتوں کا ہے، جنہیں اپنے خوابوں کے علاوہ کچھ اور نظر بھی نہیں آتا نہ دنیا نہ آخرت، نہ اپنے سگے خون کے رشتے، نہ ان رشتوں کو پہنچنے والی تکلیف، نہ اپنا مستقبل، نہ مستقبل کی تباہ کاریاں، کچھ بھی نہیں۔ بہر حال میں نے فیصلہ کر لیا ہے اب ہم مزید اکٹھے نہیں چل سکتے میں ابھی اور اسی وقت یہ گھر چھوڑ کر جا رہی ہوں۔“

”وہاٹ..... تم پاگل تو نہیں ہو گئی ہو؟“

”ایسا ہی سمجھ لیں۔“

”جسٹ شٹ اپ! میں یہ سب تمہارے لیے کر رہا ہوں اور تم.....“

”آپ کو اب میرے لیے کچھ بھی کرنے کی ضرورت نہیں ہے کیونکہ اب جو بھی کرنا ہے وہ میں خود کروں گی اپنے لیے۔“ اس نے اتنی نفرت اور بیگانگی سے کہا تھا کہ جو اداس ساکت ہوئے دیکھتے رہ گئے تھے اگلے چند لمحوں میں اپنی ضروری چیزیں سمیٹ کر ایک بیگ میں ڈالنے کے بعد وہ معید کی طرف آئی تھیں، جب جو اداس صاحب نے ان کے ہاتھ جھٹک دیئے۔

”اگر تم مجھے چھوڑ کر جانا چاہتی ہو تو میرے بیٹے پر بھی تمہارا کوئی حق نہیں۔“

”یہ میرا بھی بیٹا ہے میں نے جنم دیا ہے اسے۔“
 ”جنم دینے والی ماں ایسا سنگدلانہ فیصلہ نہیں کرتی۔“

”ٹھیک ہے اس شاندار گھر کے ساتھ میں نے آپ کا بیٹا بھی آپ کے سپرد کیا مگر میری ایک بات یاد رکھیے گا آپ اگر اس کی تربیت اور کردار میں کوئی کمی رہی تو میں مرتے دم تک آپ کو معاف نہیں کروں گی۔“ انگلی اٹھا کر سرخ آنکھوں سے انہیں وارن کرتیں اس رات وہ ان کے گھر سے نکل آئی تھیں۔ باہر زوروں کی بارش ہو رہی تھی بادلوں کی گرج اور بجلی کی چمک کا خوف اپنی جگہ تھا مگر بناء کسی بات کی پروا کیے گھر کا بیرونی گیٹ پار کر آئی تھیں۔ پیچھے جواد احسن صاحب نے کتنی ہی دیر بے یقین نگاہوں سے انہیں دیکھنے کے بعد دیوار پر مکے برسائے تھے۔

اگلی صبح وہ اپنے گھر میں بے ہوش پڑی تھیں، دو روز کے بعد انہیں ہوش آیا تو ان کا بخار اتر چکا تھا اور وہ اپنے گھر میں تھیں، وہ گھر کہ جہاں انہیں اپنے محبوب باپ کی وفات پر بھی آنا نصیب نہیں ہوا تھا۔

جواد صاحب کا خیال تھا کہ وہ اپنے بیٹے کے بغیر نہیں رہ سکیں گی اور مجبور ہو کر واپس چلی آئیں گی مگر ان کا یہ قیاس غلط ثابت ہوا تھا۔ پورے دو ہفتے گزرنے کے بعد بھی وہ واپس نہیں آئی تھیں تبھی وہ بنا کسی کی پروا کیے اپنے چند ماہ کے بیٹے کو ساتھ لے کر اگلے کئی سالوں کے لیے کینیڈا چلے گئے تھے فاصلوں کی دیوار اٹھی تو پھر بلند سے بلند تر ہوتی گئی۔

معید اس وقت آٹھ سال کا تھا جب پاکستان واپسی پر جواد صاحب نے اسے مرینہ بیگم کی طرف بھیجا تھا، گزرے ہوئے ان آٹھ سالوں میں کئی تبدیلیاں آئی تھیں جواد صاحب کی والدہ کی رحلت ہو چکی تھی جبکہ انہوں نے بنا کوئی پروا کیے ساجدہ سے شادی سے انکار کر دیا۔ کچھ ہی دنوں کے بعد اس شہر میں ایک اچھی جگہ پر اس کا رشتہ طے ہو گیا۔ ان کی اپنی بہن فاطمہ کی شادی بھی ہو گئی والدہ فاطمہ کا شکار ہو کر بستر سے لگ گئے سارا نظام ہی درہم برہم ہو کر رہ گیا تھا اور اب جبکہ ساری عمر ہجر کی نذر ہو گئی تھی وہ انہیں واپسی کی راہ دکھا رہے تھے بھلا اس سے بڑھ کر ان کی زندگی کے ساتھ محبت کا مذاق کیا ہونا تھا؟ دن اچھا خاصا نکل آیا تھا وہ فجر کی نماز سے فارغ ہوئیں تو معید بیدار ہو چکا تھا۔ مرینہ بیگم دعا مانگ کر اس کے پاس آ بیٹھیں۔

”اب کیسی طبیعت ہے معید؟“

”فرسٹ کلاس..... آپ ساری رات جاگتی رہی ہیں؟“
 ”نہیں.....“

”امی پلیز..... کم از کم مجھ سے جھوٹ نہ بولا کریں آپ کی آنکھوں کی سرخی بتا رہی ہے کہ آپ نہ صرف ساری رات جاگتی رہی ہیں بلکہ روتی رہی ہیں۔“

”ایسی کوئی بات نہیں ہے معید! میں بس تمہاری طبیعت کی وجہ سے پریشان ہوں۔“

”میری طبیعت اب ٹھیک ہے آپ پریشان نہ ہوں پلیز۔“

”ٹھیک ہے نہیں ہوتی پریشان تم میرے ساتھ شہر چلو تم نے وعدہ کیا تھا شادی سے دو ہفتے پہلے گھر آنے کا۔“

”مجھے اپنا وعدہ یاد ہے امی! مگر سوری میں ابو کے بغیر اکیلا نہیں آؤں گا۔“

”یہ کیا بات ہوئی؟“ انہیں شاک لگا تھا معید نے ان کے ہاتھ تھام لیے۔

”امی پلیز! ابو کو معاف کر دیں وہ اب آپ کی نفرت کے قابل نہیں رہے ان کا دل ناکارہ ہو چکا ہے ڈاکٹر نے ان کی زندگی کو رسی کی قرار دے دیا ہے۔ امی میں مانتا ہوں ماضی میں آپ کے ساتھ زیادتی ہوئی ہے مگر اس زیادتی کے کفارہ میں نے اور پاپا نے کتنی تکلیفیں اٹھائی ہیں آپ نہیں جانتیں۔ صرف آپ کو کھودینے کے دکھ اور غصے میں پاپا نے اپنے سگے خون کے رشتوں کو خود پر حرام کر لیا۔ آپ تصور کر سکتی ہیں فقط چند ماہ کے بچے کو سنبھالنا اور پالنا ایک مرد کے لیے کتنا مشکل ہو سکتا ہے؟ کیا آپ تصور کر سکتی ہیں امی کہ ایک چھوٹا بچہ جس کی ماں زندہ ہو دنیا میں موجود ہو مگر پھر بھی وہ اس سے مل نہ سکتا ہو اسے دیکھ نہ سکتا ہو تو اس بچے کی زندگی کیسی ہوگی؟ روز رات میں جب وہ ڈر کر اٹھ جاتا ہو یا اسے چوٹ لگتی ہو مگر اس کی ماں

اس کے پاس نہ ہو کیا آپ اس بچے کی تکلیف کا اندازہ کر سکتی ہیں؟ نہیں آپ نہیں کر سکتیں آپ کو کیا پتا تنہائی کی تکلیف کیا ہوتی ہے؟ آپ تو اپنے سگے بھائیوں کے درمیان رہتی ہیں آپ کو اس انسان کے درد کا اندازہ کیسے ہو سکتا ہے جس کا کوئی بھائی بھی نہ ہو سوائے ماں باپ کے جس کے پاس کوئی اور رشتہ ہی نہ ہو۔“ بولتے بولتے ایک دم سے اس کا لہجہ بھرا گیا تھا۔ مرینہ بیگم کو لگا جیسے کسی نے ان کا دل کاٹ ڈالا ہو یہ کیسا آئینہ تھا جو ان کا بیٹا نہیں دکھا رہا تھا۔

”امی میں مانتا ہوں آپ پاپا کی اور پاپا آپ کے گناہ گار ہوں گے مگر میرا کیا قصور تھا کہ مجھے سارے رشتوں سے محرومی کے ساتھ ساتھ جو دو رشتے میسر تھے ان میں سے بھی کسی ایک کی چوائس دے دی گئی باپ کے پاس رہوں تو ماں نہیں۔ ماں کے پاس رہوں تو باپ نہیں کیوں امی کیا میں انسان نہیں ہوں کیا میرے سینے میں دل نہیں ہے؟ کیا میری کوئی خواہشات نہیں ہیں؟ میں نظر کیوں نہیں آتا کسی کو؟“ اب اس کی آنکھیں بھر آئی تھیں چہرہ پھیرتے ہوئے بہت ضبط کے باوجود وہ رو پڑا تھا مرینہ بیگم جیسے ساکت رہ گئی تھیں ان کا دل بہت تیزی سے دھڑک رہا تھا جبکہ ہاتھوں میں ہلکی سی لرزش اتر آئی تھی۔ کیسا عجیب منظر تھا کہ پورے پچیس سال کے بعد ان کے اپنے بیٹے نے انہیں کٹھن میں لاکھڑا کیا تھا۔ وہ بولنا چاہتی تھیں مگر ان کے لب جیسے ہلنے سے انکار ہو گئے تھے معید کو بچوں کی طرح روتے دیکھ کر انہیں ایک دم سے جیسے اپنے وجود سے گھن آنے لگی تھی، بھی وہ بولا تھا۔

”میں نے سوچ لیا ہے امی! میں اور پاپا اب یہاں نہیں رہیں گے ہم چلے جائیں گے یہاں سے روز روز کے مرنے سے بہتر ہے بندہ ایک بار ہی مر جائے۔“ وہ ایک شاندار بھرپور مرد اس وقت بالکل ایک چھوٹا سا بچہ بنا ہوا تھا مرینہ بیگم کی آنکھیں آنسوؤں سے بھر آئیں انہیں لگا جیسے ان کا دل رک جائے گا۔

جو اد صاحب نے جس وقت معید کے کمرے کی دہلیز پر قدم رکھے وہ معید کے بازو سے لگی زار و قطار رو رہی تھی جو آئینہ ان کے بیٹے نے انہیں دکھایا تھا اس آئینے میں انہیں اپنا چہرہ بے حد بد صورت نظر آ رہا تھا۔ جو اد صاحب بے حد پریشان سے آگے بڑھے تھے تبھی معید نے نظر اٹھا کر انہیں دیکھا تھا اور ہلکے سے مسکراتے ہوئے وکٹری کا نشان بنا کر انہیں دکھا دیا۔

”کیا ہوا سب ٹھیک تو ہے نا؟“ وہ سمجھ کر بھی اس کا اشارہ نہیں سمجھے تھے تبھی فکر مندی سے پوچھا تھا جو اب معید نے اپنی ماں کے گرد ہاتھ پھیلا کر انہیں اپنے چوڑے سینے میں سمولیا۔

”جی ابوسب ٹھیک ہے آپ سے پچیس سال اپنی روٹھی ہوئی بیوی منائی نہیں گئی مجھے دیکھیں میں نے صرف پچیس منٹ میں اپنی ماں کو منالیا۔“ واقعی.....؟“ وہ حیران تھے معید نے آہستہ سے اثبات میں سر ہلایا۔

”جی ہاں پوچھ لیں امی سے ان کا بیٹا جھوٹ نہیں بولتا۔“ پہلی بار اس کی بھیگی آنکھوں میں عجیب سی چمک دکھائی دے رہی تھی انہیں اپنے دل میں بے حد سکون اترتا ہوا محسوس ہوا تبھی مرینہ بیگم بولی تھیں۔

”ایم سوری جو اد! میں بہت شرمندہ ہوں واقعی میں نے اپنے بیٹے کے ساتھ بہت زیادتی کی ہے۔“ ”صرف بیٹے کے ساتھ؟“ ان کے چہرے پر نظر جمائے انہوں نے جس طرح سے پوچھا تھا وہ بے ساختہ نظر چرانے پر مجبور ہو گئی تھیں تبھی وہ گہری سانس بھر کر رہ گئے تھے۔

”چلو شکریہ تمہیں اپنے بیٹے کے ساتھ کی گئی زیادتی کا احساس تو ہوا۔“

”ابو پلیز..... میری امی کو شرمندہ نہیں کرنا اب یہ پچیس سال پہلے والی مرینہ نہیں ہیں میری امی ہیں اب اگر آپ نے ذرا سا ان کا دل دکھایا یا کوئی زیادتی کی تو میں سچ کہہ رہا ہوں میں لڑ پڑوں گا آپ سے۔“ ہاتھ اٹھا کر وارن کرتے ہوئے اس نے ساتھ ہی انہیں آنکھ بھی ماری تھی جو اب وہ کھل کر ہنس پڑے ان کا دل چاہا وہ اپنے بیٹے کا منہ چوم لیں کیونکہ وہی تھا جس کی وجہ سے پورے پچیس سال کے بعد بالآخر انہیں اپنی محبت میں سرخروئی نصیب ہو گئی تھی۔

تبھی انہوں نے ہنستے ہوئے آہستہ سے اثبات میں سر ہلادیا اور پھر بناء کچھ کہے فوری واپس پلٹ گئے کہ اس وقت سب سے ضروری کام ان

کے لیے اپنے مالک کا شکرا ادا کرنا تھا۔



اگلی صبح معید ہسپتال سے ڈسچارج ہو کر گھر آ گیا تو اس کی آنکھوں میں اور چہرے پر اتنی خوشی اور چمک تھی کہ خود فیجا بھی اسے دیکھ کر حیران رہ گئی تھی۔ ازہان ابھی سو رہا تھا جو اد صاحب مرینہ بیگم کا ہاتھ تھامے انہیں ڈانٹنگ ٹیبل کے قریب لے آئے تھے۔

”فیجا بیٹے جلدی سے گرما گرم ناشتا لے آؤ دیکھو آج ایک شہزادی رستہ بھول کر ہمارے غریب خانے پر تشریف لے آئی ہیں۔“ مرینہ بیگم مسکرائی تھیں جبکہ کچن کے دروازے پر کھڑی فیجا جیسے ساکت رہ گئی تھی اسے یقین ہی نہیں آ رہا تھا کہ واقعی معید کی ماماں گھر میں واپس لوٹ آئی ہیں۔

”اوہیلو..... کوہ میں بعد میں چلی جانا پہلے میری سویٹ ماما کے لیے اچھا سا ناشتا لے آؤ شاباش۔“ معید نے اس کی آنکھوں کے سامنے چٹکی بجاتے ہوئے جتنے فریش لہجے میں کہا تھا اس نے اسے اتنا فریش کبھی نہیں دیکھا تھا تبھی وہ آگے بڑھی تھی اور بناء کسی ہچکچاہٹ کے سیدھی مرینہ بیگم کے گلے جا لگی تھی۔

”السلام علیکم ممانی! کیسی ہیں آپ؟“

”وعلیکم السلام! تم کیسی ہو بیٹے؟“ بنا کسی جان پہچان کے انہوں نے اس کے سر پر پیار دیا تھا تبھی وہ ان سے الگ ہوئی تھی۔

”میں تو ٹھیک ہوں ممانی! اب آپ کو دیکھ کر اور بھی ٹھیک ہو گئی ہوں۔“ اس کی نظریں معید پر تھیں وہ بھی اسے ہی دیکھ رہا تھا مرینہ بیگم ایک پل میں بہت کچھ سمجھ گئی تھیں بھی جو اد صاحب بولے تھے۔

”بیٹا اب ناشتا لے آؤ جلدی میری بیوی کل سے بھوکی ہے باقی باتیں ناشتے کے بعد کر لینا پلیز۔“

”جی ماموں۔“ مسکرا کر کہتے ہوئے وہ کچن میں گھس گئی تھی۔

معید ازہان کے پاس چلا آیا جو اسی کے کمرے میں اس کے بیڈ پر سویا ہوا تھا اسے اور تو کچھ نہ سو جھا الارم اٹھا کر اس کا ٹائم سیٹ کر دیا اگلے ہی پل بے دردی سے بجتا الارم اس نے ازہان کے سر کے قریب رکھ دیا تھا جس پر وہ سخت کوفت کا شکار ہوتے ہوئے بیدار ہوا۔

”کیا مصیبت ہے یار؟“ مندی مندی آنکھوں سے ہاتھ بڑھا کر اس نے الارم آف کیا اور جھنجھلا کر اٹھ بیٹھا تھا۔

”السلام علیکم! صبح بخیر۔“ جیسے ہی اس کی نظر معید پر پڑی وہ مسکرا دیا۔

”اوہ تو یہ تمہاری کارستانی تھی کب آئے ہسپتال سے؟“ وہ اب تکیہ چھوڑ کر سیدھا ہو بیٹھا تھا معید نے بیڈ پر آڑھتاڑ چھالیٹے ہوئے مزے سے اس کی گود میں سر رکھ دیا۔

”جب دیکھ لیا میرے یار نے ویسے رات نیند نہیں آئی تھی کیا؟“

”ہاں یار..... مجھے اجنبی جگہ پر مشکل سے ہی نیند آتی ہے ابھی صبح اذان کے بعد آنکھ لگی تھی۔“

”اوہ پھر تو زیادتی ہو گئی تمہارے ساتھ۔“

”ہوں زیادتی تو ہوئی ہے لیکن چلو خیر معاف کیا۔“ جس انداز میں اس نے کہا تھا معید کا کھل کر ہنسنا لازمی تھا۔

”مہربانی چلو اب فریش ہو کر آ جاؤ باہر تمہارے لیے ایک سر پرانز ہے۔“

”سر پرانز؟“

”ہوں سر پرانز..... اٹھو جلدی شاباش۔“ وہ بہت خوش اور فریش دکھائی دے رہا تھا ازہان کو ناچاہتے ہوئے بھی واش روم کا رخ کرنا پڑا پھر جس وقت تازہ دم ہو کر وہ باہر ناشتے کی میز پر آیا وہاں جو اد صاحب اور مرینہ بیگم کو اکٹھے بیٹھے دیکھ کر حیران رہ گیا۔

”پھپھو..... واہ کیا سر پرانز ہے؟“ وہ بھی خوش ہوا تھا مرینہ بیگم بے ساختہ مسکرا دیں تبھی جو اد صاحب بولے تھے۔

”سب ہمارے بیٹے کا کمال ہے بھئی جو کام باپ نہ کر سکا وہ بیٹے نے کر دکھایا۔“

”ویری گڈ“ پھر تو ٹریٹ بنتی ہے اب معید کی طرف۔“

”ٹریٹ بھی دے دیں گے یار! پہلے ناشتا تو کرو پھر مجھے اپنے ننھیال بھی جانا ہے۔“ کرسی کھینچتے ہوئے معید نے کچھ اس انداز میں کہا تھا کہ وہاں موجود سب نفوس بے ساختہ ہنس پڑے تھے۔

عین اسی اثناء میں فیجا نے اپنی سیٹ سنبھالی تھی ازہان کی دھڑکنیں اس پر نظر پڑتے ہی بے ترتیب ہونے لگیں، تبھی جواد صاحب نے بتایا تھا۔
”یہ فیجا ہے فاطمہ کی بیٹی ابھی تین سال قبل اس کے انتقال کے بعد میں اسے اپنے پاس لے آیا تھا۔“

”واٹ.....؟“ مرینہ بیگم کے ہاتھ سے چیخ گرا تھا جبکہ ان کی آنکھوں میں بے حد حیرانی اور دکھ تھا، خود جواد صاحب کی آنکھیں بھی اداس ہو گئیں۔

”ہوں، میرے کینیڈا جانے کے بعد ساجد نے رخصتی تو کروالی تھی مگر زندگی بھر فاطمہ کو سولی پر چڑھائے رکھا، صرف میرے غصے کی وجہ سے اس نے میری بہن کی زندگی جہنم بنا دی اسے وقت سے پہلے بوڑھا اور کمزور کر دیا جبکہ اس نے خود دوسری شادی بھی کر لی تھی بہر حال انسان حالات سے لڑ سکتا ہے تقدیر سے نہیں۔“ بہت نارمل لہجے میں وہ انہیں یہ روداد سنارہے تھے مگر مرینہ بیگم کو لگا ان کا وجود زمین میں دھنستا جا رہا ہو۔ وہ ساری عمر اسی بدگمانی اور تکلیف کا شکار رہیں کہ جواد صاحب نے ان کے ساتھ وفا نہیں کی ان کے ہوتے ہوئے کسی اور کے ہو گئے مگر یہ بھید تو اب کھلا تھا کہ وہ تو اب بھی صرف انہی کے تھے۔ جانے یہ دکھ کی شدت تھی کہ شرمندگی کی انتہا وہ اپنی سیٹ دھکیل کر اٹھی تھیں اور لاؤنج سے باہر نکل آئی تھیں، جواد صاحب بھی فوراً ان کے پیچھے لپکے تھے۔

”مرینہ.....“ باہر لان میں گلاب کی باڑ کے قریب کھڑی اب وہ شدت سے رو رہی تھیں۔ جواد صاحب نے محبت سے ان کے ہاتھ تھام لیے۔
”کیا ہوا؟ کیوں رو رہی ہو؟“

”جواد ایم سوری میں نہیں جانتی تھی میرا کیا ہوا ایک غلط فیصلہ اتنی زندگیاں برباد کر دے گا۔ میں واقعی آپ کو نہیں سمجھ سکی پلیز مجھے معاف کر دیں۔“ پینتالیس سال کی عمر میں بھی وہ نو عمر لڑکیوں کی طرح بلک رہی تھی بھی جواد صاحب نے ان کے شانوں کے گرد بازو پھیلا کر انہیں خود میں سمیٹ لیا تھا۔

”جو ہونا تھا وہ تو ہو گیا مرینہ! اب رونے سے کچھ حاصل نہیں پلیز۔“

”مگر میں بہت گلٹ فیل کر رہی ہوں مجھے پہلے خبر ہو جاتی کاش.....“

”پلیز مرینہ! جو ہو گیا اسے بھول جاؤ پلیز اتنے سالوں بعد مجھے اور میرے بیٹے کو خوش ہونے کا موقع ملا ہے پلیز تم ہماری خوشی کو یوں رو کر ماند مت کرو پلیز۔“ وہ بہت لجاجت سے کہہ رہے تھے۔

مرینہ بیگم نے آہستہ سے آنسو پونچھ کر اپنے لب جواد حسن کے دائیں ہاتھ کی پشت پر ثبت کر دیئے۔

”میں آپ کی گناہ گار ہوں جواد! اس قابل تو نہیں ہوں کہ اللہ مجھے معاف کرے پھر بھی پلیز آپ مجھے معاف کر دیں۔ آپ نے معاف کر دیا تو مجھے یقین ہے میرا اللہ بھی مجھے معاف کر دے گا۔“

”ٹھیک ہے کر دیا معاف اب چلو ناشتا کرو پھر شہر کے لیے نکلتے ہیں۔“ وہ آج بھی ویسے ہی تھے بے حد سادا اور سراپا محبت..... مرینہ بیگم کے اندر تک خود سے نفرت کی لہر اتر گئی۔ انہیں لگا جیسے گزرے ہوئے پچیس سال انہوں نے کالے پانیوں کی نذر کر دیئے ہوں، اندر ڈانٹنگ ہال میں معید، ازہان اور فیجا پریشان سے خاموش بیٹھے تھے۔ انہیں واپس آتے دیکھ کر ان کے چہروں پر رونق لوٹ آئی تھی، مرینہ بیگم نے ایک نظر خاموشی سے سب کو دیکھا پھر اپنی سیٹ پر بیٹھ گئیں۔

”چلو معید، اپنا اور پاپا کا بیگ تیار کرو شادی میں بہت کم دن رہ گئے ہیں، وہاں شہر میں سب ہمارا انتظار کر رہے ہوں گے اور فیجا بیٹے آپ بھی اپنا بیگ تیار کر لو۔“ ناشتے کے فوراً بعد انہوں نے حکم جاری کیا جس پر معید نے مسکرا کر جبکہ فیجا نے چونک کر ان کی طرف دیکھا تھا۔

”امی میں تو بیمار ہوں آپ فیجا سے کہیں یہ اپنے ساتھ ہمارے بیگ بھی تیار کر لے گی۔“

”تمہاری بیماری کا پتا لگ گیا ہے مجھے زیادہ ڈرامے بازی کی تو لگاؤں گی ایک۔“ اس بار انہوں نے ذرا سا ڈپٹا تھا جو ابامعید اور جواد صاحب دونوں ہی کھلکھلا کر ہنس پڑے تھے۔

”دیکھ لیا ابوائی بہت پینچی ہوئی چیز ہیں۔“ وہ شرارتی طور پر ہاتھ نیچا نے ناشتا ادھورا چھوڑ دیا۔
 ”ممائی میں ماموں اور معید کا بیگ تیار کر دیتی ہوں مگر ایم سوری میں آپ کے ساتھ نہیں جاسکوں گی کیونکہ مجھے شہر میں رہنے کی عادت نہیں ہے۔“ مرینہ بیگم جو معید کی بات پر مسکرا رہی تھیں اب سنجیدگی سے اسے دیکھنے لگیں۔
 ”صرف چند دن کی بات ہے فیجا۔“

”چند دن بھی نہیں رہ سکتی ممائی ایم سوری۔“ وہ ماضی کے سارے قصے سے باخبر تھی، مرینہ بیگم کو بے حد ندامت محسوس ہوئی تھی خود از ہان کا دل جیسے بجھ کر رہ گیا تھا۔

”ٹھیک ہے تو پھر کسی کا بھی بیگ تیار کرنے کی ضرورت نہیں ہے، از ہان تم چلے جاؤ شہر، معظم بھائی سے کہہ دینا میری مجبوری ہے میں نہیں آ سکتی۔“ وہ مکمل سنجیدگی اور یاسیت سے کہہ رہی تھیں۔ فیجا کو ناچاہتے ہوئے بھی ہتھیار پھینکنے پڑے تھے۔
 ”اوکے میں چل رہی ہوں آپ کے ساتھ۔“ جیسے ہی اس نے کہا از ہان کے لب فوراً مسکرا اٹھے تھے جبکہ معید بھی ہنس دیا تھا۔
 ”دیکھا ابو کتنی سمجھ دار ہیں میری امی بالکل مجھ پر گنی ہیں۔“
 ”ہوں کوئی شک نہیں۔“ جواد صاحب بھی مسکرائے تھے۔
 اسی روز شام میں وہ سب شہر کے لیے روانہ ہو گئے تھے۔



پچھلی رات کا پہر تھا، عینا کی آنکھ اپنے سیل کی واٹریشن سے کھلی تھی، اس نے نیند سے بوجھل پلکوں کو بمشکل وا کر کے اسکرین کو دیکھا وہاں ریان کا نام جگمگا رہا تھا۔ ایک دم اس کے دل کی دھڑکن تیز ہوئی تھی جبکہ ہاتھ کپکپا اٹھے فوراً سے پیشتر وہ اٹھ کر بیٹھی تھی مگر تب تک کال بند ہو چکی تھی۔ اس نے دیکھا اس کے سیل پر ریان کے نمبر سے اڑسٹھ مسڈ کالز تھیں، وہ حیران ہی تو رہ گئی، پورے چھ ماہ کے بعد وہ شخص بھلا اتنی شدت سے اسے کیوں یاد کر رہا تھا؟ اس سے پہلے کہ وہ اس سوال پر مزید الجھتی اس کا سیل پھر بجنا شروع ہو گیا تھا، اس بار اس نے بناء کسی تاخیر کے فوراً کال پک کر لی تھی۔
 ”ہیلو.....“ اس کی مدھم سی ہیلو کے جواب میں دوسری طرف کچھ لمحوں کے لیے خاموشی چھائی رہی تھی پھر وہ بولا تھا۔
 ”کیسی ہو؟“ عینا کی طرح اس کی آواز بھی بے حد بوجھل تھی جیسے وہ نشے میں ڈوب کر بول رہا ہو، عینا کو لگا جیسے اس کا دل پسلیاں توڑ کر باہر نکل آئے گا۔ کچھ لمحوں تک باوجود کوشش کے وہ کچھ بول نہ پائی تو رو پڑی، ابھی وہ تڑپا تھا۔
 ”عینا.....“ مگر وہ اس کی پکار سننے بغیر شدت سے روئی رہی۔

”عینا میری بات سنو پلیز.....“ اس سے برداشت نہ ہوا تو وہ بول اٹھا، اسے ناچاہتے ہوئے بھی اپنی سسکیوں کا گلا گھونٹنا پڑا تھا۔
 ”میں ملنا چاہتا ہوں کل تم سے کسی بھی قیمت پر پلیز.....“ جیسے ہی اس کے رونے کی شدت کم ہوئی اسے ریان کی آواز سنائی دی، وہ مزید حیران رہ گئی۔

”کیوں.....؟“

”تمہاری ایک امانت ہے میرے پاس واپس کرنی ہے۔“

”تو گھر کیوں نہیں آ جاتے آپ؟“

”گھر نہیں آ سکتا میں؟“ جتنا تڑپ کر اس نے پوچھا تھا اتنی ہی یاسیت سے اس نے جواب دیا تھا، وہ پھر چونک اٹھی۔

”کیوں..... کیوں نہیں آ سکتے؟“

”بس کچھ مجبوریاں ہیں، کل ملوگی تو سب بتاؤں گا۔“

”ٹھیک ہے، میرا بیٹا کیسا ہے؟“ اور اس سوال پر دوسری طرف پھر گمبیر خاموشی چھا گئی تھی۔
 ”ٹھیک ہے۔“ کافی دیر کی خاموشی کے بعد اس نے جواب دیا تھا عینا کا پورا جسم پسینے میں شرابور ہو گیا۔
 ”کہاں مل سکتی ہوں میں آپ سے؟“
 ”میرے آفس آجانا، پتا میں تمہیں ابھی میسج میں سینڈ کر دوں گا، فی الحال گھر میں کسی کو بھی مت بتانا، پلیز۔“
 ”آپ ٹھیک تو ہیں؟“
 ”ہوں۔“

”اوکے میں آ جاؤں گی۔“
 ”شکریہ امی کیسی ہیں؟“
 ”ٹھیک ہیں۔“

”شگفتہ آنٹی اور باقی سب.....؟“
 ”سب ٹھیک ہیں۔“

”اور تم.....؟“ بالکل اچانک اس نے پوچھا تھا عینا کے گلے میں پھر آنسوؤں کا پھندا لگ گیا۔
 ”میں بھی ٹھیک ہوں۔“

”شکر ہے مالک کا، چلو اب سو جاؤ، میں کل شام چار بجے تمہارا انتظار کروں گا۔“

”ٹھیک ہے۔“ وہ آہستہ سے بولی تھی اس کا دل چاہ رہا تھا کہ ریان کال بند نہ کرے مگر ایک لمبی چپ کے بعد اس نے آہستہ سے کال ڈراپ کر دی تھی۔

اگلے روز ٹھیک شام چار بجے بناء کسی کو کچھ بتائے وہ ایک دوست سے ملنے کا بہانہ کر کے ڈرائیور کے ساتھ گھر سے نکل آئی تھی۔ ریان کی کال کے بعد اس کا ایک ایک لمحہ جیسے سولی پر لٹکتے ہوئے گزرا تھا۔ ریان نے اپنے آفس کا جوائڈریس اسے میسج میں سینڈ کیا تھا وہ اس ایڈریس پر پہنچ چکی تھی لہذا ڈرائیور کو واپس بھیج کر وہ سامنے موجود شاندار عمارت کی طرف بڑھ آئی۔

عمارت کے اندر کا ماحول باہر سے بھی زیادہ شاندار تھا اس نے ریسپشن پر اپنا نام بتایا اور ریان ملک سے ملاقات کی درخواست کی، جواباً اگلے ہی پل اسے ایک شاندار سے کمرے کی طرف بھیج دیا گیا، شاید وہ پہلے ہی اس کے لیے اپنے اسٹاف کو ہدایت کر کے چکا تھا۔

عینا کو لگا جیسے اس کے قدم من من بھاری ہو رہے ہوں، جبکہ دل بہت تیزی سے دھڑک رہا تھا۔ سامنے موجود دروازے پر ہلکی سی ناک کے بعد جیسے ہی وہ کمرے میں داخل ہوئی، سامنے موجود ریان ملک کو دیکھ کر اس کی آنکھوں سے آنسو جاری ہو گئے۔ بے حد تھکی ہوئی آنکھوں کے نیچے بڑے بڑے حلقے، بے حد کمزور صحت، اوپر سے کافی روز کی بڑھی ہوئی شیوا سے کسی اور ہی ریان ملک سے مل رہی تھی۔ ریان نے اس کی آنکھوں میں آنسو دیکھے تھے اور پھر ایک زخمی مسکراہٹ اس کے لبوں پر بکھر کر رہ گئی تھی۔

”آؤ عینا..... پلیز۔“ وہ اسے اپنے سامنے پڑی کرسی پر بیٹھنے کی ہدایت دے رہا تھا عینا کسی روبرو کی مانند چلتی خاموشی سے بیٹھ گئی۔
 ”کس کے ساتھ آئی ہو؟“ پہلا سوال ہوا تھا عینا نے اپنی نظریں اس کی چہرے سے نہیں ہٹائیں۔
 ”ڈرائیور کے ساتھ۔“

”یہاں تک آنے میں کوئی مشکل تو پیش نہیں آئی؟“
 ”نہیں۔“

”اوکے..... کیا لوگی ٹھنڈا یا گرم؟“

”نہ ٹھنڈا نہ گرم، صرف اپنا بچہ۔“ جتنی سرد مہری سے اس نے کہا تھا اتنی ہی تیزی سے ریان کی آنکھوں کے گوشوں میں ہلکی سی نمی چھلکی تھی۔ اس

نے ایک نظر ہاتھ میں بندھی گھڑی کی طرف دیکھا پھر نظریں عینا کے سٹے ہوئے چہرے پر گاڑ دیں۔
”وہ یہاں نہیں ہے۔“

”یہاں نہیں ہے تو کہاں ہے؟“ اس بار اس نے تلخی سے پوچھا تھا ریان نے سختی سے لب بھیج لیے۔
”تم نے اس سے لازمی ملنا ہے؟“
”ہاں۔“

”او کے چلو پھر تم باہر میری گاڑی میں چل کر بیٹھو میں آتا ہوں۔“ اسے ہدایت دینے کے ساتھ ہی اس نے انٹرکام اٹھا لیا تھا اگلے دو منٹ میں مستعد ملازم اس کے سامنے موجود تھا۔
”جی سر۔“

”بیگم صاحبہ کو باہر میری گاڑی میں بٹھائیں میں تھوڑی دیر میں آتا ہوں۔“

”جی سر۔“ تابعداری سے سر ہلاتا ملازم فوراً ہی اسے باہر ریان کی گاڑی تک لے آیا تھا۔ عینا مختلف خدشات کا شکار ہوتی چپ چاپ گاڑی میں بیٹھ گئی۔

آسمان کا لے سیاہ بادلوں سے ڈھکا ہوا تھا وہ جانتی تھی ابھی کچھ ہی دیر میں بارش شروع ہو جائے گی مگر پھر بھی وہ وہیں بیٹھی رہی تھی کہ اس کا دل اپنے بیٹے سے ملنے کے لیے تڑپ رہا تھا۔ اسے گاڑی میں بیٹھے ابھی دس منٹ ہوئے ہوں گے جب اس نے ریان کو ڈھیل چیر کی مدد سے آفس سے باہر آتے ہوئے دیکھا کوئی پہاڑ تھا جو اس وقت اس کی بصارتوں پر گر رہا تھا آنکھیں جیسے سامنے موجود منظر دیکھ کر پھٹ گئی تھیں مگر ریان بناء پروا کیے بنا اس کی طرف دیکھے گاڑی کی دوسری طرف فرنٹ سیٹ پر آ بیٹھا تھا اس کے برابر میں مستعد ڈرائیور نے اپنی ڈیوٹی سنبھال لی تھی۔

آسمان پر چھائے گھنگھور بادل اب بارش کے قطروں کی صورت اپنے موتی لٹانا شروع ہو گئے تھے عینا خالی خالی نگاہوں سے راستوں کو تکتی اپنی سسکیاں دیبائے بیٹھی رہی تھی۔ تقریباً پینتیس منٹ کی ڈرائیو کے بعد شہر سے قدرے فاصلے پر ایک درمیانے درجے کے ریسٹوران کے سامنے گاڑی رکی تھی ڈرائیور نے مستعدی سے نکل کر عینا کی طرف کا گاڑی کا دروازہ کھولا تھا وہ پتھر کے بت کی مانند ساکت و جامد سی گاڑی سے نکل آئی تھی اور ریان ریسٹوران میں اس کے مقابل بیٹھا تھا۔ بہت سے لمحے خاموشی کی نذر کرنے کے بعد بالآخر اس نے عینا کی طرف دیکھتے ہوئے بولنا شروع کیا۔

”چار ماہ پہلے میرا ایکسیڈنٹ ہو گیا تھا جس رات میں گھر آیا تھا اور اپنے بیٹے کو تمہارے پہلو سے اٹھا کر لایا تھا اسی رات..... اسی ایکسیڈنٹ میں میری ٹانگیں ضائع ہو گئیں اور.....“ دانستہ رک کر اس نے عینا کی طرف دیکھا تھا وہ اسی کی طرف دیکھ رہی تھی۔
”اور.....؟“ بہت آہستہ سے اس کے لبوں نے جنبش کی تھی۔

ریان کی زبان نے جیسے اس کا ساتھ دینے سے انکار کر دیا اس کی آنکھیں سرخ ہو رہی تھیں لب کاٹتے ہوئے اس نے جیسے اپنا حوصلہ جمع کیا تھا۔

”اور ہمارے بیٹے کی جان بھی.....“ جتنے دھیمے لہجے میں اس نے کہا تھا اتنی ہی تیزی کے ساتھ عینا کا دل ڈوبا تھا۔ اسے لگا تھا جیسے وہیں تیوراکر گر پڑے گی سامنے بیٹھا وہ شخص جو بد قسمتی سے اس کا شوہر تھا وہی اس کے معصوم بیٹے کا قاتل بھی تھا اس کے لب ہل رہے تھے مگر وہ جیسے کچھ بھی سن نہیں پا رہی تھی۔


”میں تمہارا گناہ گار ہوں عینا! تم چاہو تو مجھے سنگسار کر دو اُف تک نہیں کروں گا۔ مگر مجھے تم سے ایک گلہ ہے اگر تم میری محبت کے جواب میں مجھ سے بے پروائی نہ برتیں اتنی سادہ نہ ہوتیں تو شاید میں اس بربادی کے راستے کی طرف کبھی قدم نہ بڑھاتا۔ مرد کو اگر گھر میں سکون ملے تو وہ باہر نہیں بھٹکتا پتا نہیں تم جیسی اور کتنی لڑکیاں ہوں گی جن کی سادگی اور بے نیازی نے ان کے شوہروں کو راہ راست سے بھٹکا دیا ہوگا۔ جانتی تو ہو تم مرد ذات کو رنگ برنگ تتلیاں اچھی لگتی ہیں رنگ اچھے لگتے ہیں اگر یہ رنگ اسے گھر میں نظر نہ آئیں تو واقعی اس کی عقل پر پردا پڑتے دیر نہیں لگتی بہر حال

مجھے ابونے اپنی جائیداد سے عاق کر دیا ہے ان کے جیتے جی میں اس گھر میں قدم بھی نہیں رکھ سکتا۔ یہ میری سزا ہے عینا! ساری عمر اس معذوری کے ساتھ کاٹنا میری سزا ہے کیونکہ میں نے تم جیسی اچھی لڑکی کا دل دکھایا ہے تمہیں وہ درد دیا ہے جس کی افیت کبھی کم نہیں ہو سکتی۔ میں چاہتا تو تمہارے حقوق ادا کر کے بھی یہ سب کر سکتا تھا مگر میں نے کہا ناں میری عقل پر پردا پڑ گیا تھا۔ اپنی بربادی اور تباہی تک پتا ہی نہیں چلا کہ میں کیا کر رہا ہوں۔“ اب اس کی آنکھیں اور لہجہ بھرا یا تھا خود عینا کی آنکھوں سے ٹوٹ ٹوٹ کر آنسو نیچے گرتے رہے۔

”میں جارہا ہوں عینا! ابھی تیس منٹ کے بعد میری فلائٹ ہے کہاں جارہا ہوں نہیں جانتا مگر اتنا ضرور جانتا ہوں کہ اب کبھی پلٹ کر اس دیس میں نہیں آنا“ کبھی بھی نہیں مگر میں جہاں بھی رہوں گا اپنے گھر والوں کی یاد کو سینے سے لگائے ان کی ہر لمحہ خبر گیری رکھوں گا۔ تم امی اور باقی سب سے کہنا مجھے معاف کر دیں میں نے واقعی صرف اپنی ذات کی خوشی کے لیے ان سب کا بہت دل دکھایا ہے۔“ اب اس کی آنکھیں سرخ ہونا شروع ہو گئی تھیں۔

عینا کا دل گہرے پاتال میں ڈوبتا چلا گیا کچھ لمحوں کی خاموشی کے بعد اس نے کوٹ کی جیب سے ایک لفافہ نکالا تھا اور میز پر رکھ دیا تھا۔
 ”یہ میرے پاس تمہاری امانت ہے میرے خیال میں خود اذیتی کی سولی چڑھ کر اس سے زیادہ میں تمہیں اور کچھ نہیں دے سکتا تھا۔“
 اس کا بوجھل گلبیہر لہجہ اب ٹوٹ رہا تھا اس لمحے اس کا شدت سے دل چاہ رہا تھا کہ وہ سامنے پتھر ہوئی بیٹھی اس لڑکی کو زور سے اپنی بانہوں میں بھینچ کر آخری بار چوم لے مگر..... اب اس کے پاس ایسا کوئی حق نہیں تھا عینا پتھر ہوئی بیٹھی رہی اسے پتا ہی نہ چل سکا کہ کب وہ آنکھوں میں ضبط کی شدت کی پیاس لیے وہاں سے اٹھ کر چلا گیا تھا۔

وہ گھر واپس آئی تو ہر طرف سناٹا تھا بالکل ویسا ہی سناٹا جیسے اس کے اندر اترتا تھا کسی روبوٹ کی مانند چپ چاپ چلتی وہ اوپر اپنے کمرے میں آئی تھی اور پھر بیڈ کے سائیڈ سے خواب آدر گولیوں کی بوتل اٹھا کر تین چار گولیاں ہتھیلی پر رکھ کر ایک گلاس پانی کے ساتھ اکٹھی پھانک لیں کسی کی دنیا اجڑ جائے تو وہ ہوش و حواس سے بیگانہ ہو جاتا ہے وہ بھی ہو گئی تھی۔
 اعظم صاحب کے پورشن میں اس وقت مرینہ بیگم جو احسن اور ان کی بھانجی کو پروٹوکول مل رہا تھا سب وہیں اکٹھے ہوئے تھے کسی کو خبر ہی نہیں ہوئی تھی اور عینا کی دنیا لٹ گئی تھی۔



یہی وہ موڑ ہے جاناں
 جہاں آ کر ہمیشہ قافلے ٹوٹے ہوئے دیکھے
 یقین مٹتے ہوئے دیکھے
 یہی وہ موڑ ہے جاناں جہاں ہم کو بچھڑنا ہے
 بظاہر مسکرا کر خوش نظر آ کر یہ کہنا ہے
 کہ جو جاتا ہوا پل ہے کبھی واپس نہیں آتا
 نئی منزل نئی چاہت تمہاری منتظر ہوگی
 اب اگلے موڑ پر تم کو کسی سے پیار کرنا ہے
 یہی ہر بار کرنا ہے
 سنو جاناں.....

یہاں پر معجزے ہوتے تو ہیں لیکن کتابوں میں
 اور ان بے درد خوابوں میں
 چلو اس بے حسی کو چھوڑ دو

تو کیا کہہ رہا تھا میں؟

ہاں.....

یہی وہ موڑ ہے جاناں

جہاں ہم کو کچھڑنا ہے

یہ شہر دل اجڑنا ہے



شام ڈھل رہی تھی دن بھر شدید گرمی کے بعد کرنوں کی تمازت بکھیرتا سورج، تھکا ماندہ سائفتھ کے اس پار غروب ہونے کی تیاری کر رہا تھا۔
قطعی بوجھل اعصاب کے ساتھ جس وقت وہ گھر میں داخل ہوئی سامنے لان میں بکھرے خشک پتے جیسے اسے اپنی بے بسی و بے کلی کا مذاق اڑاتے محسوس ہو رہے تھے۔ چند گھنٹوں پہلے اسی گھر سے نکلتے ہوئے وہ کتنی خوش تھی مگر اب چند گھنٹوں کے بعد اس کے قدموں نے جیسے اس کا ساتھ دینے سے انکار کر دیا تھا۔

واپسی کا سفر ہمیشہ تھکا دیتا ہے اور وہ بھی تھک گئی تھی۔ لان میں بکھرے خشک پتوں کو بے نیازی سے پاؤں تلے روندتے ہوئے جس وقت وہ اپنے کمرے میں آئی اس کا ایک ایک عضو دکھ رہا تھا۔ ملازمہ نے اسے دیکھا اور کھانے کا پوچھا تھا مگر وہ بناء کوئی جواب دیئے خاموشی سے اپنے کمرے میں چلی آئی تھی۔ جہاں پھیلی وحشت اور ویرانی کسی طور اس کے دل سے کم نہیں تھی۔

کپکپاتے ہاتھوں سے دروازہ لاک کرنے کے بعد وہ بیڈ پر آ کر بیٹھی تھی اور اس نے پرس سے وہ لفافہ نکالا تھا جو ریان آخری تحفے کے طور پر اسے دے گیا تھا۔ اس کے خدشے کے عین مطابق وہ ”طلاق نامہ“ تھا۔ زندگی کے سفر میں اس کی اور ریان ملک کی جدائی کا آخری ثبوت تھا، اک ایسا آخری موڑ تھا جہاں دونوں کی منزلیں ہمیشہ ہمیشہ کے لیے جدا ہو گئی تھیں۔

ایک پاؤں بیڈ سے نیچے لٹکائے دوسرا پاؤں بیڈ کے اوپر ہی موڑے بیٹھی وہ جیسے اس لمحے پتھر کی ہو رہی تھی۔ وقت نے اسے برباد کر دیا تھا اور وہ شخص جو بد قسمتی سے اس کا ہمسفر تھا اس نے اس سے اپنا پیار اور اپنی اولاد تو چھینی ہی تھی اپنا نام بھی چھین لیا تھا۔ عینا کو لگا جیسے اس کی شریانیں پھٹ جائیں گی۔

اس کے گھر والے اس وقت اعظم ملک صاحب کے پورشن کی طرف گئے ہوئے تھے جہاں پچیس سال کے بعد مرینہ بیگم کے شوہر کی خاطر میں ہو رہی تھیں اور ان کا بیٹا معید بہت دیر تک اس کا انتظار کرنے کے بعد بالآخر اپنے کسی کام سے گھر سے نکل گیا تھا۔

عینا کا دل چاہا وہ اپنی بربادی اور اپنے معصوم بچے کی ناگہانی موت پر بین کرے، بچوں کی طرح بلک بلک کر روئے مگر..... وہ ایک آہ تک نہیں بھر سکی تھی۔ اس کی آنکھیں جیسے کسی دوزخ کی طرح جل رہی تھیں، سامنے دیوار پر لگے وال کلاک نے رات کا ایک بجایا تھا جب بے حد بے بس ہو کر اس نے ہتھیلی پر نیند کی چند گولیاں رکھیں اور ایک گلاس پانی کے ساتھ نگل لیں۔


اس کی زندگی میں وہ پہلی رات تھی جب بناء کسی مجبوری کے اس نے عشاء کی نماز نہیں پڑھی، صبح فجر کی اذان تک اس کا جسم دھک کر انکارہ بن چکا تھا۔

اگلی صبح اس کی آنکھ کھلی تو اس کے کمرے کا لاک ٹوٹا ہوا تھا اور پورے تین گھنٹے ہسپتال میں گزار کر اس کا معدہ واش کروانے کے بعد اس کے گھر والے اسے گھر واپس لے آئے تھے۔ اس وقت بھی سب اس کے گرد جمع تھے۔

شاید اس کی تباہی کی کہانی کسی سے بھی پوشیدہ نہیں رہ سکی تھی تبھی آسیہ بیگم اور شگفتہ بیگم رو رہی تھیں جبکہ قریب ہی متفکر سے کھڑے اعظم ملک صاحب اور معظم ملک صاحب یوں شرمندہ دکھائی دے رہے تھے جیسے وہ اس کے گناہگار ہوں۔

عینا نے صرف ایک سرسری سی نگاہ ان سب پر ڈالنے کے بعد اگلے ہی پل پھر سے پلکیں موند لی تھیں کہ اب اپنی بربادی کے بعد اسے کسی کے بھی دکھ ہمدردی اور پچھتاوے سے کوئی لینا دینا نہیں تھا۔

ہمدردیاں خلوص دل لٹوٹے کے بعد تماشا بہت تسلیاں ہوئے



”معیذ.....“ وارڈروب کھولے وہ پوری طرح سے اپنے لیے ایک بہترین سوٹ کی تلاش میں تھا جب مرینہ بیگم کی پکار پر چونک کر پلٹتے ہوئے اس نے انہیں دیکھا وہ کچھ بے چینی دکھائی دے رہی تھیں، معیذ نے وارڈروب کے پٹ فوراً بند کر دیئے۔

”جی امی.....“

”مصرف تو نہیں ہو؟“

”نہیں امی، کیوں خیریت؟“

”ہوں! خیریت ہی ہے، کچھ بات کرنی تھی تم سے۔“

”حکم کریں۔“

”نئی ایسے نہیں، تم ادھر صوفے پر آ کر بیٹھو سکون سے۔“ کہنے کے ساتھ ہی وہ اس کا ہاتھ پکڑ کر اسے صوفے کی طرف کھینچ لائی تھیں۔ گرے ڈریس پینٹ پر بلیک چیک دار شرٹ جس کے بازو اس نے کہنیوں تک فولڈ کیے ہوئے تھے اور کلائی پر بندھی نفیس سی رسٹ وائچ بے حد بھلی لگ رہی تھی۔ بے شک وہ اس وقت رف سے حلے میں بھی بے حد ہینڈسم دکھائی دے رہا تھا۔ کتنی ہی دیر خاموشی سے اس کا جائزہ لینے کے بعد انہوں نے بات شروع کی تھی۔

”فیجا کیسی لڑکی ہے؟“

”بہت اچھی۔“ وہ چونکا تھا مگر پھر بھی مرینہ بیگم کی طرف دیکھتے ہوئے اس نے سکون سے جواب دیا تھا۔

”کیا تم انٹرسٹڈ ہو اس میں؟“ اس بار ان کے سوال پر سنبھل کر بیٹھتے ہوئے وہ جواب دینے کے بجائے انہی سے سوال کر گیا۔

”آپ ایسا کیوں پوچھ رہی ہیں؟“

”جو پوچھ رہی ہوں اس کا جواب دو، کیا تم انٹرسٹڈ ہو اس میں؟“ وہ بہت سنجیدہ دکھائی دے رہی تھیں، معیذ نے آہستہ سے رخ پھیر لیا۔

”نہیں۔“

”سچ کہہ رہے ہو؟“

”ہوں..... میں بھلا اپنی ماں سے جھوٹ کیوں بولوں گا؟“ وہ دیکھ سکتا تھا کہ اس کے جواب پر ایک دم سے مرینہ بیگم کا چہرہ کھل اٹھا تھا، وہ مسکرائی تھیں۔

”میں جانتی تھی میرا بیٹا کبھی مجھ سے کچھ چھپا ہی نہیں سکتا۔“

”آپ کہنا کیا چاہتی ہیں امی؟“

”کچھ نہیں، تم بتاؤ کیا فیجا کے علاوہ تم کسی اور لڑکی میں انٹرسٹڈ ہو؟“

”اُف..... آج کیوں آپ میری پسندنا پسند کا کھاتہ کھول کر بیٹھ گئی ہیں امی؟“ وہ جھنجھلایا تھا مگر مرینہ بیگم نے پروا نہیں کی۔

”بتاؤ معیذ! کیا تم کسی اور لڑکی میں انٹرسٹڈ ہو؟“

”ہاں۔“ اس بار ان کے سوال پر فوراً جواب دیتے ہوئے وہ اٹھ کھڑا ہوا تھا، مرینہ بیگم کے اندر جیسے چھن سے کچھ ٹوٹ گیا۔

”کون ہے وہ لڑکی؟“

”پتا نہیں، کئی سال ہوئے کوئی رابطہ نہیں۔“ لب بھینچتے ہوئے بمشکل اس نے جواب دیا تھا۔

”کیا مطلب؟“ وہ چونکی تھیں، معیذ کے اندر اضطراب بکھرنے لگا۔

”امی پلیز کیا ہم کسی اور ٹاپک پر بات کر سکتے ہیں؟“

”ہاں۔“ ایک نظر اس کے چہرے کی طرف دیکھتے ہوئے انہوں نے بھی آہستہ سے رخ پھیرا تھا۔

”میں اور تمہارے ابو چاہتے ہیں کہ اب تم بھی شادی کر لو۔“

”اچھا..... خیال تو بہت نیک ہے مگر سوری میں ابھی اپنی ہاؤس جاب میں بہت مصروف ہوں۔“ ذرا سا مسکراتے ہوئے اس نے پینٹ کی

پاکٹس میں دونوں ہاتھ چھپائے تھے مرینہ بیگم اسے دیکھ کر رہ گئیں۔

”یہ کوئی ایسی مصروفیت نہیں ہے کہ تم شادی نہ کر سکو۔“

”امی پلیز کیا ہو گیا ہے آپ کو؟ ابھی ہم عازرہ کی شادی انجوائے کرنے آئے ہیں اور آپ میرے پیچھے پڑ گئی ہیں۔“

”ماں ہوں تمہاری میرا دل بھی چاہتا ہے اپنے اکلوتے بیٹے کی خوشیاں دیکھنے کا۔“

”مگر میں ابھی شادی نہیں کرنا چاہتا امی پلیز۔“

”وہی تو میں جاننا چاہتی ہوں کہ تم شادی کیوں نہیں کرنا چاہتے۔“

”بس میرا موڈ نہیں ہے۔“

”شادی موڈ دیکھ کر نہیں کی جاتی، تم ہمیں اس لڑکی کا نام پتا بتاؤ، میں اور تمہارے پاپا عازرہ کی شادی سے فارغ ہوتے ہی اس کے گھر چلے

جائیں گے۔“ جس انداز میں انہوں نے کہا تھا معید کھل کر ہنس پڑا تھا۔

”اچھا جی؟“

”ہوں۔“

”ایم سوری امی وہ لڑکی پاکستان میں نہیں رہتی ویسے بھی اس کے ماں باپ نہیں مانیں گے کیونکہ میں اس لڑکی سے پیار کرتا ہوں وہ مجھ سے

پیار نہیں کرتی۔“

”یہ کیا بات ہوئی؟“

”بس چھوڑیں آپ اس بات کو، کل عازرہ کی مہندی ہے اور مجھے ابھی بہت ضروری کام سے ایک دوست کی طرف جانا ہے واپسی پر بات ہوگی

انشاء اللہ۔“

”معید.....“ وہ بہت عجلت میں تھا مگر مرینہ بیگم نے پکار لیا۔

”جی امی۔“ واش روم کی طرف جاتے جاتے وہ پھر پلٹا تھا، ابھی وہ بولی تھیں۔

”عینا کی طبیعت ٹھیک نہیں ہے مگر وہ کسی کے ساتھ بھی بات نہیں کر رہی ہے، میں چاہتی ہوں تم اسے ہسپتال لے جاؤ شاید وہ تمہارے ساتھ چلی

جائے۔“

”کیوں کیا ہوا اسے؟“

رات وہ بہت لیٹ آیا تھا اور آتے ہی کمرے میں گھس کر سو گیا تھا تبھی اسے کسی بات کی خبر نہیں تھی۔ مرینہ بیگم ابھی سیدھی عینا کے کمرے سے

آ رہی تھیں جہاں وہ شدید بخار کی لپیٹ میں نڈھال کسی سے بات کرنے کو تیار نہیں تھی۔ رات سبھی لیٹ سوئے تھے کسی کو بھی اس کا دھیان نہیں آیا تھا

مگر صبح نماز کے وقت بھی جب وہ کمرے سے باہر نہیں نکلی تو سب سے پہلے اس کی فکر کرنے والی مرینہ بیگم ہی تھیں انہوں نے ہی سب سے پہلے

اس کا دروازہ بجایا تھا اور پھر سب کے جاگ جانے کے بعد ملازم کو ہدایت کر کے اس کے کمرے کا لاک تڑوانے والی بھی وہی تھیں۔ شروع دن سے

ہی انہیں عازرہ کی نسبت عینا سے بہت پیار تھا، تبھی وہ اس کے لیے بے چین تھیں اس وقت بھی معید کے سوال پر ان کی آنکھوں میں آنسو بھر آئے

تھے۔ معید کا دل بہت زور سے دھڑکا تھا۔

”امی..... سب ٹھیک تو ہے ناں؟“

”نہیں! کچھ بھی ٹھیک نہیں ہے معید! کچھ بھی ٹھیک نہیں ہے۔“
 ”کیا مطلب؟“ وہ پریشان ہوا تھا، مرینہ بیگم کے آنسو اور تیزی سے بہنے لگے۔
 ”وہ بہت تکلیف میں ہے معید! ریان نے اسے طلاق دے دی ہے۔“
 ”وہاٹ.....؟“ وہ جیسے پورا ہل کر رہ گیا تھا۔ ”مگر کیوں؟“

”کسی اور کو پسند کرتا ہے ریان! اسی کے کہنے میں آ کر طلاق بھی دے دی اور بچہ بھی چھین کے لے گیا اس سے۔ تم دیکھو تو سہی ایک ہی رات میں کیا حالت بنالی ہے اس نے اپنی۔“ مرینہ بیگم کی اطلاع یقیناً بہت تکلیف دہ تھی۔ معید نے بازو پر دھرا سوٹ بیڈ پر پھینکا اور اگلے ہی پل کمرے سے نکل گیا جو اذیت اس وقت اسے ہوئی تھی مرینہ بیگم اس اذیت سے ابھی آشنا نہیں تھیں۔ وہ سیدھا عینا کے کمرے کی طرف گیا تھا مگر اندر سے اس کے رونے کی آواز آ رہی تھی تبھی فنا ہوتے دل کے ساتھ وہ وہیں سے پلٹا تھا اور پھر تیز تیز قدم اٹھاتے ہوئے گھر سے نکل گیا کہ اس وقت اعصاب کو لگنے والا دھچکا بہت گہرا تھا۔



رات بھر بارش بری تھی اور معید اس رات رات بھر گھر سے باہر رہا تھا۔ مرینہ بیگم اور جواد صاحب دونوں ہی اس کے لیے بہت پریشان رہے تھے، ازہان نے اس کے سب دوستوں کو کال کر کے بھی پتا کر لیا تھا مگر وہ کہیں بھی نہیں تھا۔
 صبح کی اذان کے بعد جس وقت وہ گھر میں داخل ہوا اس کی آنکھوں سے جیسے لہو ٹپک رہا تھا۔ مرینہ بیگم جو ابھی نماز سے فارغ ہوئی تھیں۔ اس کی گاڑی کا ہارن سنتے ہی فوراً لان کی طرف بھاگی تھیں۔
 ”معید.....“ وہ گاڑی سے نکل رہا تھا جب انہوں نے اسے پکارا تھا۔
 ”جی امی۔“

”کہاں چلے گئے تھے کل تمہیں پتا ہے میں اور تمہارے ابو پوری رات ایک پل کے لیے بھی نہیں سوئے۔“
 ”ایم سوری میں دوست کی طرف نکل گیا تھا۔“

”کس دوست کی طرف؟ تمہارے سارے دوستوں کو ازہان نے کال کی تھی۔“
 ”ازہان کو میرے سارے دوستوں کا نہیں پتا امی۔“ گاڑی کو لاک کرتے ہوئے وہ انہیں بہت مضطرب دکھائی دیا تھا وہ اسے دیکھتی رہ گئیں۔
 ”تمہاری طبیعت تو ٹھیک ہے نا معید؟“

”جی ٹھیک ہے، طبیعت کو کیا ہونا ہے؟“ اس بار نظریں چراتے ہوئے وہ پھیکا سا مسکرایا تھا، مرینہ بیگم ایک قدم مزید آگے بڑھا آئیں۔
 ”طبیعت ٹھیک ہے تو آنکھیں کیوں سرخ ہو رہی ہیں تمہاری؟“

”رات بھر جاگ کر مووی دیکھتے رہے ہیں امی! پلیز آپ پریشان نہ ہوں عینا کی طبیعت کیسی ہے اب؟“
 ”ٹھیک ہے۔“ الجھن بھری نگاہوں سے اسے دیکھتے ہوئے وہ بس یہی کہہ سکی تھیں۔

”چلیں ٹھیک ہے آپ نماز پڑھ لیں میں اب تھوڑی دیر سوؤں گا رات میں پھر مصروف رہنا ہے۔“

”ٹھیک ہے۔“ ان کے اثبات میں سر ہلاتے ہی وہ فوراً لمبے لمبے ڈگ بھرتا لان سے اپنے کمرے کی طرف بڑھ گیا تھا۔ ادھر ازہان کی آنکھ کھلی تو فیجا نماز فجر کی ادائیگی کے بعد دونوں بازو گھٹنوں کے گرد لپیٹ لائے کی سیڑھیوں پر اداس بیٹھی تھی۔ وہ کتنی ہی دیر بیڈ سے اتر کر کھڑکی میں کھڑا اسے یوں سب سے بے نیاز اداس بیٹھے ہوئے دیکھتا رہا تھا۔ تقریباً گیارہ بجے کے بعد معید کی آنکھ کھلی تو وہ اس کے کمرے میں چلا آیا۔

”کہاں تھے ساری رات تمہیں پتا ہے تمہاری وجہ سے سب کتنے پریشان رہے ہیں؟“

”ہوں پتا ہے۔“ ایک آنکھ کھول کر اسے دیکھتے ہوئے اس نے پھر کروٹ بدل لی تھی وہ جل کر رہ گیا۔

”سالے پتا تھا تو کیوں تنگ کیا؟“

”سالانہ میں تمہارا نہ ہو سکتا ہوں، خدارہ ہندی فلمیں کم دیکھا کرو۔“

”چلو ٹھیک ہے، کم دیکھ لوں گا۔ تم بتاؤ کہاں تھے ساری رات؟“

”کہیں نہیں، یونہی سڑکوں پر خاک چھانتا پھر رہا تھا۔“

”مگر کیوں؟ اب تو پچھو اور پھوپھو پھال گئے ہیں اب کیا ٹینشن ہے تمہاری؟“

”بہت ٹینشن ہیں ابھی بھی، تم بتاؤ قبر کے فرشتوں کی طرح صبح ہی صبح حساب کتاب لینے کے لیے کیوں نازل ہو گئے ہو؟“ اب وہ سیدھا ہوا

مگر اب بھی تکیہ اس کے بازوؤں میں دبا تھا۔ ازہان اس کے برابر میں نیم دراز ہو گیا۔

”تیرا حساب کتاب کلیئر ہے، تجھ سے کیا حساب کتاب کرنا، بس اطلاع دینے آیا تھا تجھے کہ آج عازہ کی مہندی ہے اور گھر میں مہمان آنے

شروع ہو گئے ہیں مگر تم ابھی تک بے شرمیوں کی طرح کمرے میں گھسے پڑے ہو، وہاں ابو اور چاچو پھوپھو جی سے تمہارا پوچھ پوچھ کر تھک گئے ہیں۔“

”اچھا؟“

”ہوں، ایک اور بات بھی پوچھنی تھی۔“

”پوچھو.....“

”فیجا کیسی لڑکی ہے؟“

”کیوں؟ تم یہ کیوں پوچھ رہے ہو؟“

”یار پلیز، کبھی تو سوال پر سوال کیے بغیر جواب دے دیا کرو۔“

”او کے اچھی لڑکی ہے بلکہ بہت اچھی لڑکی ہے۔“

”کیا تم انٹر سٹڈ ہو اس میں؟“

”تم سے کہا ہے اس نے؟“

”نہیں ویسے ہی پوچھ رہا ہوں۔“

”بات کیا ہے؟“

”بات بھی بتا دوں گا پہلے تم کلیئر کرو، کیا تم اس میں انٹر سٹڈ ہو؟“

”نہیں، میری بہن ہے وہ۔“

”واقعی.....؟“ مرینہ بیگم کی طرح ازہان کا چہرہ بھی خوشی سے کھل اٹھا تھا۔ وہ بے حد حیران رہ گیا۔

”ہوں واقعی اب تم بتاؤ کل سے سب فرد افراد مجھ سے یہ سوال کیوں کر رہے ہیں؟“

”وہاٹ..... اور کس نے پوچھا ہے؟“

”امی بھی پوچھ رہی تھیں کل شام۔“

”اوہ شاید میری طرح ان کے دل میں بھی کچھ ہو۔“

”تمہارے دل میں کیا ہو؟“

”مجھے وہ اچھی لگتی ہے معید! شادی کرنا چاہتا ہوں میں اس سے۔“

”بکو اس تو نہیں کر رہے؟“

”نہیں یار سچ کہہ رہا ہوں۔“

”ہوں..... پھر تو اچھی بات ہے مگر وہ نہیں مانگے گی۔“

”کیوں؟“ ایک دم سے اس کا چہرہ بجھا تھا۔

”بس ایک بار دل ٹوٹا ہے اس کا بار بار اعتبار نہیں کرے گی وہ۔“

”کس نے دل توڑا ہے اس کا؟“

”پتا نہیں شاید اس کی دوست کا کوئی بھائی تھا شادی بھی طے ہو گئی تھی مگر عین برأت والے روز اسے پتا چلا کہ وہ تو پہلے سے شادی شدہ تھا اور اس کے تین بچے بھی تھے جبکہ پہلی شادی بھی لومیرج تھی اس کی۔“

”اوہ.....“ وہ افسردہ ہوا تھا معید بستر سے نکل آیا۔

”چلو اب تم تھوڑا انتظار کرو میں شاور لے کر آتا ہوں۔“

اسے بیڈ پر نیم دراز چھوڑ کر وہ اپنے کپڑے اٹھا تاواش روم میں گھس گیا تھا تقریباً پندرہ منٹ کے بعد وہ شاور لے کر واش روم سے نکلا تو ازہان وہاں نہیں تھا اس نے ایک نظر بے ترتیب کمرے پر ڈالی پھر انگلیوں سے بال سنوارتا کمرے سے باہر نکل آیا جہاں ہال میں مرینہ بیگم جیسے اسی کے انتظار میں بیٹھی تھیں۔

”اٹھ گئے معید؟“ اسے دیکھ کر وہ فوراً اٹھتے ہوئے اس کے قریب آئی تھیں۔ معید نے دونوں ہاتھ پینٹ کی پاکٹس میں گھسالیے۔

”جی امی! السلام علیکم!“

”وعلیکم السلام! اب کیسی طبیعت ہے تمہاری؟“

”ٹھیک ہوں امی مجھے کیا ہونا ہے پلیز آپ پریشان نہ ہوں۔“

”کیسے پریشان نہ ہوں ماں ہوں میں تمہاری ساری رات ایک پل کے لیے بھی تمہاری وجہ سے نہیں سو سکی میں مگر تمہیں کیا تم نے پہلے کب میری پروا کی ہے جواب کرو گے۔“

”امی پلیز کیا ہو گیا ہے آپ کو؟ ایسا تو مت کہیں۔“

”کیوں نہ کہوں تمہیں کچھ اندازہ ہے کہ کل تمہاری وجہ سے میں نے اور تمہارے پاپا نے کتنی تکلیف اٹھائی ہے، کتنی شرمندگی کا سامنا کیا ہے یہاں سب کی جان پر بنی تھی اور تم وہاں مزے سے دوست کے ساتھ مووی دیکھتے رہے ایک پل کے لیے بھی تمہیں ہماری پریشانی کا خیال نہیں آیا۔“

”ایم سوری اب چھوڑ دیں اس بات کو پلیز۔“

اس کی آنکھیں اب بھی سرخ تھیں جبکہ چہرہ سستا ہوا دکھائی دے رہا تھا جیسے وہ ساری رات جاگ کر بہت بے چین رہا ہو تبھی وہ اسے زبردستی ناشتے کی میز کی طرف کھینچ لائی تھیں۔

”ابو کہاں ہیں؟ کیا ابھی تک سو رہے ہیں؟“

”نہیں تمہارے ماموں کے ساتھ کسی کام سے باہر گئے ہیں مجھ سے کہہ رہے تھے تمہیں اٹھا دوں مگر میں نے بتا دیا کہ رات بھر تم اپنے کسی دوست کے ساتھ جاگ کر کام میں مصروف رہے ہو اسی لیے اٹھانا مناسب نہیں۔“ وہ اسے چائے ڈال کر دیتے ہوئے تفصیل بتا رہی تھیں معید نے کل کا اخبار دوبارہ ٹیبل پر رکھ دیا۔

”اوہ امی آپ بھی نہ بس میں جاگ ہی رہا تھا اٹھا لیتیں۔“

”بس چپ کرو تم رات عینا کی طبیعت بہت خراب ہو گئی تھی بخار اتر ہی نہیں رہا تھا اوپر سے اس نے گولیاں بھی زیادہ کھالی تھیں بڑی مشکل سے جان بچی ہے سچ پوچھو تو میرا دل اسے دیکھ کر بہت کٹتا ہے۔“

”اب کیسی طبیعت ہے اس کی؟“ بے چینی سے پہلو بدلتے ہوئے اس نے لب بھینچے تھے مرینہ بیگم اس کے سامنے ہی ٹک گئیں۔

”کیسی طبیعت ہونی ہے کل سے نہ آنکھیں کھول رہی ہے نہ کچھ کھاپی رہی ہے نہ ہی کسی سے بات کر رہی ہے۔ سب اسے لے کر بہت پریشان ہیں مگر ستم ظریفی دیکھو کہ کوئی بھی اس موقع پر اس کا درد نہیں بٹا سکتا بھائی صاحب نہیں چاہتے کہ کسی بھی رشتہ دار یا عازمہ کے سسرال والوں

کو عینا کی بربادی کا پتا چلے وہ جلد از جلد عازرہ کی شادی کے فرض سے سبکدوش ہونا چاہتے ہیں اور مزید اب اس معاملے میں کوئی بھی رکاوٹ برداشت نہیں کر سکتے اسی لیے عینا کی دلجوئی کرنے کی بجائے سب شادی کی تیاریوں میں لگے ہیں۔

”یہ تو ظلم ہے امی! اس لڑکی پر قیامت ٹوٹ گئی اور کسی کے پاس اس کے آنسو پونچھنے کا بھی وقت نہیں؟“ معید کو دکھ ہوا تھا، مرینہ بیگم نے نظریں چرائیں۔

”سب مجبور ہیں معید! عازرہ کی شادی ہم سب کے لیے بہت بڑا مسئلہ بنی ہوئی ہے، ایسے میں اگر کسی کو عینا کی بربادی کا پتا چلے گا تو پتا نہیں کیسی کیسی باتیں بنیں گی، سب ہمارے گھر پر انگلیاں اٹھائیں گے اسی لیے بھائی صاحب مصلحتاً اس بات کو چھپا رہے ہیں۔“

”ٹھیک ہے، میں دیکھتا ہوں اسے۔“ فوراً چائے کا کپ ٹیبل پر رکھتے ہوئے وہ اٹھ کھڑا ہوا تھا۔

عینا بیڈ پر چت لیٹے چھت گھور رہی تھی جبکہ اس کا چہرہ بخار کی حدت سے متمار ہا تھا، معید ہلکی سی دستک کے بعد اس کے کمرے میں چلا آیا۔

”السلام علیکم!“ اس کا حال دیکھ کر اس کا دل کٹا تھا مگر اس نے چہرے پر زبردستی مسکان سجالی تھی۔ عینا اسے قریب پا کر جلدی سے اٹھ بیٹھی۔

”وعلیکم السلام۔“

”کیسی ہو؟ میں نے سنا ہے کہ تم نے کل رات خودکشی کی کوشش کی تھی؟“ کرسی گھسیٹ کر وہ اس کے بیڈ کے قریب لے آیا تھا۔ عینا نے گھٹنوں میں منہ چھپالیا۔

”ایسی کوئی بات نہیں، زندگی اتنی آسانی سے میرا پیچھا چھوڑنے والی نہیں ہے۔“ قدرے تلخی سے کہتے ہوئے اس کا لہجہ بھرا گیا تھا، معید کا دل ڈوب کر ابھرا۔

”تم زندگی سے پیچھا کیوں چھڑانا چاہتی ہو؟“

”پتا نہیں۔“ اب وہ رو رہی تھی، معید کے دل کو کچھ ہونے لگتا۔

”عینا.....“ عجیب یاسیت سے اس نے اسے پکارا تھا مگر عینا نے جواب نہیں دیا۔

”عینا تم اتنی کمزور تو کبھی نہیں تھیں، مجھے ہمیشہ تمہاری بہادری پر فخر رہا ہے، تمہیں یاد ہے بچپن میں ایک بار جب تم میرے ساتھ سائیکل پر بیٹھی تھیں اور میں نے تمہیں شرارت سے گرا دیا تھا تب تمہیں کتنی چوٹ لگی تھی مگر تم نے کوئی واویلا نہیں کیا تھا۔ تم خاموشی سے اپنا بہتا ہوا خون دیکھتی رہی تھیں۔“

”اسی خاموشی کی تو سزا مل رہی ہے اب۔“

”ایسا نہیں کہتے عینا! اللہ کی رحمت سے کبھی مایوس نہیں ہوتے، وہ اپنے پیاروں کو آزمائش کی بھیٹی میں ڈال کر کندن ضرور بناتا ہے، مگر انہیں کبھی بے آسرا نہیں چھوڑتا، خیر میں یہاں تمہیں کوئی لیکچر دینے نہیں آیا بلکہ تمہاری طبیعت معلوم کرنے آیا ہوں، دکھاؤ بخار کیسا ہے اب؟“ اپنائیت سے کہنے کے بعد ہی اس نے اٹھ کر عینا کی پیشانی پر ہاتھ رکھ دیا تھا جو آگ کی طرح جل رہی تھی۔

”اوہ تمہیں تو اب بھی بہت تیز بخار ہے، پتا نہیں ہوش کیسے سلامت ہیں تمہارے، بہر حال میں دوا بھجواتا ہوں، وہ کھالینا اور فیجا کو کہتا ہوں وہ تمہاری پیشانی پر ٹھنڈے پانی کی پٹی رکھ دے گی۔ اصل میں شادی والا گھر ہے سب ہی اپنی اپنی جگہ مختلف کاموں میں پھنسے ہوئے ہیں تم مائنڈ مت کرنا پلیز۔“ وہ اسے تسلی دے رہا تھا، عینا کی آنکھیں آنسوؤں سے بھر آئیں۔

”مجھے کسی سے کوئی گلہ نہیں شاید یہی سب میری تقدیر میں لکھا تھا کہ میری تعلیم ادھوری چھڑوا کر میری مرضی کے خلاف زبردستی میری شادی کر دی اور پھر میرا شوہر مجھے صرف اس لیے ٹھکرا کر چلا گیا ہے کہ میں ایک گھریلو لڑکی کیوں ہوں۔ دنیا کی دوسری ماڈرن لڑکیوں کی طرح فیشن کیوں نہیں کرتی؟ میرے ایک سال کے معصوم بچے کو مجھ سے چھین کر صرف اس لیے موت کے حوالے کر دیا کہ اس کے باپ کو اس کے دادا نے اپنی جائیداد سے عاق کر دیا؟ آپ جائیں یہاں سے مجھے کسی کی ہمدردیوں کی ضرورت نہیں ہے۔“ اب وہ رو پڑی تھی معید جیسے شاکڈرہ گیا۔

”کیا کہہ رہی ہو عینا! ایسا کیسے ہو سکتا ہے؟“

”ایسا ہی ہوا ہے کوئی نہیں جانتا میں کس قیامت سے گزری ہوں، ریان نے ایکسیڈنٹ میں میرا بچہ گنوا دیا اور اپنی ٹانگیں بھی۔ اسی لیے اس نے مجھے آزاد کر دیا مگر تایا اب اس سے پہلے ہی اسے اپنی جائیداد اور اس گھر سے عاق کر چکے ہیں وہ زندگی میں کبھی اس گھر میں قدم نہیں رکھ سکتا کبھی بھی نہیں۔“ اس بار وہ معید کا ہاتھ تھام کر اس پر اپنا سر ٹکاتے ہوئے روئی تھی۔

معید کے اندر آتش فشاں سے پھٹتے رہے، اس کا ہاتھ عینا کے آنسوؤں سے بھیگ چکا تھا مگر اس نے اسے رونے دیا۔ کچھ درد ایسے ہوتے ہیں جن کا آنسوؤں کے ذریعے باہر نکل جانا ہی بہتر ہوتا ہے نہیں تو وہ اندر ہی اندر گھاؤ بن کر بدن کو چاٹ جاتے ہیں۔

زندگی میں دوسری بار وہ شدید تکلیف سے گزر رہا تھا اس سے پہلے یہ تکلیف اسے اس وقت محسوس ہوئی تھی جب اس نے اپنی تعلیم کے دوران پاکستان فون کرنے پر مرینہ بیگم سے عینا کی اچانک شادی کا سنا تھا۔ روح جسم سے کیسے نکلتی ہے کوئی اس وقت اس سے پوچھتا پورے ایک ہفتے وہ بستر سے اٹھ نہیں سکا تھا اور اب ایک مرتبہ پھر اس کا دل اس کے مقابل آکھڑا ہوا تھا۔

کل عازہ کی مہندی تھی اور اس کا دل چاہ رہا تھا وہ کہیں چلا جائے۔ کسی ایسی دنیا میں جہاں کسی دکھ اور بے سکونی کا نام تک نہ ہو مگر یہ بھی اس کے اختیار میں نہیں تھا۔ اس رات بہت دنوں کے بعد پھر اس نے کمر بند کر کے بہت زیادہ اسموکنگ کی تھی۔



سنو.....

اگر میں یہ کہوں تم سے
کہ تم بننا مکمل ہوں
تو کیا تکمیل ممکن ہے؟

مہندی کا فنکشن اپنے عروج پر تھا، سب گہما گہمی میں مشغول تھا، پیلے سوٹ میں ملبوس، سرسوں کے مرجھائے ہوئے پھول کی مانند سر جھکائے بیٹھی عازہ یوں دکھائی دے رہی تھی جیسے اسے عمر قید کی سزا سنائی جا رہی ہو جبکہ اس کے پہلو میں بیٹھا زعیم خوب ہنس رہا تھا۔

عینا نے صرف ایک نظر سر اٹھا کر ان دونوں کی طرف دیکھا پھر کچن میں چلی آئی۔ اس کی سو جھی ہوئی سرخ آنکھوں سے اس وقت بھی آنسو بہہ رہے تھے جبکہ پورا وجود یوں دہک رہا تھا جیسے انگارہ ہو۔ زعیم کے پہلو میں بیٹھے معید نے کن اکھیوں سے اس کی طرف دیکھا تھا اور پھر نظر پھیر لی تھی۔

کچن میں آنے کے بعد عینا نے کئی بار آنکھوں پر ٹھنڈے پانی کے چھپا کے مارے تھے مگر ان آنکھوں کی جلن اور ایک عجیب سی چیھن بدستور قائم رہی تھی۔

گھر کے سبھی افراد چپ چپ سے تھے، کوئی بھی نہیں چاہتا تھا کہ کئی بار ملتوی ہوئی شادی کے اس موقع پر کسی بھی رشتہ دار یا عازہ کے سسرال والوں کو عینا پر ٹوٹی قیامت کا پتا چلے بھی اس نے بھی اپنے آنسو جیسے رگڑ لیے تھے مگر آنکھیں خشک نہیں ہوئی تھیں۔

زعیم کی قیملی بہت خوش دکھائی دے رہی تھی اس نے دل ہی دل میں ٹپکتے آنسوؤں کے ساتھ اپنی بہن کی سچی اور دائمی خوشیوں کے لیے کتنی ہی دعائیں مانگ ڈالیں۔

وہ ابھی برتن دھو کر پلٹ رہی تھی جب معید وہاں چلا آیا، ڈارک گرے شلوار قمیص میں ملبوس اس کی شاندار شخصیت بے حد چارمنگ دکھائی دے رہی تھی۔ عینا نے اسے دیکھتے ہی جلدی سے رخ پھیرا تھا مبادا وہ اس کی بھیگی ہوئی پلکیں نہ دیکھ لے۔

”عینا.....“

”جی۔“

”چائے مل سکتی ہے ایک کپ؟“

”ہوں میں ابھی بنا رہی ہوں۔“

”طبیعت کیسی ہے اب؟“

”ٹھیک ہے۔“

”مگر مجھے تو ٹھیک نہیں لگ رہی۔“ دونوں بازو سینے پر باندھے وہ دروازے کی ایک پٹ سے ٹیک لگائے کھڑا اسے بہت گہری نگاہوں سے دیکھ رہا تھا۔ عینا کی آنکھیں پھر بھگینے لگیں تھیں وہ قریب آیا تھا۔

”تمہیں پتا ہے اس دنیا کی سب سے اسٹوپڈ لڑکی کون ہے عینا معظم علی۔“ کن اکھیوں سے وہ اس کی طرف دیکھ رہا تھا۔ عینا کی آنکھوں سے آنسو ٹوٹ ٹوٹ کر گرنے لگے عین اسی پل اس نے ہاتھ بڑھا کر اس کے آنسوؤں کو اپنی شفاف انگلیوں کی پوروں پر چن لیا تھا کچھ دیر یونہی یاسیت سے اس کی طرف دیکھنے کے بعد وہ بولا تھا

”ہم دوست ہیں عینا! اتنا پرایا تو نہیں ہوا میں کہ تم اپنے غم بھی مجھ سے شیر نہ کر سکو۔“ وہ شاید گلہ کر رہا تھا عینا نے آہستہ سے رخ پھیر لیا۔

”چلو اوپر ٹیرس پر چل کر بات کرتے ہیں یہاں کھڑے ہو کر کام کرنے کے لیے بہت ملازما ہیں گھر میں۔“

”نہیں میں.....“

”عینا میں تمہاری کوئی بات نہیں سننے والا چلو پلیز۔“ اس سے پہلے کہ وہ کوئی بہانہ کرتی وہ اس کا ہاتھ تھام کر اسے سیڑھیوں کی طرف لے آیا تھا عینا سب سے اوپر والی سیڑھی پر بیٹھ گئی جبکہ وہ اس سے دو سیڑھیاں نیچے بیٹھ گیا تھا۔ کچھ پل خاموشی کی نذر کرنے بعد بالآخر وہ بولا تھا۔

”تمہیں پتا ہے عینا! آج کل کے دور میں سب سے خوش نصیب لڑکی کون ہے؟“

”نہیں شاید وہ لڑکی جسے کسی مرد کا سچا اور مخلص پیار ملے۔“

”نہیں! مرد اپنی زندگی میں بہت سی لڑکیوں سے پیار کرتے ہیں ہر نئی منزل نئی گام پر مگر وہ سب کی عزت نہیں کرتے عینا! بہت کم لڑکیاں ایسی ہوتی ہیں جنہیں مرد چاہنے کے ساتھ ساتھ ان کی عزت بھی کرتے ہیں اور وہی خوش نصیب لڑکیاں ہوتی ہیں مگر ہمارے ہاں کی عورت کا المیہ ہے عینا وہ کسی بھی مرد کے پیار کے لیے اپنا تن من دھن یہاں تک کہ عزت جو کسی بھی عورت کا سب سے قیمتی سرمایہ ہوتی ہے کو داؤ پر لگا دیتی ہیں چاہے وہ پیار محض اک فریب ہی کیوں نہ ہو حالانکہ عورت کی ذات سے اگر عزت کو نکال دیا جائے تو باقی کچھ بھی نہیں رہتا۔ عزت کے سرمائے سے محروم عورت سوائے ایک کھلونے کے اور کوئی حیثیت نہیں رکھتی مگر پھر بھی..... خیر ساری بات تو سمجھ کی ہے ناں اور ہمارے ہاں کی عورت شاید کچھ سمجھنا ہی نہیں چاہتی۔“

جانے وہ اسے کیا سمجھانے کی کوشش کر رہا تھا عینا خاموشی سے اس کے حرکت کرتے لبوں کو دیکھتی رہی تھی تبھی وہ پھر بولا تھا۔

”بہر حال میں نے ماموں سے تمہارے یونیورسٹی میں ایڈمیشن کی بات کر لی ہے ابھی کچھ ٹائم ہے تمہارے پاس بہتر ہوگا اگر تم ذہنی طور پر خود کو اس کے لیے تیار کر لو۔“

”نہیں میں یونیورسٹی نہیں جانا چاہتی۔“

”کیوں؟“

”بس میں اب نہیں پڑھ پاؤں گی۔“

”میں پڑھاؤں گا اور تم پڑھو گی مجھی؟“

”معید پلیز، میرا دل نہیں لگے گا۔“

”لگ جائے گا تم فکر نہ کرو، لڑکیوں کے دل بہت جلدی لگ جاتے ہیں۔“ وہ اس کے فرار کی ساری راہیں مسدود کیے بیٹھا تھا عینا دونوں ہاتھ مسل کر رہ گئی۔

”ایک بات پوچھوں، سچ بتاؤ گی؟“

”ہوں۔“

”بہت پیار کرتی ہو ریان سے؟“ عینا کو امید نہیں تھی کہ وہ اس سے ایسا بھی کوئی سوال کر سکتا ہے تبھی اس کا دل دھڑکا تھا اور پلکیں تیزی سے بھیگی تھیں۔

”نہیں، مگر وہ میرا شوہر تھا میرے بچے کا باپ میں اسے اس طرح سے کھونا نہیں چاہتی تھی۔“
 ”وہ تمہارا نہیں تھا کیونکہ اگر وہ تمہارا ہوتا تو کبھی کسی اور کی زلفوں کا اسیر نہ ہوتا۔“ معید کے چہرے پر ایک ہلکی سی اطمینان کی لہر چھلکی تھی عینا گھٹنوں پر سر ٹکائے سنتی رہی۔
 ”مجھے افسوس ہے عینا مگر حقیقت یہی ہے کہ ریان کو تم سے پیار نہیں تھا۔“
 ”میں جانتی ہوں۔“

”جانتی ہو تو اس کے لیے اپنی زندگی کو مزید برباد مت کرو پلینز۔“
 ”جتنی برباد ہو چکی ہے اس کے بعد اب میرے لیے زندگی میں کچھ نہیں بچا معید۔“
 ”ایسا نہیں کہتے، خیر چلو اب تم ریٹ کرو، میں میڈیسن بچھو رہا ہوں وہ لے لینا۔“ وہ اس کے لیے پریشان ہو رہا تھا عینا آہستہ سے اثبات میں سر ہلاتی فوراً سیڑھیوں سے اٹھ کھڑی ہوئی کہ اس وقت واقعی اسے آرام کی بہت اشد ضرورت تھی۔



مہندی کا فنکشن جاری تھا اور زعیم کے پہلو میں بیٹھی عازنہ کی گردن مسلسل سر جھکائے بیٹھے رہنے سے دکھنے لگی تھی۔
 اس کا دل اس لمحے بہت اذیت محسوس کر رہا تھا جبکہ زعیم کے ملبوس سے اٹھتی دلفریب خوشبو الگ پریشان کیے دے رہی تھی اوپر سے وہ جتنا سمٹ رہی تھی زعیم اتنا ہی پھیل کر اس سے قریب ہونے کی کوشش کر رہا تھا بار بار کبھی اس کے ہاتھ اور کبھی کندھا جیسے ہی اس کے وجود سے ٹچ ہوتے وہ جھنجھلا کر رہ جاتی۔

اس نے ایک دوبار نظر اٹھا کر ادھر ادھر دیکھا تھا مگر کوئی بھی اس وقت وہاں اس کی مدد کے لیے موجود نہیں تھا عجیب بے بسی سے تھی جبکہ سر جیسے درد کی شدت سے پھٹ رہا تھا زعیم اور اس کی ساری فیملی وہیں موجود تھی اور وہ لوگ بے حد خوش دکھائی دے رہے تھے۔ عازنہ کا دل چاہا وہ بچوں کی طرح ہلکے ہلکے کر رونا شروع کر دے تبھی معید وہاں دوبارہ آیا تھا اور عازنہ نے اس کی آواز سنتے ہی بے ساختہ پہلو بدلا تھا کیونکہ معید کے آنے سے صوفے پر اس کے لیے جگہ بناتے ہوئے زعیم پھر اس سے قریب ہو گیا تھا مگر اس بار اس سے برداشت نہ ہوا تو بول اٹھی۔
 ”معید بھائی۔“ اس کی پکار پر معید کے ساتھ ساتھ، زعیم بھی چوڑکا تھا۔
 ”ہوں۔“

”میں تھک گئی ہوں ریٹ کرنا چاہتی ہوں پلینز۔“
 ”اوکے میں آنٹی سے کہتا ہوں تقریب ختم کریں آپ تھوڑا انتظار کریں پلینز۔“ اسے تسلی دیتا وہ فوراً ہی اپنی جگہ سے اٹھ گیا تھا تبھی زعیم نے اس کا ہاتھ اپنی گرفت میں لیا تھا عازنہ کو لگا جیسے اس نے بجلی کی کسی تار کو چھو لیا ہو فوری طور پر اس نے اپنا ہاتھ زعیم کی گرفت سے نکالنے کی کوشش کی تھی مگر دوسری طرف اس کی گرفت مضبوط تھی عازنہ کو اپنا ہاتھ اس کی گرفت میں جکڑا ہوا محسوس ہوا تھا مارے بے بسی کے اس کی آنکھیں بھر آئیں۔
 ”ہاتھ چھوڑیں میرا۔“

”چھڑالو اگر چھڑا سکتی ہو تو میں نے تو چھوڑنے کے لیے نہیں تھا۔“ فوراً ہی اس کا سر دسا جواب بھی موصول ہو گیا تھا وہ ہونٹ کاٹ کر رہ گئی آنسو تھے کما آنکھوں میں چل رہے تھے مگر وہ اس ”پینڈو“ شخص کے سامنے رونا نہیں چاہتی تھی تبھی ضبط سے کام لے رہی تھی۔
 ”آپ اس زور زبردستی سے سوائے نفرت کے اور کچھ حاصل نہیں کر سکتے۔“

”چلو محبت نہ سہی نفرت ہی سہی کچھ تو مل رہا ہے نا آپ سے۔“ وہ بھی ڈھیٹا بن ڈھیٹا تھا وہ خون کے گھونٹ پی کر رہ گئی تھی تبھی مرینہ بیگم وہاں آئی تھیں۔

”زعیم..... بیٹے کھانا لگ گیا ہے آپ کھانا کھا لو عازہ بھی تھک گئی ہوگی تھوڑا آرام کر لے بہت رات ہو گئی ہے۔“
 ”جی آئی۔“ لب دبا کر فرمانبرداری سے کہتے ہوئے اس نے اٹھتے اٹھتے اتنی زور سے عازہ کا ہاتھ دبایا تھا کہ وہ تڑپ کر رہ گئی تھی۔
 ”جنگلی۔“

بنا کسی کی پروا کیے وہ بڑبڑائی تھی اور زعیم سن کر مسکرا دیا تھا عازہ اپنے کمرے میں آئی تو اس کی آنکھوں سے بھل بھل آنسو بہہ رہے تھے۔ نوح نوح کر ہر چیز اتارتے ہوئے اس نے بے پروائی سے ادھر ادھر پھینک دی تھی۔ تھوڑی دیر بعد کمرہ لاک کر کے نیچے قالین پر بیٹھتے ہوئے بیڈ کی پٹی سے ٹیک لگا کر وہ رونا شروع ہوئی تو پھر آنسو سسکیوں میں بدل گئے مگر وہ چپ نہ ہوئی۔
 جانے رات کا کون سا پہر تھا جب وہ شدید پیاس کے ہاتھوں مجبور ہو کر کمرے سے نکلی تھی اور کچن میں چلی آئی تھی جہاں پہلے ہی معید کھڑا اپنے لیے کافی پھینٹ رہا تھا آہٹ کی آواز پر اس نے پلٹ کر عازہ کی طرف دیکھا تھا اور رک گیا تھا۔
 ”عازہ آپ؟“

”جی بھائی، بہت پیاس لگی تھی پانی پینے چلی آئی۔“
 ”ہوں اور کھانا؟“

”سوری کھانے کی بھوک نہیں ہے۔“

”اور کھانے کی بھوک کیوں نہیں ہے؟“

”پتا نہیں۔“ عینا کی طرح وہ بھی مضطرب دکھائی دے رہی تھی۔ وہ گہری سانس بھر کر رہ گیا
 ”اوکے، کافی پیو گی؟“

”ہوں۔“

”چلو بیٹھو یہاں میں بناتا ہوں ابھی ایک اور کپ۔“

کچن میں پڑے کھانے کی چھوٹے ٹیبل کی طرف اشارہ کرتے ہوئے وہ فوراً پلٹ گیا تھا عازہ نڈھال سی وہیں بیٹھ گئی مرینہ بیگم کے کمرے سے ازہان کے قہقہوں کی آوازیں آرہی تھیں اس نے چپ چاپ سرکری کی پشت گاہ سے ٹکا کر آنکھیں بند کر لیں۔
 ”یہ لو کافی، مگر پہلے یہ کچھ بریانی کھا لو، میں نے ابھی گرم کی ہے خالی پیٹ کافی پینا اچھی بات نہیں۔“ کرسی گھسیٹ کر کچھ ہی لمحوں کے بعد اس کے مقابل بیٹھتے ہوئے وہ اسے ہدایت کر رہا تھا۔

عازہ نے چپ چاپ سر اثبات میں ہلا دیا وہ ابھی بریانی کے دو لقمے ہی لے پائی تھی جب معید نے کافی کا کپ دونوں ہاتھوں میں جکڑتے ہوئے اس کی طرف دیکھا۔

”عازہ، اگر میں یہ کہوں کہ تم میرے لیے بالکل میری چھوٹی سگی بہن کی طرح ہو اور یہ بھی کہ میں نے ہمیشہ سے خود کو تمہارا سگ بھائی سمجھا ہے تو کیا تم میری بات پر یقین کرو گی؟“

”ہوں۔“ عازہ نے بریانی چھوڑی دی تھی۔ معید نے نظریں اس کے ستے ہوئے چہرے پر ٹکا دیں۔

”تھینکس اس اعتماد کے لیے۔“ وہ شاید اس سے کچھ کہنا چاہتا تھا عازہ خاموش رہی ابھی وہ پھر بولا تھا۔

”میں زعیم کو بہت اچھی طرح سے جانتا ہوں وہ ایک پڑھا لکھا بہت سمجھدار انسان ہے میری نظر نے آج تک اس میں کوئی برائی نہیں دیکھی۔
 اگر ایک بھائی کی نظر سے دیکھوں تب بھی اپنی بہن کے لیے میں اس سے بہتر شخص تلاش نہیں کر سکتا۔ پھر بھی تم اس شادی سے خوش نہیں ہو صرف اس لیے کہ وہ ایک دیہاتی شخص ہے؟“

”بھائی پلیز، میں اس شخص کے بارے میں کوئی بات نہیں کرنا چاہتی۔“

”تم نہ کرو مگر میں کرنا چاہتا ہوں صرف اسی لیے کہ وہ دیہات میں رہتا ہے تم اسے رو نہیں کر سکتی، عازہ۔“

”میرے رد کرنے سے کیا ہوتا ہے بھائی، سو پارہ دیکروں تب بھی شادی اسی کے ساتھ ہونی ہے۔“

”مگر تم رد کیوں کرو؟ وہ تمہاری عزت کرتا ہے تمہیں پوری عزت اور ایمانداری کے ساتھ اپنی زندگی میں شامل کرنا چاہتا ہے تم میری طرف دیکھو کیا میری شخصیت میں تمہیں کوئی کمی نظر آتی ہے میں نے بھی دیہات میں زندگی گزاری ہے تو کیا میں جاہل ہوں کیا میرے اندر سلیقہ نہیں شاید تمہیں برا لگے مگر یہ حقیقت ہے عازرہ، جو عزت اور پیار تمہیں زعمیم جیسا ایک دیہاتی مرد دے سکتا ہے وہ شاید شہر کا کوئی لائق فائق لڑکا کبھی نہ دے سکے۔ میری سمجھ میں نہیں آتا آخر تم لڑکیاں ہمیشہ سراب کی خواہش کیوں کرتی ہو؟ پانی سے بھرے سایہ دار بادلوں کی طرف کیوں نہیں دیکھتیں؟“

”بھائی میرا زعمیم سے کوئی واسطہ نہیں ہے بس میں کسی دیہات میں زندگی بسر نہیں کر سکتی۔“

”تو کیا ہوا زعمیم کا شہر میں بزنس ہے اس کا سارا دن شہر میں گزرتا ہے تم کہو گی تو وہ یہیں گھر خرید لے گا عازرہ اس پر بھروسہ تو کرو۔“

”ٹھیک ہے بھائی، اب میں جاؤں بہت سخت نیند آ رہی ہے۔“ معید کی لمبی چوڑی تقریر کے جواب میں اس نے ہاتھ میں پکڑا کافی کا کپ دوبارہ ٹیبل پر رکھ دیا تھا وہ محض اسے دیکھ کر رہ گیا۔

”ٹھیک ہے جاؤ شب بخیر، مگر میری باتوں پر غور ضرور کرنا تم نہیں چاہو گی پھر بھی سب کچھ ہو کر رہے گا تو کیا بہتر نہیں ہے کہ جو کچھ بھی ہو رہا ہے اس میں تمہاری خوشی شامل ہو۔“

”ٹھیک ہے بھائی، شب بخیر۔“

وہ اس قصے سے بے زار تھی مگر چونکہ معید کی عزت کرتی تھی تبھی اس نے کچھ کہا نہیں تھا معید اس کے جانے کے بعد کتنی ہی دیروہیں بیٹھا اس کے بارے میں سوچتا رہا تھا۔



کمرے میں دودھیا بلب روشن تھا۔ دروازہ مکمل بند نہیں تھا تبھی ہلکی سی روشنی کی ایک پتلی سی لکیر دروازے کی دراڑ سے چھن کر باہر سیڑھیوں پر پڑ رہی تھی جہاں ذر نیلا آفندی کا بیٹا علی دونوں ہاتھوں کے پیالے میں اپنا چہرہ لیے چپ چاپ رو رہا تھا۔ شب کے بارہ بج رہے تھے مگر زرنیلا ابھی تک گھر واپس نہیں لوٹی تھی اس کی بیٹی بسمہ آج پھر اس کا انتظار کرتے روتے روتے سو گئی تھی۔

عفان احمد صدیقی کی رحلت کو دو سال ہونے کو آئے تھے مگر اس کے دونوں بچے ابھی تک اسے یاد کر کے روتے تھے دونوں کی نظر میں زرنیلا کا مقام متاثر ہو رہا تھا کیونکہ وہ اس کی بدکرداری کے کئی مناظر خود اپنی آنکھوں سے دیکھ چکے تھے۔

ریان ملک اسے چھوڑ کر جا چکا تھا مگر اسے پروا نہیں تھی کیونکہ ریان کی جگہ اب عبدالغفور نے لے لی تھی زرنیلا کے لیے اس نے ناصرف اپنی بچپن کی منگیت کو ٹھکرا دیا تھا بلکہ اپنے گھر والوں کے ساتھ اس سے شادی کے لیے فائٹ بھی کر رہا تھا اور وہ جانتی تھی کہ ریان کی طرح وہ بھی اسے پانے کے لیے اپنے گھر والوں کو چھوڑ کر آ جائے گا کیونکہ وہ جال ہی اتنا مضبوط پھیلاتی تھی کہ شکار کا اس سے بچ نکل جانا ممکن ہی نہیں رہتا تھا۔ اس وقت بھی وہ بہت سرشار سی اسی کے ساتھ گھر واپس لوٹی تھی اور اس کے بیٹے نے اسے بہت نفرت بھری نگاہوں سے دیکھا تھا کوئی لاوا سا تھا جو اس کے اندر ہی اندر پک رہا تھا۔ عباد کو رخصت کرنے کے بعد وہ اپنے بیڈروم میں آئی تو اس کا بیٹا بھی اس کے پیچھے ہی چلا آیا وہ اسے دیکھ کر چونکی تھی۔

”ارے علی بیٹا آپ ابھی تک سوئے نہیں؟“

”نہیں۔“ علی کا سر ہنوز جھکا ہوا تھا مبادا وہ اس کی آنکھوں میں اپنے لیے نفرت نہ دیکھ لے۔

”کیوں؟“ وہ پلٹ کر اس کے مقابل آئی تھی۔

”کیا آج پھر پاپا یاد آ رہے ہیں؟“

”نہیں۔“ وہ اب بھی چپ چاپ تھا۔

”پھر“ اب کے اس نے بھنوں میں اچکانی تھیں تبھی علی نے سراو پراٹھا کر اس کی طرف دیکھا تھا

”میں آپ کا انتظار کر رہا تھا مجھے آپ کا زیادہ دیر گھر سے باہر رہنا اچھا نہیں لگتا۔“

”اوہ تو یہ بات ہے مگر بیٹا امی امی شوق سے تو گھر سے باہر نہیں رہتی سو کام ہیں جو امی کو کرنے ہوتے ہیں آپ کے پاپا تو رہے نہیں اب اور آپ ابھی بہت چھوٹے ہیں تو سارے کام امی کو ہی کرنے ہوتے ہیں نا، آپ ٹائم پر سو جایا کرو شاہاش۔“

”امی یہ عباد انکل کون ہیں؟“

”آپ کے پاپا کے دوست ہیں بیٹا۔“

”پاپا کے دوست ہیں تو آپ ان سے گلے کیوں ملتی ہیں؟“ اس کا بیٹا آج اس کے سامنے وکیل بنا کھڑا تھا وہ سٹپٹا گئی۔

”آپ کی عمران باتوں پر توجہ دینے کی نہیں ہے علی، جاؤ سو جاؤ جا کر۔“ اب وہ اسے ڈانٹ رہی تھی مگر وہ ٹس سے مس تک نہیں ہوا۔

”نہیں مجھے نہیں سونا مجھے نیند نہیں آتی امی۔“

”نہیں آتی نیند تو اپنے کمرے میں جا کر پڑھو، میرا دماغ خراب مت کرو۔“ غصے نے اس کا چہرہ سرخ کر دیا تھا علی خاموشی سے سر جھکائے اس کے کمرے سے نکل آیا گلے پانچ منٹ کے بعد وہ اپنے کمرے میں واپس آیا تو اس کی آنکھیں آنسوؤں سے بھری تھیں۔ سامنے شیلف پر عفان کی تصویر پڑی تھی اس نے وہ تصویر اٹھائی اور بیڈ کی پٹی سے ٹیک لگا کر نیچے زمین پر بیٹھ گیا جانے کیوں آج پھر اسے اپنا باپ بہت یاد آ رہا تھا۔ کتنے خطوط تھے جو وہ دونوں بھائی بہن اپنے اسکول کی کاپیاں پھاڑ کر روز اپنے باپ کے نام لکھتے تھے اور چھپا دیتے تھے۔

اس وقت بھی گھنٹوں پر تھوڑی لکائے وہ تصویر کو دیکھتے ہوئے رو رہا تھا جب اس کی دس سالہ بہن بستر سے اتر کر اس کے پہلو میں آ بیٹھی۔

”بھائی..... آپ پھر رو رہے ہو؟“

”نہیں۔“ بہن کو دیکھ کر اس نے جلدی سے آنسو صاف کر لیے تھے۔

”کیا آج پاپا پھر یاد آ رہے ہیں؟“ وہ ہنوز اسی کی طرف دیکھ رہی تھی۔

”ہوں۔“ اسے اقرار کرنا پڑا تب ہی وہ بولی تھی۔

”مجھے بھی پاپا بہت یاد آتے تھے پتا ہے بھائی ریان انکل ایک مرتبہ امی سے کہہ رہے تھے کہ امی نے ان کے لیے ہمارے پاپا کی جان لے لی اور امی نے یہ مانا بھی۔“

”تمہیں کیسے پتا اس بات کا؟“ وہ بری طرح چونکا تھا سسمہ نے سر جھکا لیا۔

”میں نے خود سنا تھا میں اس وقت گھر پر تھی امی نے صرف ریان انکل سے شادی کرنے کے لیے ہمارے پاپا کو جان سے مار دیا۔“

اب سسمہ کی آواز بھی بھر رہی تھی چودہ سالہ علی کو لگا جیسے کسی نے اس کے وجود میں پارا بھر دیا ہو اس کی شریانیں جیسے پھٹنے لگی تھیں اس رات وہ ایک پل کے لیے بھی سو نہیں سکا تھا گلے روز جبکہ ان کی کچھ چھٹیاں ابھی باقی تھیں زرنیلا نے ان دونوں کو پھر سے زبردستی بورڈنگ بکھوایا تھا یہ اس سے تقریباً ایک ماہ بعد کی بات تھی جب عباد نفیر نے زرنیلا کا برتھ ڈے اس کے گھر پر سیلیریٹ کرنے کا عندیہ دیا تھا۔

زرنیلا بے حد خوش تھی بلیک شیفون کی پھولدار ساڑھی میں اس کا دودھیا وجود جیسے دمک رہا تھا۔ اس کے اور عباد کے درمیان ساری حدود و کب کی پارلگ چکی تھیں لہذا آج اس نے خصوصی طور پر اپنے آپ کو پور پور عباد نفیر کے لیے سجایا تھا۔

دونوں نے رات کا کھانا باہر ہوٹل سے کھایا تھا کیک کاٹنے کی رسم البتہ گھر پر ہی ادا ہوئی تھی لاؤنج میں سارا اہتمام کیا گیا تھا چند قریبی لوگ بھی انوائڈ تھے جو کیک کٹنے کے بعد آہستہ آہستہ رخصت ہو گئے تھے زرنیلا کے وہم و گمان میں نہیں تھا کہ اس کا بیٹا اسے بتائے بغیر اس کے برتھ ڈے پر گھر آ سکتا تھا وہ مکمل طور پر اپنی خوشی میں پاگل تھی مدہوش تھی اور اسی مدہوشی میں اس نے عباد نفیر پر اپنی چاہتوں اور پیاس کے دریا وہیں لاؤنج میں بہانے شروع کر دیے تھے اور اس کا بیٹا جو تھوڑی دیر پہلے اس کی غیر موجودگی میں گھر آیا تھا اپنے کمرے کی کھڑکی سے ایک ایک منظر چھپ کر دیکھتا رہا اور روتا رہا۔

ماں کسی بھی انسان کی پہچان اور اس کا غرور و فخر ہوتی ہے مگر اس کی پہچان دھندلی پڑتی جا رہی تھی اس کا غرور و فخر خاک میں ملتا جا رہا تھا جو کچھ اس رات اس نے دیکھا تھا اس کے ذہن پر نقش ہو کر رہ گیا تھا یہی وجہ تھی کہ آنے والے دنوں میں اس کے لبوں پر مزید چپ کے قفل لگ گئے تھے۔

اس روز پریکٹیکل کے دوران اس نے اپنی ٹیچر کو کہتے سنا تھا کہ ”پارا“ (دھات) خطرناک ہوتا ہے اگر کوئی انسان غلطی سے کھالے تو اس کی موت بھی واقع ہو سکتی ہے تبھی اس کے ذہن نے ایک نئی طرز پر سوچنا شروع کر دیا تھا اور یہ بہت سے دن سوچنے کا نتیجہ ہی تھا کہ اگلے تین ماہ کے بعد جب وہ ایک ہفتہ کی چھٹیوں میں گھر آیا تو اس کے بیگ میں پارا موجود تھا وہ نہیں چاہتا تھا کہ اس کی ماں کی طرز زندگی کا اثر اس کی معصوم بہن پر پڑے اور پھر اپنی ماں کی طرح وہ بھی تباہی و بربادی کے رستے پر نکل پڑے تبھی اس روز جب زرنیلا اور عباد نے پھر رات اکھٹی گزاری تھی اس نے ساری رات جاگ کر رونے کے بعد صبح زرنیلا سے پہلے ہی اٹھ کر دودھ میں وہ پارا شامل کر دیا تھا۔ عباد بچوں کی موجودگی کی وجہ سے زرنیلا کے اصرار کے باوجود بنانا شتا کے لیے نکل گیا تھا مگر زرنیلا نے اپنے لیے خود ناشتہ تیار کیا ملازمہ چھٹی پر تھی اور گھر میں سوائے اس کے اور اس کے بچوں کے اور کوئی نہیں تھا۔

ناشتہ تیار کرنے کے بعد وہ بچوں کو جگائے بغیر اکیلی ہی ڈائننگ ٹیبل کی طرف آ بیٹھی تھی۔ مکھن لگا بریڈ اور دودھ اس کا فیورٹ ناشتا تھا تبھی ٹیبل پر پڑا اخبار اٹھا کر سامنے پھیلاتے ہوئے اس نے بائیں ہاتھ سے ناشتا شروع کر دیا تھا۔

بڑھے ہوئے ناخنوں پر لائٹ پنک کلر کی نیل پالش لگی تھی سر کے بال ابھی اس نے کل ہی ترشوائے تھے جبکہ بھنومیں تو وہ خود ہی روز سیٹ کر لیتی پاؤں کے ناخن بھی جدید تراش خراش کے ساتھ بڑھے ہوئے تھے دوپٹے سے اسے ویسے ہی الرجی تھی سردیوں میں بھی دوپٹا گلے میں ڈال لیتی تو اس کا دم گھٹنے لگتا تھا نماز تو شاید اس نے زندگی میں کبھی پڑھی نہیں تھی خدا نے اس پر احسان عظیم کیا تھا کہ اسے محمد مصطفیٰ صلی اللہ علیہ وسلم کی محبوب امت میں سے پیدا کیا تھا مگر اس کی بد نصیبی کہ اس نے اپنی نفسانی خواہشات کے ہاتھوں صرف دنیا کماتے ہوئے خود اپنے اعمال بد سے اپنے اوپر جنت کے دروازے بند کر لیے تھے اور دوزخ کس نے دیکھی ہے دنیا میں؟ یہ اس کی سوچ تھی۔

اس روز ناشتہ کے دوران ہی خود اپنے بیٹے کے ہاتھوں موت کے منہ میں جاتے ہوئے وہ بری طرح تڑپ رہی تھی مگر کوئی نہیں تھا اس وقت جو اس کے کام آتا۔ اخبار اس کے ہاتھ سے چھوٹ گیا تھا دنیا کی زندگی جو اسے لگتا تھا کبھی ختم ہی نہیں ہوگی اس کی آنکھوں کے سامنے ماند پڑتی جا رہی تھی دونوں ہاتھوں سے اپنا گلہ پکڑے اس نے چلانے کی کوشش کی تھی مگر اس کے حلق سے آواز تک نہ نکل سکی۔ مارے تکلیف اور بے بسی کے اس کی آنکھوں میں آنسو آ گئے تھے۔ مگر یہ تکلیف تو خود اس نے اپنے لیے منتخب کی تھی گمراہی کے راستے پر چلتے ہوئے وہ یہ بھول گئی تھی کہ زندگی چاہے کتنی ہی حسین کیوں نہ ہو موت اذیت ناک ہی ہوتی ہے۔

اس کا سیل اس کی دسترس سے دور تھا۔

تکلیف بڑھی تھی سانس جیسے سینے میں رکنے لگا تھا نظروں کے سامنے زمین آسمان گھومنے لگے تھے۔ اس نے کلمہ پڑھنے کی کوشش کی مگر اسے کلمہ یاد ہی نہیں آ رہا تھا اسے لگ رہا تھا اس اچانک پہنچنے والی شدید تکلیف سے وہ بے ہوش ہو کر گر جائے گی اور پھر کچھ گھنٹوں کے بعد دوبارہ اس کی آنکھ کھل جائے گی وہ زندہ ہوگی اور دنیا میں ہوگی اس نے آنکھیں بند ہونے سے پہلے اپنے بچوں کو یاد کیا تھا۔ باری باری دونوں کے چہرے اس کی نگاہوں میں گھومے تھے پھر عرفان، ریان اور عباد کے چہرے تصور میں آئے تھے۔ وہ چہروں میں الجھتی چلی گئی تھی اور ادھر زندگی کسی ریشمی ملبوس کی طرح اس کی دسترس سے پھسلتی چلی گئی۔

لوح قلم پر ایک اور انسانی زندگی کا باب ہمیشہ ہمیشہ کے لیے بند ہو چکا تھا مگر کون جانتا تھا کہ اس باب میں صرف خسارے ہی خسارے رقم تھے۔



بہت دنوں کے بعد لان میں ہلکی ہلکی دھوپ بکھری تھی۔

سندان حسن کی تین سالہ بیٹی وہیں اس کے قریب لان میں مٹی سے کھیل رہی تھی جبکہ اس کی بیوی زرنکار رات دیر تک ایک گیٹ ٹو گیدر پارٹی میں شریک رہنے کے سبب ابھی تک کمر بند کیے سو رہی تھی۔ دو سال ہوئے تھے اس کی ماں کو وفات پائے جن دنوں اس کا روڈ ایکسیڈنٹ ہوا تھا اس کی ماں نے اس حادثے کو ایسا دل پر لیا کہ بستر سے لگ کر رہ گئیں۔ اکلوتے بیٹے کی عمر بھر کی معذوری کے تصور نے انہیں اندر ہی اندر سے کھوکھلا کر چھوڑا تھا اور وہ وقت سے پہلے زندگی کی بازی ہار گئیں ان کی رحلت کے بعد اس کی بہن زرنکار کی شہ پر ہاتھوں سے نکلتی چلی گئی اور ایک رات ایسی

بھی آئی کہ جب وہ اس کی معذوری سے فائدہ اٹھا کر رات کی تاریکی میں گھر سے بھاگ گئی۔

قدرت کی طرف سے مکافات عمل ہوتا ہے مگر انسان سمجھتے نہیں، وہ دوسروں کی عزتوں کو پامال کیا کرتا تھا اس کے وہ بد اعمال اب واپس پلٹ رہے تھے۔ ماں کی وفات کے بعد دوسری بار وہ کمر بند کر کے رویا تھا اور پھر مزید خاموش ہو گیا سارا سارا دن خاموش بیٹھا دو رخلاؤں میں تکتا رہتا۔ کئی کئی گھنٹے بھوکا پیاسا کمرے میں ایک ہی کروٹ پر پڑا رہتا اس کی ٹانگ کا زخم بھی اب خراب ہو رہا تھا مگر اسے پروا نہیں تھی اپنے نفس کے ہاتھوں جتنے گناہ وہ کر چکا تھا ان کی یہ سزا بہت کم تھی وہ چاہتا تھا کہ اس کے وجود میں کیڑے پڑ جائیں مگر کوئی اس کا پرسان حال نہ ہو، زرنگار اس پہ ہنستی تھی طنز کرتی تھی اور وہ خاموشی سے برداشت کر جاتا تھا۔

صرف اسے اذیت دینے کے لیے اس نے بیٹی پیدا کی تھی وہ دل سے چاہتی تھی کہ اس کے بیٹی پیدا ہو اور جس روز اس کے گھر بیٹی نے جنم لیا وہ شدید درد میں ہونے کے باوجود بے حد مسرور تھی۔

اس کا باپ جو پہلے ہی جوان بیٹے کی معذوری، بیوی کی رحلت اور بیٹی کے گھر سے بھاگنے کی بدنامی کے بعد بے حد ٹوٹ چکا تھا آفس سے آنے کے بعد اسے اور اس کی بیٹی کو سنبھالتا تھا باپ کے آنے تک وہ بے بس سائونہی کمرے میں بے حال پڑا رہتا تھا مگر زرنگار اس کی طرف ایک نظر بھی دیکھنا پسند نہیں کرتی۔ وہ جانتا تھا کہ اگر وہ کوشش کرے تو وہ چل سکتا ہے مگر وہ کوشش ہی نہیں کرتا تھا۔

اپنی بیٹی کے پیدا ہونے سے پہلے دوبارہ خودکشی کی کوشش کر چکا تھا مگر دونوں بار بیچ گیا شاید موت بھی ابھی اس پر مہربان نہیں تھی۔ اسے اپنے باپ پر ترس آتا تھا جو دن بھر آفس میں کھینے کے بعد پھر ان دونوں باپ بیٹی کے کاموں میں لگ جاتے تھے زرنگار نے اپنی مصروفیات ڈھونڈ لی تھیں رات دیر تک اس کی ماں کی طرح وہ کبھی کسی پارٹی کبھی کسی ٹائٹ فنکشن میں شریک ہوتی تھی اور دن میں سارا دن سوئی رہتی پچھلے کچھ دنوں سے اس نے مردوں سے دوستی بھی شروع کر دی تھی اور وہ مرد اب اس کے ساتھ اس کے گھر آتے تھے بالکل ویسے ہی جیسے سندان اپنی گرل فرینڈ کے ساتھ ان کے گھر جاتا تھا مگر تب وہ نہیں جانتا تھا کہ ایک روز یہ سب اعمال پلٹ کر کیچڑ کی طرح خود اس کی اپنی ذات پر آگریں گے اور وہ کچھ بھی نہیں کر سکے گا۔

اس کے دوست اب بھی آتے تھے مگر اب ان کے پاس زیادہ دیر بیٹھنے کی فرصت نہیں ہوتی تھی ہوتی بھی تو سندان کو اچھا نہیں لگتا تھا اسے اب کچھ بھی اچھا نہیں لگتا تھا سوائے اپنی بیٹی کی ننھی منی شرارتوں کے اگر وہ نہ ہوتی تو وہ کب کا تیسری بار خودکشی کی کوشش کر چکا ہوتا۔ وہ اوائل سردیوں کے دن تھے زرنگار گھر پر نہیں تھی اور وہ اپنے ایک دوست کے پاس لان میں بیٹھا تھا جبکہ اس کے پاپا آفس کے لیے نکل گئے تھے بھی اس کی بیٹی نیند سے جاگ کر بیڈ سے نیچے اتر آئی اور آہستہ آہستہ چلتی ہوئی کمرے سے نکل کر سیڑھیوں کی طرف آگئی چونکہ اس کا بیڈ روم پہلے اوپر والے فلور پر تھا لہذا زرنگار اور بچی وہیں سوئی تھیں جبکہ وہ اور اس کے پاپا نیچے والے کمروں میں سوتے تھے وجہ سندان کی معذوری تھی۔ اس وقت بھی وہ اپنے دوست کے ساتھ کاروبار اور اپنی صحت کے متعلق ڈکس کر رہا تھا جب اچانک اسے اپنی بیٹی کی چیخوں اور رونے کی آواز سنائی دی۔ اس کا دل جیسے کٹ کر رہ گیا تھا فوراً سے پیشتر اس نے اٹھ کر بھاگنے کی کوشش کی تھی مگر اس کوشش میں لڑکھڑا کر گر گیا تھا زندگی میں پہلی بار اسے اپنی معذوری پر رونا آیا تھا۔

اس کے دوست نے اس کی کیفیت کو سمجھا تھا اور خود اٹھ کر اسے سنبھالنے کے بعد وہ اندر کی طرف دوڑا تھا اگلے پانچ منٹ کے بعد جب وہ واپس لان کی طرف آیا تو سندان کی بیٹی اس کی بانہوں میں بے ہوش ہو چکی تھی اور اس کے سر سے خون نکل رہا تھا سندان کی جیسے کسی نے جان نکال لی۔ اس کا دوست اس وقت اسے اور اس کی بیٹی کو لے کر قریبی کلینک گیا تھا اور پھر بچی کے ہوش میں آنے تک وہ اس کے پاس ہی بیٹھا رہا تھا سندان اس کا بہت مشکور تھا اس وقت وہ اس کے لیے کسی رحمت کے فرشتے سے کم نہیں تھا۔

شام میں زرنگار جلدی گھر واپس آگئی تھی مگر اس سے پہلے وہ اپنے پاپا سے خوب لڑ چکا تھا کہ ان لوگوں نے اسے بتائے بغیر ایک کروڑ کے بھاری حق مہر کے عوض اس کی شادی زرنگار جیسی بے حس لڑکی سے کیوں کی آج اگر ان کے حالات خراب نہ ہوتے تو وہ کب کا زرنگار کو فارغ کر چکا ہوتا اس کے پاپا اس سے شرمندہ تھے مگر اب ان کے اختیار میں بھی کچھ نہیں رہا تھا۔

زرنگار سرشاری کمرے میں آئی تو وہ بچی کو گود میں لیے بیٹھے بیٹھا تھا جبکہ اس کی آنکھیں جیسے لہو پڑکاری تھیں وہ ٹھنکی تھی اور نہ چاہتے ہوئے بھی لپک کر قریب آئی تھی۔
 ”کیا ہوا اسے کیسے لگی چوٹ؟“
 ”پتا نہیں۔“

”پتا نہیں، سارا دن بے کار گھر میں پڑے رہتے ہو ایک چھوٹی سی بچی کا خیال نہیں رکھ سکتے؟“
 ”جسٹ شٹ اپ، اوکے۔“ پہلی بار اس کے طنز پر وہ شیر کی طرح دھاڑا تھا زرنگار حیران رہ گئی۔
 ”واہ بھئی کمال ہو گیا اپنی بیٹی بستر سے گری تو یہ حال ہے دوسروں کی بیٹیوں کو ان کے ماں باپ کی نظروں سے گرا دیتے تھے ساری دنیا کی نظروں میں دو کوڑی کا کر دیتے تھے تب کیوں دل نہیں تڑپتا تھا کیوں وہ کسی کی بیٹیاں نہیں تھیں؟“
 ”بکو اس بند کرو اپنی اگر میں دو سال سے لبوں پر چپ کا قفل ڈالے ہوئے ہوں تو اس کا یہ مطلب ہر گز نہیں کہ تم مجھ پر خدائی شروع کر دو میں نے جو کیا اس کے لیے میں اپنے رب کو جواب دہ ہوں وہی مجھے سزا و جزا دینے کا حق رکھتا ہے تم خدا نہیں ہو جو ہر وقت اذیت کا دوزخ دہکائے رکھو میرے لیے نہ ہی میں نے اپنی مرضی سے تمہیں اپنی زندگی میں شامل کیا ہے۔“ پہلی بار زرنگار نے اسے اس درجہ غصہ میں دیکھا تھا۔
 ”میری ماں بھی تمہارے جیسی عورت تھی اس نے ہر گز ایک مسلم عورت کی طرح ہماری پرورش نہیں کی بچپن میں صرف ایک بار قاری صاحب سے قرآن پاک پڑھوا کر اس نے سمجھ لیا کہ اس کی ذمہ داری ختم ہو گئی میں جو بھی کرتا تھا اپنی ماں کو آ کر بتاتا تھا مگر میری ماں نے کبھی مجھے نہیں ڈانٹا کبھی نہیں کہا کہ میں جو کر رہا ہوں وہ غلط ہے ماں کی گود کسی بھی انسان کی پہلی درس گاہ ہوتی ہے جو باتیں انسان اپنی ماں سے سیکھتا ہے وہ ساری زندگی اس کے ذہن پر نقش ہو کر رہ جاتی ہیں مگر میری ماں نے دنیا کی بہت سی الزام ڈرن ماؤں کی طرح کبھی اس بات کو نہیں سمجھا۔ شوہر کو کاٹھ کا الو بنا کر اپنی بھی دنیا و آخرت برباد کی اور ہماری بھی مگر میں کاٹھ کا الو نہیں ہوں میں ہر گز برداشت نہیں کروں گا جو کچھ ہم نے اپنی ماں سے سیکھا، وہی سب میری بیٹی تم سے سیکھے اور اپنی دنیا و آخرت تباہ کرے میں اپنے اعمال کی سزا خود بھگتوں گا اپنی بیٹی کو اس کا شکار نہیں بنے دوں گا کبھی تم؟“ غصے نے اس کا چہرہ سرخ کر دیا تھا زرنگار چپ چاپ اسے دیکھتی رہی تبھی اس نے رخ پھیرا تھا۔

”میں مانتا ہوں غلط ہوں گناہگار ہوں اسلامی نظام حکومت رائج ہوتا تو شاید اب تک کب کا سنگسار کیا جا چکا ہوتا مگر میں کبھی کسی لڑکی کو بازو سے پکڑ کر زبردستی اس کے گھر سے نکال کر نہیں لایا لڑکیاں خود اپنی خواہشات کو پامال کرنے کے لیے قریب آتی ہیں وگرنہ بہت سی لڑکیاں تھیں جن سے میں نے فلرٹ کرنا چاہا تھا مگر نہیں کر سکا ان کی حیا اور پردے نے میرے اندر شیطان کو کبھی قریب آنے ہی نہیں دیا کبھی وہ میرے چکر میں نہیں آئیں شاید ان کی حیا اور پردے کی وجہ سے ہی میرے جیسے جانے کتنے آوارہ لڑکوں کو ہمت ہی نہیں ہوئی تھی کہ ان کے ساتھ کچھ برا کیا جائے کوئی بھی لڑکا چاہے وہ جتنا بھی بڑا شیطان ہو کسی لڑکی کے ساتھ کچھ برا نہیں کر سکتا جب تک وہ لڑکی خود اسے اپنی بربادی کی اجازت نہ دے۔“ وہ اسے بتا رہا تھا زرنگار خاموشی سے آئینے کی طرف بڑھ گئی۔

”لڑکیاں مجبور ہوتی ہیں بعض اوقات ان کے حالات انہیں مجبور کر دیتے ہیں وہ خواب دیکھنے پر جن کی تعبیر سوائے بربادی کے اور کچھ نہیں ہوتی۔“ زرنگار انگلیوں سے انگوٹھیاں اتارنے لگی۔
 ”تمہارے حالات خراب نہیں ہیں پھر تم کیوں خود کو جہنم کا ایندھن بنانے پر تلی ہوئی ہو کیا تم ایک ماں کے فرائض اور شوہر کے حقوق نہیں جانتیں۔“

”جانتی ہوں مگر میرا شوہر اس قابل نہیں ہے کہ اس کے حقوق کا خیال رکھا جائے۔“
 ”ٹھیک ہے شاید مجھے اس کی ضرورت بھی نہیں ہے مگر جس راستے پر تم چل رہی ہو وہ راستہ صرف میری تباہی نہیں ہے تم خود بھی تباہ ہو سکتی ہو اس پر۔“
 ”کوئی بات نہیں تمہاری بربادی، ذلت و رسوائی کے عوض اگر مجھے خود بھی برباد ہونا پڑتا ہے تو یہ سودا مہنگا نہیں بہت لطف آتا ہے مجھے جب پارٹی

میں لوگ مجھے شراب پیتے دیکھ کر تمہارے حوالے سے پہچانتے ہیں کسی کی بانہوں میں بانہیں ڈال کر جب میں کسی ریسٹوران میں داخل ہوتی ہوں تو سندان حسن کی بیوی کہہ کر پکارتے ہیں میری بے حیائی دیکھ کر تم پر تفت بھیجتے ہیں سو سوباتیں کرتے ہیں تمہاری غیرت کا مذاق اڑاتے ہیں سچی بہت مزا آتا ہے۔“ وہ اس کے ضبط کا امتحان لے رہی تھی سندان لب بھینچ کر رہ گیا۔

زندگی میں بعض موڑ ایسے آتے ہیں جب انسان بہت کچھ کرنا چاہتا ہے مگر وہ خود کو بے بسی کی انتہا پر کھڑا محسوس کرتا ہے سندان حسن کی زندگی میں وہ موڑ بھی ایسا ہی ایک موڑ تھا اس رات صبح فجر تک وہ ایک پل کے لیے بھی نہیں سو سکا تھا مگر وہ رات اس کی زندگی میں ایک انقلابی رات ثابت ہوئی تھی بہت سے مشکل فیصلے تھے جو اس رات اس نے کیے تھے۔

اسے خود کو بدلنا تھا اپنی زندگی کو معذوری کی نذر کرنے کے بجائے با مقصد بنانا تھا اور اس کے لیے اسے اپنے پاپا کے ساتھ ساتھ اپنے دوستوں کی مدد کی بھی ضرورت تھی۔

اس نے اپنے لیے ایک کیئر ٹیکر کا ایڈا خیار میں دے دیا تھا ایک ہفتے کے اندر اندر اسے ایک نو جوان خوبرو لڑکی مل گئی جو اپنے گھریلو حالات سے مجبور جانے کیسی کیسی حدیں پار کرنے پر مجبور تھی سندان نے اس کے تمام حالات جان کر اسے پائینٹ کر لیا۔

اب یہ ہوتا تھا کہ وہ اس کی بیٹی کو بھی سنبھالتی تھی اور اسے بھی سندان کے کھانے پینے کا خیال رکھنے کے علاوہ وہ اس کا منہ بھی دھلواتی تھی اس کے سر میں تیل کی مالش بھی کرتی تھی اسے روز ایکسرسائز بھی کراتی تھی اس کے مہمانوں کو بھی ڈیل کرتی تھی چھوٹی سی چھوٹی بات کے لیے بھی وہ اسے آواز دیتا تھا اور وہ بوتل کے جن کی حاضر ہو جاتی۔

عظیم صاحب اس لڑکی حیا کے آ جانے سے بہت خوش تھے انہیں بہت آرام مل گیا تھا اس سے اور یہ بات زرنگار سے چھپی نہیں رہ سکی تھی۔ اس روز سنڈے تھا عظیم صاحب اور سندان اکٹھے بیٹھے ناشتہ کر رہے تھے جبکہ حیا دعا کو لے کر اپنے کمرے میں چلی گئی تھی تبھی ناشتے کے دوران سندان نے عظیم صاحب سے کہا تھا۔

”پاپا مجھے آپ سے کچھ بات کرنی تھی۔“

”ہوں کہوں بیٹے، کیا بات ہے؟“ وہ فوراً متوجہ ہوئے تھے سندان نے ہاتھ میں پکڑے کافی کے مگ کو دونوں ہاتھوں کی گرفت میں لے لیا۔

”پاپا میں حیا سے شادی کرنا چاہتا ہوں وہ اچھی لڑکی ہے اور سب سے بڑھ کر اس کے اندر انسانیت ہے بہت سے کام وہ صرف انسانیت کے ناطے کرنی ہے پیسوں کے لیے نہیں پھر مجھے اس کی ضرورت ہے ایک بیوی کی حیثیت سے وہ جیسے میری خدمت کر سکتی ہے ملازمہ کی حیثیت سے نہیں کر سکتی مجھے خود بھی گوارا نہیں کہ ملازمہ کی حیثیت سے وہ میرے قریب آئے مجھے چھوئے میرے کام کرے پھر میری بیٹی کو بھی جیسے وہ سنبھال سکتی ہے اور سنبھال رہی ہے میں اس سے بہت خوش ہوں زرنگار میری منزل نہیں ہے پاپا اس کے پاس نہ میرے لیے وقت ہے نہ اس گھر کے لیے اور نہ ہی میری بیٹی کے لیے اس نے یہ شادی صرف مجھ سے اپنی بہن کا انتقام لینے کے لیے کی ہے میں اسے ڈائیورس نہیں دے سکتا مگر دوسری شادی تو کر سکتا ہوں نا پاپا ایک ایسی لڑکی سے جو چاہے خوب صورت نہ ہو مگر اسے اپنے حقوق و فرائض کا خیال رکھنا آتا ہو جس کا دل پتھر سے نہیں گوشت کے تو تھڑے سے بنا ہو جسے میری عزت رکھنی آتی ہو اور میری بیٹی کی اچھی تربیت کرنا بھی۔“

”ہوں یہ تو بہت اچھی بات ہے! کیا حیا مان جائے گی؟“

”جی پاپا میں اس سے بات کر چکا ہوں سب کچھ بتا بھی چکا ہوں وہ بہت خوش ہے اصل میں اس کی ماں نہیں ہے باپ نے دوسری شادی کر کے سوتیلی ماں کو سر پر لا بٹھایا سوتیلی ماں بھی ایسی کہ جس کے پہلے سے چار بچے تھے اب نا صرف وہ عورت اسے پریشان کرتی ہے بلکہ اس کے بیٹے بھی تنگ کرنے سے باز نہیں آتے کئی بار وہ لوگ اس کا سودا کر چکے ہیں کیونکہ ماں کے بعد دو سال پہلے وہ باپ کی شفقت سے بھی محروم ہو چکی ہے۔“

”پھر تو یہ کام جلد از جلد ہو جانا چاہیے بیٹے کیونکہ میرے خیال میں تو یہ بہت بڑی نیکی ہے۔“

”جی پاپا تھینک یو۔“ وہ مسکرایا تھا اور عظیم صاحب لاڈ میں اس کے گال تھپتھا کر رہ گئے تھے۔ رات میں جب وہ اپنی فیورٹ مووی دیکھ رہا تھا

زرنگار کی گھر واپسی پر اس نے اسے بتایا تھا۔

”میں شادی کر رہا ہوں تمہیں اگر کوئی اعتراض ہے تو شوق سے میری جان چھوڑ کر جاسکتی ہو۔“

”وہاٹ؟“ وہ جو سیڑھیاں چڑھ رہی تھی کرنٹ کھا کر پلٹی تھی۔

”کیا کہا ابھی تم نے.....! تم شادی کر رہے ہو؟“

”ہوں۔“

”بابا بابا..... یہ کیسے ہو سکتا ہے کون عقل کی اندھی شادی کر رہی ہے تم سے؟“ حسب معمول اس نے اس کا مذاق اڑایا تھا وہ لب بھینچ کر رہ گیا۔

”کل دیکھ لینا اسی گھر میں آ کر رہے گی وہ۔“

”اچھا اس کا مطلب ہے کل یہ تماشہ دیکھنے کے لیے میں اپنی ساری مصروفیات ترک کر دوں۔“

”نہیں، ضروری نہیں تمہاری غیر موجودگی میں بھی شادی کر سکتا ہوں میں تمہیں میرے لیے اپنی مصروفیات ترک کرنے کی ضرورت نہیں ہے۔“

”چلو کل دیکھیں گے کس کی عقل پر پتھر پڑے ہیں جو اس اندھے کنوئیں میں گرنے جا رہی ہے۔“ اس کا لہجہ اب بھی استہزائیہ تھا سندان نے

گہری سانس بھرتے ہوئے آہستہ سے پلکیں موند لیں اگلے روز زرنگار گھر پر رہی اور عظیم صاحب بھی۔

ظہر کی نماز کے بعد مولوی صاحب اور سندان کے دوست گواہ کی حیثیت سے آگے مگر زرنگار بے چینی سے لڑکی کو ڈھونڈ رہی تھی کیوں اس

کا دل بے چین سا تھا۔ حیا کچن میں تھی وہ اسے اپنے لیے چائے کا آرڈر دے کر اوپر اپنے کمرے میں آگئی تقریباً پانچ منٹ کے بعد حیا نے اسے

کمرے میں چائے پہنچادی تھی۔

چائے پینے کے بعد وہ یونہی بے مقصد کمرے میں ادھر سے ادھر ٹہلتی رہی۔ اس کی بیٹی حیا کے کمرے میں سو رہی تھی وہ اب اس کی عادی نہیں

رہی تھی اور زرنگار کو اس کی پروا بھی نہیں تھی۔ چند لمحے یونہی بے چینی سے ادھر ادھر چکر کاٹنے کے بعد بالآخر وہ نیچے ہال کمرے میں چلی آئی تھی

جہاں سرخ شیفون کا دوپٹا اوڑھے حیا سندان کے پہلو میں بیٹھی تھی اور سندان نکاح کے بعد اپنے دوستوں سے مصافحہ کرتا اپنی نئی شادی کی مبارک

باد وصول کر رہا تھا۔ عظیم صاحب کے چہرے سے ٹپکتی خوشی بھی اس سے پوشیدہ نہ رہ سکی تھی۔ اسے لگا جیسے اس کا وجود ایک دم سے پتھر کے مجسمے میں

تبدیل ہو گیا ہو کس قدر بے یقینی سے اس نے سامنے ہال کمرے کا منظر دیکھا تھا اور چکر کر رہ گئی تھی۔



برأت آگئی تھی۔ عازرہ کو لگا جیسے اس کا جنازہ تیار ہو رہا ہو اور دفنانے میں بس چند گھنٹے ہی باقی رہ گئے ہوں کسی دیہات میں ساری زندگی بسر

کرنے کا تصور ہی اسے اندر سے کھائے جا رہا تھا اوپر سے زعیم جیسا ڈھیٹ اور بے حس دیہاتی مرد جس میں انسانیت نام کی کوئی چیز ہی نہیں تھی۔

فیجا مایوں کے فنکشن سے لے کر اس کی رخصتی تک ہر لمحہ اس کے ساتھ ساتھ رہی تھی اور اب بھی اس کی ماں نے اس کے ساتھ ہی بھیجا تھا تاکہ

عازرہ اگر کہیں اپنی نادانی سے کوئی بات بگاڑے تو وہ اپنی سمجھداری سے سنبھال لے۔ اسے ہرگز اندازہ نہیں تھا کہ زعیم کا گاؤں اس کے شہر سے کتنی

مسافت پر ہے پہلی بار ایسا اتفاق ہوا تھا کہ وہ اپنے شہر سے کسی گاؤں کی طرف سفر کر رہی تھی اور اس سفر کی طوالت نے حقیقی معنوں میں اس کی ہمت

توڑ دی تھی۔

ایک تو گرمی دوسرا بھاری بھر کم لباس اور تیسرا اتنا فاصلہ کہ بیٹھے بیٹھے اس کی کمر جواب دے گئی وہ اپنے گھر والوں کے ظلم پر جتنا بھی غصہ کرتی کم

تھا۔ وہ لوگ تمام رسومات کی ادائیگی کے بعد صبح فجر سے پہلے نکلے تھے اور اب سارا دن ڈھل گیا تھا مگر گاڑی رکنے کا نام نہیں لے رہی تھی عجیب بے

بسی تھی۔

عصر کی اذان کے قریب کہیں زعیم کا گاؤں شروع ہوا تھا اور اس نے جیسے سکون کی سانس لی وہ کسی فاتح کی طرح بڑے فخر سے مرینہ بیگم اور فیجا

کو اپنی زمینوں کے رقبے اور اس سال ہوئی فصلوں کی کارکردگی کا بتا رہا تھا۔

ہوا کے سنگ آتی کھیتوں کی خوشبو سانسوں سے ٹکراتی اسے ایک عجیب سے احساس سے دوچار کر رہی تھی یونہی ذرا سا سر اٹھا کر اس نے دیکھا شام کی ہلکی نارنجی روشنی میں ارد گرد تاحد نگاہ پھیلی ہری بھری فصلیں ایک عجیب سا سہانا منظر پیش کر رہی تھیں اس نے تھک کر سیٹ کی پشت سے ٹیک لگالی۔ بہت فرق تھا گاؤں اور شہر کی زندگی میں تقریباً دس منٹ کے بعد گاڑی ایک بڑے سے پختہ گھر کے سامنے رکی تھی جسے خوب سجایا گیا تھا لوگوں کا ایک جم غفیر جیسے ان کا منتظر کھڑا تھا۔ زعیم جیسے ہی گاڑی سے باہر نکلا سب نے اسے گھیر لیا عازرہ نے اس منظر کو مزید کوفت بھری نگاہوں سے دیکھا تھا۔

زعیم اگلے دو منٹ کے بعد ہی سب سے معذرت کرتا نماز کے لیے چلا گیا تھا جبکہ وہ جیسے انسانوں کے جھنڈ کے نرغے میں آگئی تھی اس نے کبھی انسانوں کا ایسا ہجوم اور وارفتگیاں نہیں دیکھی تھیں تبھی اس کا دل گھبرار ہا تھا البتہ مرینہ بیگم اور فیجا ہنوز خوش اور فریش دکھائی دے رہی تھیں شاید ان کے لیے یہ سب نیا نہیں تھا۔ مارے تھکن کے عازرہ کی کمر جیسے ٹوٹنے لگی تھی مگر افسوس وہاں بھی رسموں میں لگے تھے کسی کو بھی اس کی تھکن کا احساس نہیں تھا۔

تقریباً بیس ہزار گز پر مبنی وہ حویلی نما گھر بھی اس وقت وہاں اکٹھے ہوئے بھانت بھانت کے لوگوں کی وجہ سے تنگ پڑ رہا تھا زعیم کی دلہن دیکھنے کے شوق میں عورتیں جیسے ایک دوسرے کو کچل رہی تھیں یوں جیسے وہ کوئی انسان نہ ہو، عجوبہ ہو، درود دیوار پر نیارنگ و روغن ہوا تھا۔ وسیع و عریض صحن میں پیپل اور شہتوت کے گھنے سایہ دار درخت سر اٹھائے کھڑے تھے۔ ایک طرف غسل خانے کے پاس بڑا سا ہینڈ پمپ لگا تھا اور وہیں سائیڈ میں رنگارنگ خوب صورت پھولوں کی کیاریاں تھیں۔ دوسری رنگ و روغن سے بچی ایک دیوار کے قریب بڑا سا تندور لگا تھا جس سے اٹھتا دھواں اور روٹیوں کی سوندھی سوندھی خوشبو پورے آنگن میں پھیلی ہوئی تھی۔

عازرہ نے سر جھکائے جھکائے اپنے پہلو میں بیٹھی مرینہ بیگم کا ہاتھ زور سے دبا دیا تبھی وہ اس کی طرف جھکی تھیں۔ ”پھپھو مجھے واش روم جانا ہے اور بہت تھکن بھی محسوس ہو رہی ہے مجھے لگتا ہے میں بے ہوش ہونے والی ہوں۔“ منمننا کر بہت دھیمے لہجے میں اس نے کہا تھا مرینہ بیگم سر ہلا کر رہ گئیں۔ اگلے دو منٹ کے بعد ہی بنا کسی کی پروا کیے اسے زعیم کے بیڈ روم میں پہنچا دیا گیا تھا۔ عازرہ کو کمرے میں آتے ہی عجیب سے سکون کا احساس ہوا تھا کمر کیا تھا ایک ریاست تھی جس کے سحر میں کھو کر وہ سب کچھ بھول گئی تھی۔

وہاں گاؤں میں کوئی اتنی شان و شوکت سے بھی رہتا ہوگا اسے یقین نہیں آ رہا تھا بڑے سے جہازی سا سز بیڈ کے اوپر زعیم کی بڑی خوب صورت تصویر لگی تھی عازرہ ناچاہتے ہوئے بھی ٹھٹھک کر اسے دیکھنے لگی بلاشبہ وہ شخص بے حد خوب صورت تھا۔ عازرہ کو اپنی نظریں سامنے موجود سیاہ چمکدار مقناطیسی نگاہوں سے چھڑانی مشکل ہو گئیں۔ پہلی بار اس نے زعیم ملک کو دیکھا تھا اور جیسے پتھر کی ہو گئی تھی صرف چند لمحوں کی بات تھی اور ان چند لمحوں میں وہ جیسے اپنا سب کچھ گنوا بیٹھی تھی۔ ایک عجیب سی برق تھی جو اچانک ہی اس کے سارے وجود میں سرایت کر گئی تھی۔ اسے خبر ہی نہ ہوئی کہ محض چند لمحوں میں اس کے ساتھ کیا ہو گیا ہے۔

بمشکل تصویر سے نظریں چرا کر وہ دونوں ہاتھ بیڈ پر رکاتے ہوئے وہیں بیٹھی تو اس کا دل یکبارگی سے دھڑکا تھا۔ سامنے لگے بلیک وال کلاک میں چھوٹے چھوٹے ہیروں کی مانند دکتی سوئیاں رات کے بارہ بج رہی تھیں مگر وہ ابھی تک نہیں آیا تھا۔ عازرہ کا دل اس شخص سے سامنے کا تصور کر کے پھر بے چین ہوا اٹھا تھا بھلا وہ اس شخص کا سامنا کس منہ سے کرے گی؟ پریشانی ہی پریشانی تھی ابھی وہ اسی سوچ میں گم تھی کہ اچانک اس کے کمرے کا دروازہ ہلکے سے بجا اور اس کے ساتھ ہی عازرہ کا دل جیسے اچھل کر حلق میں آ گیا۔

.....☆☆☆.....

تم	راکھ	راکھ	رتیں	اپنی	ذات	کی	قسمت
بکھرتی	اپنی	نیند	بچاؤ	تم	اپنے	خواب	چو
	ڈوبتی	نبضوں	پر	دھیان	کیا	دینا	

تم اپنے دل میں دھڑکتے ہوئے حروف سنو
 تمہارے شہر کی گلیوں میں سیل رنگ بخیر
 تمہارے نقش قدم پھول پھول کھلتے رہیں
 وہ راہ گزر کہ جہاں لمحہ بھر ٹھہر کے چلو
 وہیں پر ابر جھکے آسمان ملتے رہیں
 نہیں ضروری کہ ہر اجنبی کی بات سنو
 ہر اک صدا پر دھڑکنا بھی دل کا ٹھیک نہیں
 سکوت حلقہ زنجیر بھی کیوں ٹوٹے بھلا
 صبا کا ساتھ نبھانا جنوں پر قرض نہیں
 ہم ایسے لوگ بہت ہیں جو سوچتے ہی نہیں
 کہ عمر کئی کس کے ساتھ بیت گئی
 ہماری تشنہ لبی کا مزاج کیا جانے
 کہ فصل بخش موج فرات بیت گئی
 وہ ایک پل تھا جسے تم نے نوج ڈالا تھا
 وہ ایک صدی تھی کہ بے التفات بیت گئی
 ہماری آنکھ لہو ہے تمہیں خبر ہوگی
 چراغ خود سے بجھا ہے کہ رات بیت گئی

رات کے تقریباً سوا بارہ بجے کا ٹائم تھا جب اس کے کمرے کا دروازہ ہلکے سے ناک ہوا اور وہ جلدی سے سنبھل کر بیٹھ گئی مگر کمرے میں داخل ہونے والا زعیم نہیں تھا وہ اس کی بڑی بھابی نزہت تھیں جو دروازہ بھیڑ کر ایک نظر اس کے سچے سنورے روپ پر ڈالنے کے بعد اس کی قریب ہی بیڈ پر بیٹھ گئی تھیں۔

”فریش ہو جاؤ عازرہ! میں کھانا بھجوا رہی ہوں، کھا لینا۔ اتنے لمبے سفر کے بعد تھکن کے ساتھ ساتھ یقیناً بھوک بھی لگ رہی ہوگی۔“ آتے ہی انہوں نے ہدایت جاری کی تھی۔

”نہیں شکریہ مجھے بھوک نہیں ہے۔“

”بھوک نہیں ہے پھر بھی تھوڑا سا کھا لینا، زعیم کی کال آئی تھی ابھی وہ آج رات نہیں آ پائے گا۔“ نزہت بھابی کی قطعی غیر متوقع اطلاع پر اس نے فوراً چونک کر سر اٹھایا تھا وہ اسے ہی دیکھ رہی تھیں عازرہ نے نظر پھیر لی۔

اسے لگا جیسے زعیم نے اس سے اپنی بے عزتی کا بدلہ لیا ہے مگر نزہت آپا نے فوراً ہی اس کے اس غلط خیال کی تردید کر دی تھی۔

”زعیم کی طرف سے کسی غلط فہمی کا شکار مت ہونا اصل میں ادھر گاؤں میں زیادہ لوگ پڑھے لکھے نہیں ہیں اسی لیے چھوٹی چھوٹی باتوں کو ان کا مسئلہ بنا کر ایک دوسرے کی جان لے لیتے ہیں پھر چاہے کتنی ہی اذیت کیوں نہ اٹھانی پڑے۔ عمریں بیت جاتی ہیں مگر جیلوں سے رہائی نصیب نہیں ہوتی، ابھی دیکھ لو تھوڑی سی زمین کے لیے سکے چچا نے اکلوتے بھتیجے کی جان لے لی۔“ نزہت آپا بے حد سادا اور ہمدرد خاتون تھیں۔

عازرہ جو پہلے ہی دیہاتی ماحول سے خوف زدہ تھی مزید پریشان ہو گئی، ابھی انہوں نے اسے تسلی دی تھی۔

”پریشان مت ہونا، زعیم شہر گیا ہے صبح تک آ جائے گا۔ تم نہا کر سکون سے سو جانا، میں کھانا بھجوا دیتی ہوں وہ بھی کھا لینا۔“ اسے ہدایت کرتیں اگلے ہی پل وہ اٹھ گئی تھیں۔ عازرہ محض اثبات میں سر ہلا کر رہ گئی۔ اسے لگا جیسے نزہت آپا اسے صرف یہی اطلاع دینے آئی تھیں کہ زعیم آج رات

نہیں آئے گا، وہ گہری سانس بھر کر رہ گئی، کسی بھی گاؤں میں بسر ہونے والی وہ اس کی زندگی کی پہلی رات تھی۔

باہر یقیناً بارش ہو رہی تھی اور دور کہیں کسی کھیت سے جھینگروں کے بولنے کی آوازیں بھی مسلسل سنائی دے رہی تھیں، کبھی کبھی کسی گیدڑ یا گائے وغیرہ کی بولنے کی آوازیں بھی کان میں پڑ جاتی تھیں مگر وہ ہر خوف ہر احساس سے بے نیاز ڈریسنگ ٹیبل کے سامنے کھڑی اپنا زیور اتار رہی تھی۔ ابھی تھوڑی دیر پہلے زعیم کی تصویر کو دیکھتے ہوئے جو چند نرم گرم سے احساسات دل میں بیدار ہوئے تھے وہ بھی چپ چاپ سو گئے۔

نزدہت آپا نے کھانا بھجوا دیا تھا مگر عازرہ نے وصول کرنے کے بعد ایک نظر ڈالے بغیر سائیڈ میں رکھ دیا، اسے اس وقت سوائے سکون کے اور کسی چیز کی طلب نہیں تھی۔

کپڑے تبدیل کرنے کے بعد وہ بیڈ پر آئی تو اسے اپنا کمرابے حد یاد آیا، وہ کمر جو بچپن سے اس کا اور عینا کاراز دار تھا جس کے درو یوار میں ان دونوں کے دکھ اور آنسو چھپے تھے۔ ریان ملک سے شادی کے بعد عینا نے وہ کمر اچھوڑ دیا تھا مگر عازرہ ابھی بھی اسے لاک کر کے آئی تھی۔

بچپن سے لے کر اب تک اس نے کبھی اپنی کوئی چیز نہ چھوڑی تھی ناں کسی کے ساتھ شہر کی تھی سوائے کمرے اور سندان حسن کے اس سندان حسن کے جو اسے بھولا نہیں تھا مگر وہ خود اسے بھلانے کے جتن کر رہی تھی۔ سندان کے بعد اسے عینا یاد آئی تھی جسے وہ اپنی ماں سے بھی زیادہ پیار کرتی تھی جس کا دکھ اور آنسو اسے اندر سے کاٹتے تھے مگر وہ اس کے معاملے میں قطعی بے بس تھی۔ عینا کے بعد آپ ہی آپ اس کا دھیان ریان ملک کی طرف چلا گیا جو اسے کبھی کسی روپ میں بھی اچھا نہیں لگا تھا اور صرف ریان ہی کیا وہ تایا کی ساری اولاد سے خار کھاتی تھی اور کیوں کھاتی تھی اس کی وجہ خود اسے بھی معلوم نہیں تھی۔

شاید تایا کی حاکمیت تھی جس نے اسے ان کے ساتھ ساتھ ان کے بچوں سے بھی متنفر کر دیا تھا، دھیان کے پنچھی جو اڑے تو پھراڑتے ہی چلے گئے یہاں تک کہ اسے نیندا گئی تھی۔

زعیم صبح چار بجے اپنے دوست کا پوسٹ مارٹم کروا کر اس کی ڈیڈ باڈی گاؤں واپس لایا تھا ساتھ ہی شہر میں اس نے مرحوم کے لواحقین کی جانب سے ایف آئی آر بھی درج کروادی تھی۔ ان سب کاموں سے فارغ ہو کر وہ گھر واپس آیا تو صرف ماں جی ہی جاگ رہی تھیں باقی سب تھک کر مدہوش پڑے تھے۔ ماں جی بھی تہجد کی نماز سے فارغ ہونے کے بعد تسبیح پڑ رہی تھیں، وہ تھکا تھکا سا انہی کی گود میں سر رکھ کر لیٹ گیا۔

ماں جی اس کے کپڑے پر خون کے سرخ دھبوں کا جائزہ لے رہی تھیں یقیناً مرنے والے کا خون بہت بے دردی سے بہا تھا تبھی تسبیح مکمل کرنے کے بعد وہ بولی تھیں۔

”شہزادو تیرے ساتھ شہر گیا تھا ناں پُتر! پھر چاچے کے ہاتھ کیسے لگ گیا؟“ زعیم نے ان کا سوال سنا تھا اور آہستہ سے پلکیں موند لی تھیں۔

”وہ شہر سے واپس بھی میرے ساتھ ہی آیا تھا ماں جی! مہندی اور برأت کے فنکشن میں اپنے سارے ارمان پورے کیے تھے اس نے مگر برأت کی واپسی کے بعد میں مسجد چلا گیا اور وہ اپنے گھر اس کے چچا کو کسی نے بتا دیا تھا کہ وہ اکیلا ہے تبھی گھر پہنچنے سے پہلے ہی اس نے کھیتوں میں چھپ کر اس کی راہ دیکھی اور پھر اس کے قریب آنے پر اس نے اور اس کے بیٹوں نے مل کر اس پر بدوق تان لی، انہیں چند روز پہلے ہونے والے پانی کے مسئلے پر جھگڑے کا غصہ تھا، اسی غصے میں دونوں طرف سے لڑائی شروع ہوئی اور بالآخر میرا دوست زندگی ہار گیا۔“ بات مکمل کرتے ہی اس کا لہجہ بھرا گیا تھا، ماں جی کی آنکھیں آنسوؤں سے بھر آئیں۔

”اللہ بڑا باخبر اور انصاف کرنے والا ہے پُتر! اس کی گرفت سے کبھی کسی ظالم کی چھوٹ نہیں ہوگی۔ تو حوصلہ رکھ اور جا کر کپڑے بدل پھر صبح ہوتی ہے تو میں تیرے ساتھ چلتی ہوں، پتا نہیں نمائی ماں اور بہنیں کس حال میں ہوں گی۔“

”جی ماں جی! میں تھوڑا سا ریسٹ کر کے آپ کو لے جاتا ہوں اس کی طرف، صبح دس بجے جنازہ ہے اور سارے انتظامات بھی مجھے ہی کرنے ہیں۔“ تھکے تھکے سے لہجے میں کہتا وہ ان کی گود سے اٹھا اور اپنے کمرے میں چلا آیا جہاں عازرہ مٹے مٹے سے میک اپ کے ساتھ سادا سوٹ میں ملبوس اس کے بیڈ پر گہری نیند سو رہی تھی۔ وہ دروازہ لاک کر کے پلٹا تو اسے بے فکری سے اپنے بستر پر ایستادہ دیکھ کر چونک گیا، پچھلے دس گھنٹوں میں وہ بھول ہی گیا تھا کہ اس کی شادی ہوئی ہے اور وہ بھی اس لڑکی کے ساتھ جو اس کی ضد بن گئی تھی، جانے رات بھر وہ اس کے بارے میں کیا

سوچتی رہی ہوگی۔

تجھی تھکن سے ٹوٹے وجود کے ساتھ بمشکل اس کے خوب صورت سراپے سے نگاہ چراتے ہوئے وہ واش روم میں گھسا اور تقریباً پچیس تیس منٹ کے بعد فریش ہو کر باہر نکلا تو فجر کی اذان ہو رہی تھی اس نے نماز پڑھی پھر بناء عازہ کو ڈسٹرب کیے آنکھوں پر تکیہ رکھ کر لیٹ گیا۔ پہلو میں سوئی وہ مغروری حسین لڑکی دنیا کی آخری حسین لڑکی نہیں تھی مگر پھر بھی وہ اس کی ضد بن گئی تھی اور اپنی ضد وہ کبھی چھوڑتا نہیں تھا۔

اس وقت عازہ کے وجود سے اٹھنے والی دلفریب سی خوشبو اسے ڈسٹرب کر رہی تھی مگر وہ خود پر ضبط کے کڑے خول چڑھائے بے نیاز بنا سونے کی کوشش کرتا رہا۔ کل اس کا ولیمہ تھا مگر اسے شہزاد کے کیس کے سلسلے میں بے حد مصروف رہنا تھا یہی سوچتے ہوئے جانے کب اس کی آنکھ لگ گئی تھی۔ صبح وہ بیدار ہوا تو عازہ ڈرینگ ٹیبل کے سامنے کھڑی اپنے گیلے بالوں میں کنگھی پھیر رہی تھی جبکہ اس کی چوڑیوں کی مدھر کھنک سے زعیم کی آنکھ کھل گئی زعیم نے ایک نظر اس پر ڈالی پھر تکیہ زور سے بانہوں میں دباتے ہوئے اٹھ بیٹھا۔

”السلام علیکم! دیہاتی زندگی کی پہلی حسین صبح مبارک۔“ وہ چوکی تھی اور بے ساختہ پلٹ کر اسے دیکھا تھا وہ پُر شوق نگاہوں سے اسے ہی دیکھ رہا تھا۔

”کیسی گزری رات؟ یقیناً میرے نہ آنے کی خبر سن کر بہت سکون کی نیند آئی ہوگی۔ ایک قطعی ناپسندیدہ پینڈو شوہر کی قربت سے نجات جو مل گئی۔“ وہ اسے استہزاء سے نگاہوں سے دیکھ رہا تھا عازہ چاہنے کے باوجود نگاہ نہ پھیر سکی۔


”کیا دیکھ رہی ہو یقین نہیں آ رہا ناں کہ زعیم ملک جیسا ایک روایتی پینڈو شخص تم جیسی بے وقوف اور گھمنڈی لڑکی کو شکست دے سکتا ہے۔“ اب وہ بستر سے اتر کر اس کے قرب چلا آیا تھا عازہ بے ساختہ گہری سانس بھر کر رہ گئی۔

”جی نہیں ایسی کوئی بات نہیں۔ میں جانتی ہوں پینڈو جو ٹھان لیتے ہیں وہ کر کے چھوڑتے ہیں۔“

”بالکل.....“ وہ مسکرایا تھا اور عازہ بے اختیار رخ پھیرنے پر مجبور ہو گئی تھی۔

”یاد رکھنا ابھی عشق کے امتحان اور بھی ہیں۔“ جھک کر ایک نازک سائیکلس ڈرینگ کی دراز سے نکالتے ہوئے وہ اس کے کان میں گنگنایا تھا عازہ کا پورا وجود جیسے دھک اٹھا۔

”یہ تمہارا منہ دکھائی کا تحفہ آج ویسے کی تقریب میں پہن لینا۔“ اگلے ہی پل اس نے وہ سیکلس اس کے ہاتھ میں تھما دیا تھا پھر اس سے پہلے کہ وہ کچھ کہتی وہ پلٹا اور واش روم میں گھس گیا دس بجے شہزاد کا جنازہ تھا اور اسے ابھی بہت سے کام نپٹانے تھے۔



رات تقریباً ساڑھے دس بجے ویسے کی تقریب ختم ہوئی تھی مگر زعیم گھر نہیں آیا تھا۔

عازہ کا دل اپنی اس درجہ تذلیل پر جل کر راکھ ہو گیا مگر اس نے زبان سے ایک لفظ نہیں کہا تھا بی اماں اور دیگر لوگ شہزاد کی ناگہانی موت پر رنجیدہ تھے ساتھ ساتھ وہ زعیم کی مجبوری اور مصروفیات کا رونا بھی رو رہے تھے کئی بار اسے کال بھی کی گئی تھی مگر اس کا سیل مسلسل آف جا رہا تھا۔ فیجہ نے تھوڑی دیر اسے کمپنی دینے کی کوشش کی تھی مگر وہ چپ کی دیوی بن کر بیٹھی رہی اس کا دل کسی سے بھی بات کرنے کو نہیں چاہ رہا تھا۔

تقریباً گیارہ بجے کے قریب وہ اپنے کمرے میں واپس آئی تھی مرینہ بیگم اور فیجہ لوگ کھانا کھاتے ہی شہر روانہ ہو گئے تھے اسے ڈھیروں رونا آیا۔ عینا کے بعد اس کے لبوں سے بھی مسکراہٹ جیسے روٹھ گئی کپڑے تبدیل کرنے کے بعد بیڈ پر بیٹھ کر گھٹنوں میں سر دیئے وہ جانے کتنی ہی دیر تک روتی رہی۔

رات کے تقریباً تین بجے کا وقت تھا پورا گاؤں پُر سکون اور گہری نیند کے مزے لوٹ رہا تھا جب وہ تھکے تھکے بوجھل انداز میں آہستگی سے بیڈ روم کا دروازہ کھول کر کمرے میں داخل ہوا تھا۔ عازہ پچھلے چار گھنٹوں سے مسلسل رو رہی تھی آہٹ کی آواز پر اس نے چونک کر دیکھا زعیم کمرے میں داخل ہونے کے بعد اب دروازہ لاک کر رہا تھا اس نے جلدی سے آنکھیں خشک کر لیں مگر وہ اس کی طرف دیکھے بغیر اب بستر پر بیٹھا اپنے پاؤں کو جوتوں کی قید سے آزاد کرنے کی کوشش کر رہا تھا۔ اگلے ہی پل وہ بیڈ پر گرنے کے سے انداز میں چاروں شانے چت لیٹ گیا اور یونہی لیٹے

لیٹے اس نے آنکھیں بند کیے گہری سانس کھینچی تھی۔ وہ شاید اپنے تھکے ہوئے اعصاب کو پرسکون کرنے کی کوشش کر رہا تھا، تھوڑی دیر بعد اعصاب کا تناؤ قدرے کم ہوا تو اس کی نظر قریب ہی بیٹھی عازہ پر پڑی جس کا وجود اب بھی ہچکیوں کی زد میں تھا۔

”کیا ہوا؟ آپ ابھی تک سوئی نہیں؟“

”نہیں.....“ وہ بولنا نہیں چاہتی تھی مگر بے اختیار اس کے لبوں سے پھسل گیا تھا۔ زعیم پہلو کے پل لیٹتے ہوئے دائیں ہاتھ کی ہتھیلی کو تکیہ بنائے مکمل طور پر اس کی جانب متوجہ ہو گیا۔

”کیوں؟“

”پتا نہیں۔“ وہ اس کے اس طرح دیکھنے سے چڑ گئی تھی تبھی رخ پھیر گئی باہر شاید بارش شروع ہو گئی تھی تبھی مویشیوں کے باڑے میں ہونے والی ہلچل اب وہاں بھی صاف سنائی دے رہی تھی۔ زعیم نے موبائل نکالا اور ملازم کو ضروری ہدایات دینے لگا عازہ اسے مصروف دیکھ کر بیڈ سے نیچے اتر آئی اس کا گلاسلسل رونے سے بے حد خشک ہو رہا تھا مگر کمرے میں پانی نہیں تھا جبکہ رات کے اس پہر کمرے سے باہر جانے کی اس کی ہمت نہیں تھی۔

وہ اٹھی اور سامنے کی طرف مویشیوں کے احاطے کی جانب کھلنے والی کھڑکی کے قریب آ کھڑی ہوئی، باہر نا صرف بارش ہو رہی تھی بلکہ تیز و تند ہواؤں کا سلسلہ بھی جاری تھا فقط چند لہجوں میں کھڑکی سے چھن کر آنے والی ہواؤں کے ساتھ بارش نے اسے اچھا خاصا بگھو دیا تھا۔ زعیم ملازم کو ضروری ہدایات دینے کے بعد بیڈ پر نیم دراز ہو گیا۔

”مانا کہ شہر میں لوگوں کی رات جلدی نہیں ہوتی مگر ایسا بھی کیا کہ پوری رات ڈھلنے تک رات کا نشہ ہی ختم نہ ہو۔“ تکیہ بانہوں میں دبائے وہ اسے دیکھ رہا تھا عازہ چپ چاپ کھڑکی سے پلٹ آئی۔

”میں نے کبھی نہیں سوچا تھا میری شادی اتنی ڈل اور بورنگ ہوگی اور میں اپنی زندگی کے اس نئے موڑ پر یوں اچانک سے شہزاد جیسے اپنے ایک عظیم دوست کو کھودوں گا۔“ اب وہ اس کی طرف نہیں دیکھ رہا تھا اس کی پلکیں بند تھیں عازہ شاکدسی اسے دیکھتی رہ گئی۔

”آپ کہنا چاہتے ہیں کہ میں سبز قدم ہوں۔“

”نہیں“ خیر چھوڑو میرا کمر ایسا لگا آپ کو؟ کسی چیز کی کمی تو محسوس نہیں ہوئی؟“ ایک لمحے میں وہ بات بدل گیا تھا۔ عازہ پلکوں میں آئی نمی کو بمشکل پیچھے دھکیلتے ہوئے صوفے پر ٹک گئی۔

”نہیں۔“

”شکریہ میں کوشش کروں گا میری زندگی میں آنے کے بعد اب آپ کو کبھی کسی چیز کی کمی محسوس نہ ہو۔“ وہ کہہ رہا تھا اور عازہ کے اندر دھواں بھرتا جا رہا تھا۔

”آپ کی اس زرہ نوازی کا شکریہ مگر مجھے اب کسی چیز کی کمی سے فرق نہیں پڑتا“ آپ پلیر میرے لیے پریشان نہ ہوں۔“

”جانتا ہوں محبت کو کھودینے کے بعد ہر شے بے کار لگتی ہے خواہ کتنی ہی ضروری اور حسین کیوں نہ ہو۔“ پلکیں ہنوز بند کیے وہ کہہ رہا تھا جب عازہ نے بے حد چونک کر اس کی طرف دیکھا۔ اس کا دل اس لمحے بہت شدت سے دھڑکا تھا جانے وہ کس محبت کے کھو جانے کی بات کر رہا تھا۔

چند پل خاموشی کی نذر کرنے کے بعد وہ پھر بولا تھا۔

”شہر کی لڑکیاں میری کمزوری نہیں ہیں میں شاید کبھی بھی یوں آپ سے زبردستی شادی نہ کرتا اگر آپ سندان حسن جیسے لوفراور بدنام شخص کے ہاتھوں برباد نہ ہو رہی ہوتیں۔ آپ نہیں جانتیں مگر میں جانتا ہوں میرے بابا کے آپ کی فیملی کے ساتھ کتنے گہرے مراسم ہیں ملک ہاؤس میں آنے والا کوئی بھی طوفان انہیں پریشان کیے بغیر نہیں گزرتا اور میں اپنے بابا کو پریشان نہیں دیکھ سکتا۔ میں نہیں چاہتا تھا کہ ریان ملک کی طرح آپ بھی اپنے خاندان کا نام روشن کریں اور اس کا اثر آپ کے گھر والوں کے ساتھ ساتھ میرے بابا اور ماں جی کی زندگی پر پڑے ان کا مان اور یقین ٹوٹے انہیں اذیت اور تکلیف ہو اسی لیے آپ کو اپنے نام کے ساتھ زبردستی باندھا وگرنہ میں چھین جھپٹ کر کھانے والوں میں سے نہیں ہوں۔“

خیر بے فکر رہنا آپ کی مرضی کے بغیر کبھی آپ کے قریب نہیں آؤں گا جب کبھی آپ کو میری ضرورت محسوس ہو بتا دینا شوہر کے فرائض ادا کر دوں گا بصورت دیگر آپ جیسے چاہیں یہاں زندگی گزار سکتی ہیں کوئی روک ٹوک یا پریشانی نہیں ہوگی۔“ لفظ چابک کی صورت لگتے ہیں اور جسم کی نہیں روح کی کھال ادھیڑ کر رکھ دیتے ہیں اسے بھی اس لمحے کچھ ایسا ہی محسوس ہو رہا تھا۔

وہ اس کی زندگی اور اس کی فیملی کے ہر راز سے آشنا تھا مگر وہ کتنی بے خبر تھی اسے لگا تھا جیسے وہ کسی پہاڑ تلے دب گئی ہو اتنی سی ہمت بھی نہیں رہی تھی اس میں کہ نظر اٹھا کر زعیم کی آنکھوں میں دیکھ لیتی۔

کتنی حیرت کی بات تھی کہ وہ اس کی زندگی کے ہر پہلو سے آشنائی کے باوجود اسے اپنی زندگی میں گھسیٹ لایا تھا اور اب جانے آئندہ زندگی میں اس کے ساتھ وہ کیا سلوک کرنے والا تھا۔ عائرہ کو وہ ہر لمحہ یاد آنے لگا جن لمحوں میں اس نے زعیم کی بے عزتی کی تھی اور اسے ٹھکرایا تھا کیا سوچا ہوگا اس نے اس کی چوائس کے بارے میں کہ اس کی پسند اتنی گھٹیا نکلی؟

اسے دل لگانے کے لیے سندان حسن جیسا بد کردار شخص ہی ملا وہ رونا چاہتی تھی مگر آنسو جیسے کہیں اندر ہی برف ہو گئے تھے۔ وہ اسے کردار کا کتنا ہلکا سمجھ رہا تھا عائرہ کا چہرہ سرخ ہو گیا بھی وہ کروٹ بدلتے ہوئے پھر بولا تھا۔

”بہر حال میں کوشش کروں گا آئندہ آپ کے ذاتی معاملات میں کم دلچسپی رکھوں آپ بھی میری عزت کا خیال رکھیے گا پلیز کیونکہ پتا تو ہے آپ کو دیہاتی لوگ عزت کے معاملے میں کتنے جذباتی ہوتے ہیں۔“ وہ چابک پر چابک مار رہا تھا عائرہ کا سر جھکتا چلا گیا۔

اگلے پانچ منٹ کے بعد اسے بے چینیاں سوئپ کر وہ خود گہری نیند میں چلا گیا تھا عائرہ کو لگا شاید وہ اب کبھی اپنی زندگی کی حقیقی خوشیوں کو نہیں پاسکے گی وہ شخص صرف ضدی ہی نہیں تھا بلکہ بے حد گھنا اور چالاک بھی تھا اس رات وہ ایک لمحے کے لیے بھی سکون سے نہیں سو سکی تھی۔

دو ہفتے یونہی بیت گئے تھے زعیم صرف چند منٹ کے لیے گھر آتا پھر وہ سارا وقت کمرے کی دیواروں کا منہ دیکھتی رہتی۔ شادی کی دعوتوں پر بھی ماں جی یا زہمت آ پائی اس کے ساتھ جاتی تھیں۔ وہ صاف دامن بچا لیتا ماں جی اسے شہزاد کے گھر بھی لے کر گئی تھیں جو سات بہنوں کا اکلوتا بھائی اور گھر کا واحد کفیل تھا واحد مرد تھا گھر میں۔ اپنے باپ کی جائیداد کا اکلوتا وارث مگر انسانیت کے بدترین روپ کی بھیئت چڑھ چکا تھا۔

عائرہ اس کی ماں اور بہنوں کا حال دیکھ کر پورے دو دن سکون سے نہیں سو سکی تھی دیہات کی زندگی اور دیہاتی لوگوں کی جہالت اس کے دل میں مزید بڑھی تھی اور اب وہ پہلے سے زیادہ بے چین ہو کر رہ گئی تھی۔

ماں جی پورے گاؤں میں بڑے فخر سے اسے متعارف کرواتی پھرتی تھیں خود گاؤں کی عورتیں اسے رک رک کر بڑے اشتیاق سے دیکھتیں کہ وہ چھوٹے چوہدری کی شہری بہوتھی۔ بے حد نفاسات پسند اور کم گوا سے کہیں بھی آنے جانے کا شوق نہیں تھا وہ اپنے سرال کے افراد کی بے انتہا محبت اور اپنائیت کے باوجود ان میں گھلی ملی نہیں تھی۔

پچھلے دو ہفتوں میں وہ صرف دو بار اپنے گھر گئی تھی اور بے حد مختصر وقت کے لیے اس نے عینا یا کسی سے بھی اپنی دکھ یا گلہ شیئر نہیں کیا تھا وہ جتنے وقت وہاں رہی تھی بالکل خاموش رہی تھی۔ ماں جی سے اس کی یہ چپ زیادہ دن تک پوشیدہ نہ رہ سکی تھی انہوں نے زعیم کو مجبور کیا تھا کہ وہ اسے اپنے ساتھ شہر میں رکھے جب تک وہ خود شہر میں مصروف ہے اور وہ مان گیا تھا۔

اس روز صبح سے بارش ہو رہی تھی وہ زعیم کے ساتھ شہر آئی تھی جو اسے ملک ہاؤس چھوڑ کر خود اپنے کسی کام سے نکل گیا تھا شگفتہ بیگم آ سیہ بیگم کے ساتھ کسی رشتہ دار کے ہاں گئی تھیں جبکہ مرینہ پھوپھو اور فیجہ اپنے گھر واپس چلے گئے تھے گھر میں اس وقت صرف عینا تھی اور وہ بھی لان میں پودوں کی صفائی ستھرائی میں مشغول تھی عائرہ کو دیکھ کر اس نے پانی کا پائپ پودوں میں چھوڑ دیا تھا۔

”السلام علیکم! کیسی ہو؟“

”وعلیکم السلام! ٹھیک ہوں تم سناؤ۔“ اس کے گلے لگ کر وہ پاس ہی کین کی چیئر پر ٹک گئی تھی عینا اس کا ہاتھ تھام کر اس کے سامنے بیٹھ گئی۔

”اکیلی آئی ہو؟“

”نہیں زعیم ساتھ آیا تھا کسی ضروری کام کی وجہ سے باہر سے ہی چلا گیا۔“

”ہوں جہاں تک میرا خیال ہے تمہاری طرح وہ بھی مجھے اس شادی سے خوش نہیں لگتا۔“

”تمہارا خیال درست ہے عینا! وہ خوش نہیں ہے کیونکہ اسے میرے ماضی کا پتا ہے سندان حسن سے میری وابستگی کا پتا ہے اسے ریان بھائی کی تمام مصروفیات کا بھی پتا ہے۔“

”اُف..... کیا اس نے تم سے کچھ کہا؟“

”زیادہ نہیں، مگر مجھ پر میری اوقات واضح کر دی ہیں جو اس سے نفرت کرتی تھی صرف اس لیے کہ وہ دیہات سے تعلق رکھتا ہے اس نے مجھے بتا دیا کہ اس کی نظر میں میں کیا ہوں اور میرا کیا مقام ہے۔“ اب کہ اس کی آنکھوں میں ہلکی سی نمی جھلکی تھی عینا کا دل جیسے ڈوب گیا۔

”پتا نہیں عازہ ہمارے ماں باپ سے ایسی کیا خطا ہوئی ہوگی کہ جس کی سزایوں ہمیں یعنی ان کی اولاد کو مل رہی ہے، ہم نے تو کبھی کسی کا بُرا نہیں چاہا کبھی کسی کے ساتھ زیادتی نہیں کی پھر ہمارے ساتھ یہ سب کیوں ہو رہا ہے۔“

”اسی بات کی تو مجھے بھی سمجھ نہیں آ رہی خیر تم چھوڑو یہ سب اور یہ بتاؤ امی اور باقی لوگ کہاں ہیں ریان بھائی کے بارے میں کوئی خبر ملی؟“

”نہیں کوئی خبر نہیں بس اتنا پتا چلتا تھا کہ وہ ملک سے باہر چلے گئے ہیں اور وہ لڑکی جس نے ان کی زندگی برباد کی خود بھی زندہ نہیں رہ سکی اس کے اپنے سکے بیٹے نے اس کی جان لے لی اور اب اس بچے کا بھی کوئی پتا نہیں چل رہا کہ وہ کہاں چھپ گیا ہے جو بھی اس عورت کا ذکر کرتا ہے اس کے لہجے میں نفرت ہوتی ہے لوگ اسے گالیاں دیتے ہیں۔ میں سوچتی ہوں آخر ایسے لوگ اپنے انجام سے بے خبر کیوں ہوتے ہیں دوسروں کی کہانیوں سے عبرت کیوں حاصل نہیں کرتے صرف چند ناآسودہ خواہشات کے لیے دنیا و آخرت کی بھلائیوں سے منہ پھیر لیتے ہیں کیا ہاتھ آتا ہے آخراں کے؟“ وہ رنجیدہ تھی عازہ نے اس کے ہاتھ پر اپنا ہاتھ رکھ دیا۔

”یہ دنیا مکافات عمل ہے عینا! یہاں اپنے ہاتھوں بوئے اعمال کی فصل تو کاٹنی ہی پڑتی ہے جبکہ اس کی اجرت آخرت میں ملے گی۔“

”ہوں“ صحیح کہتی ہو چلو اندر چلتے ہیں امی لوگ بتول خالہ کی طرف گئی ہیں انہیں انجانا کا اٹیک ہوا تھا پرسوں تو خیریت دریافت کرنے چلی گئیں۔ مرینہ پھوپھو اور فیجہ لوگ گاؤں واپس چلے گئے کیونکہ معید کی جاب اسٹارٹ ہو گئی ہے۔“

”گڈ ویسے معید بھائی اپنی دھن کے بہت پکے ہیں۔“

”ہوں اس میں تو کوئی شک نہیں پھوپھو نے معید کے لیے تایا ابو سے بات کی ہے میرا مطلب ہے وہ مجھے معید کی دلہن بنانا چاہتی ہیں مگر میں نے صاف انکار کر دیا۔ اس بار میں اپنے ساتھ کوئی زبردستی نہیں ہونے دوں گی ادھر ازہان نے بھی فیجہ کو پر پوز کر دیا ہے مگر فیجہ نے انکار کر دیا۔“

”کیا..... مگر کیوں؟“

”پتا نہیں شاید ہماری طرح اس کے اندر بھی کہیں بے اعتباری کی چوٹ لگی ہے۔“

”پھر بھی اسے یوں ایک دم سے انکار نہیں کرنا چاہیے تھا کچھ وقت تو لے سکتی تھی وہ اور یہ تم کیا حماقت کر رہی ہو معید بھائی جیسے آئیڈیل شخص کو ٹھکرا رہی ہو پاگل تو نہیں ہو گئی ہو۔“

”پاگل ہی ہو گئی ہوں جو کچھ میں نے برداشت کیا اس کے بعد کوئی بھی شخص نارمل نہیں رہ سکتا پھر میں خود کو معید کے قابل بھی نہیں سمجھتی وہ ایک آئیڈیل شخص ہے اسے اس کے جیسی ہی کوئی بہت پیاری بہترین لڑکی ملنی چاہیے۔“

”تم بھی ایک بہت پیاری بہترین لڑکی ہو عینا!“

”نہیں عازہ! اگر میں ایک بہترین لڑکی ہوتی تو ریان کبھی میرے ہوتے ہوئے کسی اور عورت کی طرف نہ دیکھتے۔“

”سب مرد ایک جیسے نہیں ہوتے عینا! کچھ مرد بہت کم ظرف ہوتے ہیں اچھے برے کی پہچان نہیں ہوتی انہیں۔“

”کچھ بھی ہو دو بارہ خود کو آزمائش میں نہیں ڈالنا بس۔“ عینا کا لہجہ حتمی تھا عازہ گہری سانس بھر کر رہ گئی۔

شام مغرب سے کچھ پہلے زعیم اسے لینے آ گیا تھا اعظم ملک صاحب نے فوراً کھانے کی تیاری کا حکم دے دیا۔ عشاء سے کچھ پہلے وہ کھانا کھا کر ملک ہاؤس سے نکلے تھے مگر زعیم اسے واپس گاؤں نہیں لایا تھا بلکہ وہیں شہر میں اس کا جو کوڑا ٹھکانا دھر لے آیا۔

عائزہ نے گاڑی رکنے پر بے حد حیرانی سے اس کی طرف دیکھا تھا مگر وہ اس کی طرف متوجہ نہیں تھا اس کا سیل بج رہا تھا اور وہ گاڑی کا انجن آف کرتے ہوئے پوری طرح سیل کی طرف متوجہ تھا۔

”جی نگہت خیریت؟“ کال پک ہوتے ہی اس کے منہ سے یہ الفاظ نکلے تھے عائزہ نے بے ساختہ چونک کر پھر اس کی طرف دیکھا۔

”آپ پریشان نہ ہوں، میں ہوں ناں۔ بعد میں تفصیل سے بات کرتا ہوں ابھی آپ اچھا سا کھانا کھاؤ اور جو میڈیسن میں لے کر آیا تھا وہ لو پھر اگلی بات سنوں گا میں، اوکے۔“ جتنی محبت اور اپنائیت سے وہ کہہ رہا تھا عائزہ کا متوجہ ہونا ضروری تھا مگر زعیم کو اس کی پروا نہیں تھی۔ کال کٹ کر کے سیل پھر سے پاکٹ میں ڈالتے ہوئے وہ گاڑی سے باہر نکل آیا تھا عائزہ کو مجبوراً اس کی تقلید کرنی پڑی۔

کوارٹر بے حد لگژری تھا دو بیڈروم ایک ڈرائنگ روم ایک کچن لاون، اٹیچڈ باتھ، گیلری وہ ایک ایک چیز پر نگاہ ڈالتی خاموشی سے زعیم کے پیچھے قدم اٹھاتی رہی۔ سب سے پہلے زعیم نے جس کمرے کا دروازہ کھولا وہ ایک بے حد نفیس کمرہ تھا یوں جیسے کبھی کسی نے اسے استعمال ہی نہ کیا ہو جبکہ دوسرے کمرے میں قدم رکھتے ہی اسے جیسے چکرا گیا تھا۔

مسلا ہوا بستر، قالین پر بکھرے مختلف اشیاء کے خالی ریپر، بیڈ سے ملحقہ ٹیبل پر پڑی شراب کی استعمال شدہ ہاف بوتل اور گلاس، سگریٹ کے ادھ جلے ٹکڑوں سے بھرا لیش ٹرے اور دیواروں پر چسپاں مختلف ہالی ووڈ اور بالی ووڈ اسٹارز کی نیم عریاں تصاویر وہ محض ایک نظر ڈال کر وہیں دہلیز پر ٹھٹک گئی تھی۔

اسے یقین نہیں آ رہا تھا کہ وہ شخص ایسے شوق بھی رکھتا ہو گا زعیم نے شاید اس کے خیالات پڑھ لیے تھے تبھی وہ ایک نظر بکھرے ہوئے کمرے پر ڈالنے کے بعد پلٹ کر اس کی طرف دیکھتے ہوئے بولا تھا۔

”ایم سوری اصل میں یہ کوارٹر میرے ساتھ میرا ایک وڈیو دوست شیئر کر رہا تھا مجھے انداز نہیں تھا کہ یہاں یہ سب ہوگا۔ پچھلے ایک ہفتے سے میں ادھر ٹھہرا بھی نہیں ہوں بہر حال سوری اگین۔“ وہ شرمندہ تھا یا نظر آنے کی کوشش کر رہا تھا عائزہ نے سراٹھا کر نہیں دیکھا تاہم زعیم نے اسی وقت وہ سب تصاویر دیواروں سے ہٹا کر پھاڑ دی تھیں۔

”آپ میرے بیڈروم میں قیام کر لینا، میں یہاں سو جایا کروں گا۔“ وہ اسے اطلاع دے رہا تھا عائزہ چپ رہی اسے اس کے کسی بھی فیصلے پر کوئی اعتراض نہیں تھا۔

”کچن میں نے چیک کر لیا ہے وہاں ضرورت کی ہر چیز موجود ہے پھر بھی کسی چیز کی ضرورت ہو تو بتا دینا، میں لے آؤں گا۔“ اس کی خاموشی پر اس نے پھر پلٹ کر اسے دیکھا تھا وہ رخ پھیر گئی۔

”مجھے کسی چیز کی ضرورت نہیں ہے سوائے سکون کے۔“

”سوری، وہ میں نہیں دے سکتا، وہ تو انسان کے اعمال ہی اسے دے سکتے ہیں۔“


”ہوں..... جانتی ہوں اسی لیے آپ سے ایسی کوئی امید نہیں رکھی پتا نہیں میرے لیے اپنا گھر کیسے چھوڑ کر آ گئے آپ؟“ عائزہ کے لہجے میں ہلکی سی چھین تھی زعیم زریب مسکرا دیا۔

”آپ کو کیا لگتا ہے میں یہاں آپ کی خواہش پر رہنے آیا ہوں؟“ اس کی آنکھیں عائزہ کو صاف اپنا مذاق اڑاتی ہوئی محسوس ہوئی تھیں وہ بے ساختہ نظر چرا گئی۔

”اگر آپ یہ سمجھ رہی ہیں کہ میں آپ کو یہاں آپ کی خواہش پر لایا ہوں تو آپ نہایت خوش فہم خاتون ہیں۔“ آگے بڑھ کر کھڑکیوں کے پردے سمیٹتے ہوئے اس نے اسے مزید ٹینر کیا تھا۔

”میں یہاں شہزاد کے کیس کی پیروی اور چند دیگر معاملات کی وجہ سے رکا ہوا ہوں، ماں جی اور بابا کا خیال ہے کہ میں یہاں اکیلا ٹھیک طرح سے اپنا خیال نہیں رکھ پاؤں گا لہذا اپنی بیوی کو ساتھ لے جاؤں سوانہی کے حکم پر ان کی خوشی کے لیے میں آپ کو یہاں لے آیا مگر یہ قیام مستقل نہیں ہے جیسے ہی میرا کام ختم ہوا، ہمیں واپس گاؤں جانا ہے۔ میں کم ز کم آپ کے لیے اپنا گھر اپنی زمین اور اپنے رشتے کبھی نہیں چھوڑ سکتا۔“ اس بار اس کا

لہجہ قدرے خشک تھا، عازرہ کا چہرہ اہانت کے احساس سے سرخ ہو گیا۔ وہ پلٹی تھی اور ست روی سے چلتی کمرے سے باہر نکل گئی تھی پیچھے زعمیم دیوار سے ٹیک لگائے کھڑا آہستہ سے پلکیں موند گیا۔



عینا کا یونیورسٹی میں ایڈمیشن ہو گیا تھا، لاکھ اس نے انکار کیا گھر والے بھی راضی نہیں تھے مگر معید نے اس کے کام کے لیے ایڑھی چوٹی کا زور لگا دیا اور بالآخر اپنے مقصد میں کامیاب ہو کر ہی سکون کی سانس لی۔

معید کے گاؤں سے یونیورسٹی قریب پڑتی تھی لہذا مرینہ بیگم اسے اپنے ساتھ گاؤں لے آئیں، فیجہ بھی یونیورسٹی جاتی تھی اس سے ایک سال سینئر تھی لہذا دونوں میں آہستہ آہستہ خوب دوستی ہو گئی اس روز وہ دونوں لان میں چائے پی رہی تھیں جب باتوں باتوں میں عینا نے فیجہ سے پوچھ لیا۔

”ایک بات پوچھوں فیجہ، برا تو نہیں مانو گی؟“

”نہیں، کئی سال ہوئے اب میں کسی کی بات کا برا نہیں مانتی۔“

”کیوں ایسا کیا ہوا؟“

”کچھ نہیں، تم بتاؤ کیا پوچھنا چاہ رہی تھیں۔“ فیجہ کے ہاتھ میں زرد گلاب تھا جسے وہ پتی پتی کیے بکھیرے جا رہی تھی، عینا گہری سانس بھر کر رہ گئی۔

”اوکے، تم نے ازہان کا پرنسپل کیوں رد کیا، تمہیں پتا ہے وہ کتنا نک چڑھا ہے لڑکیوں کے معاملے میں اب اگر تم اسے پسند آ ہی گئی ہو تو انکار

کیوں؟“

”مجھے ازہان پسند نہیں ہے، نہ ہی میں کسی اور لڑکے میں انٹرسٹڈ ہوں۔“

”مگر کیوں؟“

”پتا نہیں بس اب کسی پر اعتبار کرنے کو جی نہیں چاہتا۔“

”سب مرد ایک جیسے نہیں ہوتے فیجہ! ازہان بہت اچھا لڑکا ہے پلیز اس پر اعتبار کر کے دیکھو۔“

”اعتبار ہی تو کیا تھا مگر..... ٹوٹ گیا۔ لڑکیوں کے اعتبار ہمیشہ ٹوٹ جاتے ہیں، پتا نہیں کیوں۔“ فیجہ کی آنکھوں میں ہلکی سی نمی جھلکی تھی وہ اپنی ہتھیلیوں کو بغور دیکھتی جلدی سے چہرہ جھکا گئی۔

”ازہان ایسا نہیں ہے۔“ عینا نے آہستہ آواز میں کہا تھا، فیجہ چپ چاپ رخ پھیر گئی۔

”میں نہیں جانتی وہ کیسا ہے، کیسا نہیں مگر مجھے اب کسی پر اعتبار نہیں رہا، بس۔“

”اوکے، معید کے بارے میں کیا خیال ہے اس کے ساتھ تو کافی شناسائی ہے تمہاری۔“

”ہوں مگر معید میرا بھائی ہے اسے میں نے کبھی ایسی نظر سے نہیں دیکھا پھر وہ جنون کی حد تک کسی اور میں دلچسپی رکھتا ہے۔“

”کیا.....؟“

”ہاں یار میں یہ تو نہیں جانتی کہ وہ لڑکی کون ہے مگر اتنا ضرور جانتی ہوں کہ معید اس لڑکی کے لیے پاگل ہے۔ میں نے خود اس کے پاگل پن کے

نظارے دیکھے ہیں وہ اوپر سے جتنا بے نیاز نظر آتا ہے اندر سے اتنا ہی بکھرا ہوا ہے، بہت مشکل سے سنبھالا ہے ماموں نے اسے۔“

”کیوں..... کیا وہ لڑکی معید میں دلچسپی نہیں رکھتی؟“

”پتا نہیں، معید نے کبھی اپنا یہ راز کسی سے شیئر نہیں کیا مگر پھر بھی میں اتنا ضرور جانتی ہوں کہ اس کی شادی ہو گئی تھی اور وہ معید کی زندگی سے نکل

گئی تھی۔“

”اوہ ویری سیڈ..... مجھے آج تک کبھی اس بات کا پتا نہ چل سکا۔“

”مممانی کو بھی نہیں پتا، شاید میں اس کے ساتھ نہ رہ رہی ہوتی تو مجھے بھی کبھی اس بات کا پتا نہ چلتا۔“

”ہوں ویسے دیکھنے میں کیسی ہے وہ لڑکی یقیناً بہت پیاری ہوگی کیونکہ معید کی چوائس ہمیشہ آؤٹ کلاس ہوتی ہے۔“


”یہ تو ہے مگر میں نے کبھی اس لڑکی کو نہیں دیکھا مجھے بس اتنا پتا ہے کہ معید ڈائری لکھتا ہے اور اسی ڈائری میں اس لڑکی کی تصویر ہے۔ کئی بار اس کے کمرے کی کھڑکی سے میں نے اسے اس تصویر سے باتیں کرتے دیکھا ہے مگر کبھی کچھ پوچھنے کی ہمت نہیں ہوئی۔“

”ہوں وہ گہرا بھی تو بہت ہے ناں، مگر دل کا بہت اچھا ہے بے حد ہمدرد۔“

”صحیح کہتی ہو عینا! میں جب ٹوٹ کر بکھری تھی تو کوئی مجھے سمیٹنے والا نہیں تھا سوائے معید کے اسی کی دن رات کی کوششوں سے میں نے خود کو بدلا اور کمرے سے نکل کر باہر کی دنیا کو فیس کیا اگر معید نہ ہوتا تو شاید میں کب کی مرچکی ہوتی۔“

فیجہ کا دل بے حد اداس تھا مگر اس سے پہلے کہ عینا جواب میں کچھ کہتی معید ازبان کے ساتھ وہیں چلا آیا۔ دونوں گاڑی سے نکلے تھے اور بے حد سنجیدہ چہروں کے ساتھ انہیں سلام کرتے اندر معید کے کمرے کی طرف بڑھ گئے تھے۔

عینا اور فیجہ دونوں بے حد حیرانی کے ساتھ انہیں جاتے ہوئے دیکھتی رہیں کیونکہ آج سے پہلے وہ دونوں کبھی انہیں اتنے سنجیدہ اور پریشان دکھائی نہیں دیئے تھے۔



دل یہ کہتا ہے ضبط لازم ہے

ہجر کے دن کی دھوپ ڈھلنے تک

اعتراف شکست کیا کرنا

فیصلے کی گھڑی بدلنے تک

دل یہ کہتا ہے حوصلہ رکھنا

سنگ رستے سے ہٹ بھی سکتے ہیں

اس سے پہلے کہ آنکھ بجھ جائے

جانے والے پلٹ بھی سکتے ہیں

اب چراغاں کریں ہم اشکوں سے یا مناظر بجھے بجھے دیکھیں

اک طرف تو ہے اک طرف دل ہے

دل کی مانیں کہ اب تجھے دیکھیں

سندان نکاح کے بعد اپنے دوست سے مصافحہ کر کے پلٹا تھا جب اس کی نظر سیڑھیوں پر کھڑی پتھر ہوئی زرنگار پر پڑی وہ کتنی حیرانی سے پھٹی پھٹی سی نگاہوں میں حیرت سموئے اسے دیکھ رہی تھی۔

وہ شخص جو لینڈ لارڈ باپ کا بگڑا ہوا سپوت تھا جسے کبھی کوئی لڑکی اپنے قابل لگی ہی نہیں تھی اب اسی شخص نے اسے شکست دینے کے لیے ایک بے حد معمولی سی لڑکی سے نکاح کر لیا تھا، کتنی حیرانی کی بات تھی۔

سندان کی نگاہوں کی تقلید میں عظیم صاحب نے بھی زرنگار کی طرف دیکھا تھا اور پھر فوراً ہی رخ پھیر لیا، وہ اب سندان اور حیات پر سے کئی نیلے نوٹ وار کر پاس ہی کھڑے گھر کے چوکیدار کو دے رہے تھے۔

اسی رات شہر کے سب سے خوب صورت ہوٹل میں سندان کے ولیمے کا فنکشن اریج کیا گیا تھا اور اس فنکشن میں کوئی ایک شخص بھی ایسا نہیں تھا جو عظیم صاحب اور سندان کو جانتا ہو مگر اسے انوائٹ نہ کیا گیا ہو۔

وہ سب لوگ جو مختلف تقریبات میں زرنگار کی بے حیائی دیکھ کر سندان کی غیرت کا مذاق اڑاتے تھے آج وہ سب بھی اس تقریب میں مدعو تھے اور سندان کے اس اقدام کو سراہ رہے تھے۔ سب یہی جانتے تھے کہ سندان نے بیوی کی بے حیائی سے تنگ آ کر یہ قدم اٹھایا ہے اور یہ سب کچھ ایسا

غلط بھی نہیں تھا۔ اس روز بہت دنوں کے بعد ہلکی ہلکی دھوپ نکلی تھی۔

پچھلے کئی دنوں سے کمرے میں بند زرنگار نے کھڑکی سے پردے ہٹائے تو سامنے ہرے بھرے لان کا منظر دیکھ کر ٹھٹھک گئی۔

مکمل بلیک گرتا شلوار میں ملبوس سندان حسن اپنے پیروں پر کھڑا ہونے کی کوشش کر رہا تھا جبکہ اس کے پہلو میں حیاء اسے اپنی بانہوں کا سہارا دیئے چلنے میں مدد دے رہی تھی، دونوں کے چہروں پر اپنی تازگی اور خوشی تھی کہ وہ جیسے پتھر ہوئی چپ چاپ انہیں دیکھتی رہ گئی۔

ان دونوں کے قریب ہی اس کی بیٹی کرسی پر بیٹھی کھیل رہی تھی جبکہ سندان وقفے وقفے سے جان بوجھ کر لڑکھڑانے کی کوشش کر رہا تھا جس سے حیاء اسے فوراً خود میں سمیٹ لیتی، کتنا بھرپور اور مکمل نظارہ تھا۔

وہ چاہتی تو وہ بھی ایسا کر سکتی تھی مگر..... وہ بھلا کیوں چاہتی؟ اسے تو انتقام لینا تھا سندان حسن اور اس کے باپ کی زندگی برباد کرنی تھی مگر زندگی میں ہمیشہ ویسا ہی نہیں ہوتا جیسا آپ چاہتے ہیں، کچھ اختیارات اللہ رب العزت نے خود اپنی ہاتھ میں بھی رکھے ہوتے ہیں۔

اس روز بہت دنوں کے بعد وہ اپنے کمرے سے نکل کر ڈائننگ ٹیبل پر آ کر بیٹھی تھی، سندان کمرے میں تھا جبکہ حیاء اس کی بیٹی کو گود میں لیے لے لے کھلا رہی تھی۔ زرنگار نے بے حد نفرت سے اس کی طرف دیکھتے ہوئے اپنی بیٹی کو اس سے جھپٹ لیا۔

”خبردار اگر آج کے بعد تم نے اپنے منحوس وجود کا سایہ میری معصوم بیٹی پر ڈالا تو.....“ حیاء اس حملے کے لیے تیار نہیں تھی تبھی گھبرا گئی تھی۔

زرنگار کی آنکھوں سے اس لمحے اسے غصے اور نفرت کی چنگاریاں نکلتی محسوس ہو رہی تھیں۔ اس نے خاموشی سے باؤل اٹھایا اور کچن کی طرف بڑھ گئی۔

”بے حیا، غدار، بد صورت، بد چلن..... کاش مجھے پتا ہوتا کہ ایسے بدارادے لے کر میرے گھر میں گھسی ہو تو پہلے دن ہی چٹیا سے پکر کر باہر نکال دیتی، منحوس کہیں کی۔“ وہ اس کی خاموشی پر بھی دھاڑنے سے باز نہیں آئی تھی۔ حیاء نے آنسوؤں کو پیچھے دھکیلتے ہوئے پانی کا نل کھول لیا، اسی رات سندان کی بیٹی کو تیز بخار نے آ لیا مگر زرنگار جس آگ میں جل رہی تھی اسے اس آگ میں بجی کے بخار کی بھلا کیا پروا ہونی تھی۔

صبح ناشتے سے قبل زرنگار اسے لے کر نیچے آئی تھی، سندان نے جیسے ہی بچی کا حال دیکھا وہ اس پر چڑھ دوڑا۔

”کیا ہوا ہے میری بیٹی کو؟ آنکھیں کیوں نہیں کھول رہی، کیا کیا ہے تم نے اس کے ساتھ۔“

”کچھ نہیں کیا میں نے رات سے ہی بخار تھا اسے مجھے پتا نہیں چل سکا۔“

”چل بھی کیسے سکتا ہے تم نہ عورت ہو نہ بیوی نہ ماں۔ خبردار اگر آج کے بعد میری بیٹی کو قید کرنے کی کوشش کی تو بہت برداشت کر لیا میں نے اب اور نہیں کروں گا۔“ غصے کی شدت نے اس کی آنکھوں کا رنگ سرخ کر ڈالا تھا، زرنگار حیاء کے سامنے اپنی اس درجہ تذلیل پر غصے سے بیچ و تاب کھاتی، واپس سیڑھیوں کی طرف بڑھ گئی تھی۔ آنے والے دنوں نے اسے مزید شکست سے دوچار کیا تھا۔

حیاء ایک بے حد اچھی بیوی اور اس کی بیٹی کی ماں ثابت ہوئی تھی، زرنگار نے اپنا راستہ نہیں بدلا، چند دن کمرانشین ہونے کے بعد اس نے پھر سے اپنی ڈگر اپنالی تھی وہی اس کی لیٹ نائٹ پارٹیز، وہی ملنا جلنا، پینا پلانا، حیاء اب بھی کسی ملازمہ کی طرح اس کے سارے کام سرانجام دیتی تھی۔

اسی کی کوششوں سے رفتہ رفتہ سندان اپنے پاؤں پر چلنے کے قابل ہو گیا تھا، زرنگار جب بھی گھر میں ہوتی اسے وہ سندان اور اس کی بیٹی کے ارد گرد پھرتی دکھائی دیتی تھی، کبھی اس کے سر میں تیل لگائی ہوئی، کبھی اسے منہ دھلاتی ہوئی، کبھی اپنے ہاتھوں سے ناشتا کرواتی ہوئی، کبھی اسے اپنی بانہوں کا سہارا دے کر لان میں واک کرواتی ہوئی۔ عظیم صاحب کا خیال بھی وہ ایسے رکھتی تھی جیسے وہ اس کے سگے باپ ہوں، ان کے آفس سے آنے کے بعد کھانے سے فارغ ہو کر وہ سندان اور عظیم صاحب کے ساتھ ضرور لڈو کی گیم کھیلتے اور زرنگار دیکھ دیکھ کے اپنا خون جلاتی رہتی۔

اس کا انتقام ادھورا رہ گیا تھا، شادی بھی ناکام ثابت ہو گئی مگر مشکل یہ تھی کہ اس کا کہیں اور کوئی ٹھکانہ نہیں تھا، باپ پہلے ہی نہیں تھا، بہن ثانیہ کی موت کے بعد ماں بھی نہیں رہی، دور کے ایک ماموں نے چند دن سہارا دیا پھر سندان حسن کے ساتھ شادی کے بعد انہوں نے بھی پلٹ کر خبر نہیں لی، وہ جاتی تو کہاں جاتی۔

سندان کی حیاء سے شادی کے بعد اس کے اندر اک عجیب سی آگ لگ گئی تھی، اس کے لیے کہیں سکون نہیں رہا تھا، نہ کسی محفل میں، نہ شراب میں

نہ کسی کی بانہوں میں.....

حیاء نے اپنی منزل پالی تھی اسی لیے وہ خوش تھی مگر اس کی منزل اس کے سامنے نہیں تھی اور جن کی منزل سامنے نہیں ہوتی ان کی مجبوری ہوتی ہے در بدر بھٹکنا سو وہ بھی بھٹک رہی تھی۔

سندان نے اپنے پیروں پر کھڑا ہونے اور پھر آہستہ آہستہ چلنے کے بعد جو سب سے پہلا کام کیا تھا وہ نماز کی ادائیگی کا تھا حیاء نے اسے نماز پڑھنی سکھائی تھی وہ مسجد جا کر نماز ادا کرتا تھا اور جب تک وہ گھر واپس نہ آ جاتا وہ جلے پیر کی بلی کی مانند اس کا انتظار کرتی تھی۔

عورت کا کوئی روپ اگر حسین تر تھا تو وہ حیاء سندان کا روپ تھا اس حیاء سندان کا جو اس سے پاگلوں کی طرح محبت کرتی تھی جس نے اسے اس کی معذوری اور خامیوں سمیت قبول کیا تھا جس کی آنکھیں ہر لمحہ سندان اور اس سے جڑے ہر رشتے کے لیے محبت لٹاتی رہتی تھیں جس کی توجہ اور اپنائیت نے اسے سرتاپا بدل کر رکھ دیا تھا اسے فرش سے اٹھا کر عرش پر بٹھا دیا تھا جس کی دن بھر کی صرف ایک ہی مصروفیت تھی اور وہ تھی سندان اور اس کا گھر.....

وہ فرصت اور مصروفیت دونوں میں اسی کے بارے میں سوچتی رہتی تھی اس نے اپنی محبت اور ریاضتوں سے سندان کے گھر کو صحیح معنوں میں گھر بنا دیا تھا شاید یہ اسی کا صلہ تھا کہ اللہ نے اسی سال اسے دو جڑواں بیٹوں سے نوازا دیا تھا۔

عظیم صاحب کی خوشی و دیدنی تھی جبکہ سندان کے تو پاؤں ہی زمین پر نہیں ٹکتے تھے وہ لڑکی جسے اس کے حالات نے گناہ کے رستے پر ڈال رکھا تھا وہی سندان کے گھر کی چار دیواری میں آ کر اس کے لیے زندگی بن گئی تھی خوشی بن گئی تھی۔

زرنگار کی نفرت کا چراغ بجھتا گیا خدا نے شاید سندان حسن کی توبہ قبول کر لی تھی اس پاک ذات نے شاید اس کے گناہ بخش دیئے تھے۔ شب کی تنہائیوں میں حیاء کے آنسو اور سندان کی عبادات نے اس ذات رحیمی و کریمی کو منالیا تھا بھی تو خود اس کی اپنی پیدا کی ہوئی بیٹی بھی اب ضرورت سے زیادہ اس سے بات کرنا پسند نہیں کرتی تھی۔

سندان نے اپنے گناہوں کی پاداش میں بہت کچھ کھویا تھا مگر پھر بھی وہ توبہ کرنے سے محروم نہیں ہوا تھا وہ ہو گئی تھی۔ روز بہ روز اس کے اندر کی شکستوں نے اسے گناہ کے رستے سے واپسی کی بجائے مزید جہنم کے قریب کر دیا تھا۔

اس روز سندان نے پورے چار سال کے بعد اپنے باپ کا آفس سنبھالا تھا اور وہ بے خوش تھا آفس جا کر وہ کوئی پچاس بار گھر کال کرتا تھا اور پھر بھی اس کا دل نہیں بھرتا تھا۔ اس کی بیٹی اسکول جانے لگی تھی اسکول سے واپسی کے بعد شام میں سندان آفس سے واپس آتا تو وہ اسے اپنی ساری کاپیاں دکھاتی اپنے اشارز چیک کرواتی اس کی کاپیوں پر جتنے اشارز ہوتے سندان اسے اتنا ہی پیار کرتا۔ حیاء تو ویسے ہی جان دیتی تھی اس پر دو بیٹوں کی ماں بننے کے باوجود حیاء اس کے پیار میں کمی نہیں آئی تھی وہ اب بھی اس کی ہر فرمائش ویسے ہی پوری کرتی تھی جیسے پہلے کرتی تھی زرنگار اگر سب کے ساتھ موجود بھی ہوتی تب بھی اس کی بیٹی اس کی طرف نہیں آتی تھی وہ حیاء کو ہی اپنی ماں سمجھتی تھی۔

وہ اندر ہی اندر گھلنا شروع ہو گئی اس روز صبح سے ہلکی ہلکی بارش ہو رہی تھی۔ سندان کو کچھ ضروری میٹنگز اٹینڈ کرنی تھیں پھر حیاء کے ساتھ ایک تقریب میں جانا تھا اسی لیے وہ جلدی جلدی سارے کام پنہاں ہا تھا ابھی وہ آفس سے نکلنے کا سوچ ہی رہا تھا جب اس کے سیل پر زرنگار کی کال آ گئی۔ پچھلے تین سال میں ایسا پہلی بار ہوا تھا کہ زرنگار نے اسے کال کی تھی اس نے قدرے حیرانی سے کال کاٹ کر دوبارہ کال کی مگر اس کی کال پک نہیں ہوئی کئی بار کرنے پر بھی اس کی کال پک نہیں ہوئی۔ وہ قدرے پریشان سا ابھی سیٹ سے اٹھنے کا سوچ ہی رہا تھا کہ سیل پھر بج اٹھا اس بار اس نے کال کاٹنے کی حماقت نہیں کی تھی۔

”زرنگار.....“ کال پک کرتے ہی اس نے اسے پکارا تھا دوسری طرف وہ رو رہی تھی۔

”سنی..... سنی مجھے بچا لو پلینز.....“ جتنی مشکل اور اذیت میں اس نے کہا تھا سندان حسن کے پاؤں تلے سے زمین نکل گئی تھی۔

”کہاں ہو تم؟“

”مم..... میں روڈ پر ہوں وہ لوگ میرے پیچھے لگے ہیں..... میں بہت مشکل سے جان بچا کر ابھی ان کے گھر سے نکلی ہوں۔“

”کس روڈ پر ہوں؟“

”ہمدانی صاحب کے گھر والے مین روڈ پر۔“

تیز بارش میں پھولے سانسوں کے ساتھ وہ بمشکل بول پارہی تھی، سندان اسی پل اپنے آفس سے نکل کر پارکنگ ایریا کی طرف بڑھ گیا۔ وہ ابھی بہت تیز بھاگنے کے قابل نہیں ہوا تھا مگر پھر بھی وہ بہت تیز بھاگ رہا تھا، پارکنگ ایریا سے جس وقت گاڑی نکال کر وہ مین روڈ پر آیا اس کی انگلیاں کپکپا رہی تھیں۔

باہر طوفانی بارش ہو رہی تھی مگر وہ پاگلوں کی طرح ڈرائیو کر رہا تھا، ہمدانی صاحب کا گھر شہر سے ہٹ کر تھا اور اس کی سمجھ میں نہیں آ رہا تھا کہ آخر زرنگار وہاں کیا کرنے گئی تھی تقریباً پچیس منٹ بعد وہ متعلقہ روڈ پر آیا تھا مگر زرنگار کہیں نہیں تھی اس کی کال بھی ڈراپ ہو چکی تھی اور اب نمبر بھی آف مل رہا تھا، سندان کی شریانیں جیسے پھٹنے کے قریب ہو گئی تھیں۔

پاگلوں کی طرح بھگاتے ہوئے وہ ادھر ادھر دیکھ رہا تھا جب اچانک ایک دم سے وہ سامنے آئی تھی، دوپٹے سے بے نیاز، بکھرے ہوئے گردن پر چپکے بال اس کا حال دیکھنے لائق ہو رہا تھا۔ وہ بجلی کی سرعت سے گاڑی سے نکلا اور زرنگار کو بازوؤں سے پکڑ کر سیدھا کیا تو وہ اس سے لپٹ کر بچوں کی طرح پھوٹ پھوٹ کر رو پڑی۔

جانے ایک ہی دن میں اس پر کیسی افتاد ٹوٹ پڑی تھی، سندان نے اسے بازوؤں سے پکڑ کر اٹھایا تھا مگر وہ اٹھنے کی بجائے اسی کے بازوؤں میں جھول گئی تھی، تقریباً تین گھنٹے بے ہوش رہنے کے بعد جس وقت وہ ہوش میں آئی وہ ہسپتال میں تھی اور سندان اس کے پاس موجود تھا۔ اسے بھول گیا تھا کہ اسے کوئی ضروری میٹنگ اٹینڈ کرنی ہے، حیات کے ساتھ مارکیٹ جانا ہے اپنی بیٹی کو اسکول سے لانے کے لیے بھی اس نے ڈرائیو کو کال کر دی تھی، زرنگار نے اس وقت جیسے ہی آنکھیں کھولی تھیں وہ اسے خود پر جھکا ہوا محسوس ہوا تھا۔

”اب کیسی طبیعت ہے؟“ وہ پوچھ رہا تھا اور اس کے چہرے پر واضح پریشانی جھلک رہی تھی۔

زرنگار نے آہستہ سے پلکیں بند کر لیں اس کی آنکھوں سے موتی ٹوٹ ٹوٹ کر بکھر رہے تھے چند لمحوں کی خاموشی کے بعد اس نے ہاتھ بڑھا کر سندان کا ہاتھ تھاما تھا اور پھر لبوں تک لاتے ہوئے رو پڑ۔

”ایم سوری سنی..... ایم ریٹلی ویری سوری.....“ وہ چونکا تھا اور اس نے بے حد حیرانی سے اس کی شکل دیکھی تھی جو اپنی خود ساختہ نفرت سے ہار گئی تھی۔

”کس بات کی سوری.....؟“

”ہر خطا کی ہر گناہ کی..... ان سب لمحوں کی جن میں میں نے آپ کو تکلیف دی ایک پرانے دکھ میں خود کو بارود بنا کر آپ کو اذیت دیتی رہی۔ مجھے خیال ہی نہیں رہا کہ آپ تو میرے محافظ ہیں، میری بے شمار خطاؤں کے باوجود میری عزت کی حفاظت کرنے والے۔“ وہ رو رہی تھی اور سندان قطعی حیرانی سے اسے دیکھ رہا تھا بھلا ایک ہی دن میں کون سا معجزہ ہو گیا تھا جو وہ یوں شرمندہ دکھائی دے رہی تھی۔

وہ اٹھا تھا اور ڈاکٹر سے بات کرنے کے بعد اسے وہاں سے ڈسچارج کروا کے گھر لے آیا، حیات اس کا انتظار کر رہی تھی۔ سندان نے زرنگار کو سہارا دے کر گاڑی سے نکالا اور اپنے بیڈروم میں لے آیا پھر اسے آرام سے بیڈ پر سلاتے ہوئے اس پر کمر باندھ دیا، اسی اثناء میں حیات بھی وہاں آ گئی۔

”کیا ہوا سب خیریت تو ہے نا؟“

”ہوں، خیریت ہے، زری کا ایکسیڈنٹ ہو گیا تھا۔“

”اوہ میرے اللہ..... زیادہ چوٹ تو نہیں آئی نا؟“

”نہیں، بچت ہو گئی۔“

”اللہ کا لاکھ لاکھ شکر ہے، کچھ کھایا ہے انہوں نے؟“

”نہیں، مگر فی الحال تم دودھ لے لو پلینز۔“

”ٹھیک ہے میں لاتی ہوں۔“

تابع داری سے کہتی وہ فوراً پلٹ گئی تھی زرنگار نے آہستہ سے پھر سندان کا ہاتھ تھام کر رونا شروع کر دیا مگر سندان نے فوراً اپنا ہاتھ اس کے ہاتھ کی گرفت سے نکال لیا۔

”زیادہ رونے کی ضرورت نہیں ہے میں بھی بہت رویا ہوں مگر رونے سے دل نہیں بدلتے اب آرام کرو پلیز۔“

اس کے لہجے میں نفرت نہیں تھی مگر بیگانگی ضرور تھی اور یہ بیگانگی وہ ڈیزرو کرتی تھی پھر اس سے پہلے کہ وہ کچھ کہتی وہ فوراً کمرے سے باہر چلا گیا تھا زرنگار ایک مرتبہ پھر آنکھیں بند کر کے سسک اٹھی۔

کتنے دن ہو گئے تھے اس کی بے چینی کو مگر کوئی بھی اسے سمجھ نہیں پا رہا تھا۔ گزرتے ہر روز کے ساتھ اس کے اندر توڑ پھوڑ ہو رہی تھی اور اس کی شخصیت کی دیوار سخ ہوتی جا رہی تھی سندان کا اسے قطعی نظر انداز کرنا کھل رہا تھا وہ اسے اتنے سکون میں نہیں دیکھنا چاہتی تھی تبھی اندر ہی اندر کڑھ رہی تھی اور یہ کڑھنا بہت دنوں سے جاری تھا۔ اندر کی کھولن کو کم کرنے کے لیے ہی اس نے رنگین محفلوں کا سہارا لیا تھا مگر یہاں بھی سکون نہیں تھا سب ایک ہی سوال پوچھتے تھے۔ تم خوب صورت ہو جوان ہو پھر تمہارے شوہر نے تمہارے ہوتے ہوئے ایک معمولی سی لڑکی سے شادی کیوں کی؟ اور اس کی سمجھ میں نہیں آتا تھا کہ وہ اس سوال کا کیا جواب دے تبھی آہستہ آہستہ اس نے مختلف تقریبات میں جانا چھوڑ دیا۔

اس روز اسے شاپنگ کرنی تھی بھیگا موسم دیکھ کر وہ گھر سے نکل آئی تبھی مارکیٹ میں اس کی ملاقات ہمدانی صاحب سے ہو گئی بزنس مارکیٹ میں جو سندان کے سب سے بڑے حریف تھے اور زرنگار کے سب سے بڑے ہمدرد وہ اکثر اسے سندان کی اندر کی باتیں بتاتے رہتے تھے اور اس کا دل سندان کی طرف سے خراب ہوتا جاتا۔ اس روز بھی انہوں نے اسے کافی کی آفر کی تھی اور زرنگار چاہنے کے باوجود یہ آفر ٹھکرانہ سکی۔ کافی کے بعد وہ ریستوران سے نکلے تو بارش شروع ہو گئی تھی تبھی ہمدانی نے اسے لفٹ کی آفر کی تھی اور پھر اس کے انکار کے باوجود زبردستی اصرار کر کے فرنٹ ڈور کھول دیا وہ جزبزی بیٹھ گئی تھی مگر اس کا دل ہنوز اداس تھا۔ ہمدانی کے ساتھ شاپنگ کے بعد جب اس نے گھر واپسی کا قصد کیا تو وہ بول اٹھا۔

”زریں! یہ سندان نے جس معمولی شکل و صورت والی بھکاری لڑکی سے شادی کی ہے آپ کو اس کی ہسٹری کا پتا ہے۔“

”نہیں۔“

”کتنی غلط بات ہے حالانکہ آپ کو خبر رکھنی چاہیے تھی بہر حال میرے پاس اس کے بارے میں کچھ ایسا مواد ہے کہ آپ دیکھیں گی تو آپ کے ہوش اڑ جائیں گے چند ہی روز میں یہ بات سندان اور اس کے باپ کے علم میں بھی آنے والی ہے۔“

”کیسی بات؟“

”سوری زبانی نہیں بتا سکتا میری مسز کے لیپ ٹاپ میں ہے اور اسی نے مجھے سب دکھایا اور بتایا تھا اگر آپ کہیں تو ابھی میرے گھر چلتے ہیں سمیہ ویسے بھی کافی دنوں سے آپ کو یاد کر رہی تھی۔“ قطعی ہوشیاری سے وہ اسے اپنے جال میں پھنسا رہا تھا اور وہ پھنس گئی تھی۔

”ٹھیک ہے مگر میں زیادہ دیر نہیں رکوں گی۔“

”مت رکنا یار! میں نے کون سے کنکر چنوائے ہیں۔“

وہ مکمل توجہ گاڑی چلانے پر رکھتے ہوئے بے نیاز دکھائی دینے کی کوشش کر رہا تھا زرنگار لب دبائے کھڑکی سے باہر دیکھتی رہی۔ گاڑی پورچ میں پارک کرنے کے بعد ہمدانی اسے ڈرائنگ روم کی بجائے ہال میں لے آیا تھا جو اس کے بیڈ روم سے ملحقہ تھا۔ گیٹ پر چوکیدار بھی نہیں تھا اور اس کی بیوی سمیہ بھی کہیں دکھائی نہیں دے رہی تھی زرنگار کو اگر اس کی نیت پر ذرا سا بھی شک ہوتا تو وہ ایک لمحے کے لیے بھی نہ ٹھہرتی۔

تقریبات میں ہزار لوگوں کے سامنے نادانی کے مظاہرے کرنا اور بات بھی مگر تنہائی میں یوں کسی مرد پر اعتبار کرنا اسے پسند نہیں تھا۔ سندان حسن سے نفرت اور انتقام نے اسے غلط راستوں کی طرف دھکیل دیا تھا مگر وہ زانی نہیں تھی نہ ہی اس نے کبھی خود کو تسکین دینے کے لیے اپنے جسم کا استعمال کیا تھا۔

اس وقت بھی اس کا دل بے چینی محسوس کر رہا تھا جب ہمدانی کچن اور باتھ میں جھانک کر اپنی بیوی کو تلاش کرنے کے بعد اس کی طرف پلٹ

”سوری یار! پتا نہیں یہ سمیہ بٹاے کہاں نکل گئی، ٹھہرو میں کال کر کے پتا کرتا ہوں تم سکون سے بیٹھو میں کچھ ٹھنڈا بھی لاتا ہوں۔“

”نہیں اس کی ضرورت نہیں ہے میں پھر آ جاؤں گی ابھی دیر ہو رہی ہے۔“

”اوہ کم آن یار! پلیز بیٹھو ابھی مجھ پر اعتبار نہیں ہے کیا؟“

”نہیں ایسی بات نہیں ہے مجھے ابھی گھر جانا ہے پلیز۔“ وہ اٹھ کھڑی ہوئی تھی جب ہمدانی نے اس کا ہاتھ پکڑ لیا۔

”کس کے لیے گھر جانا ہے اس عقل کے اندھے کے لیے جسے تم جیسی حسین و جمیل بیوی کی کوئی قدر نہیں۔“

”نہ ہو مجھے اس کی کوئی پروا نہیں۔“ اس نے جھٹکے سے اپنا ہاتھ اس کی گرفت سے چھڑایا تھا۔

”تمہیں نہ ہو مجھے ہے۔“

اگلے ہی لمحے ہمدانی نے اسے کندھوں سے پکڑتے ہوئے اپنی شرافت کا چوغہ اتار دیا تھا زنگار پھٹی پھٹی سی نگاہوں سے اسے دیکھتی رہ گئی۔ اسے یقین ہی نہیں آ رہا تھا کہ ہمدانی جیسا سنجیدہ اور باوقار نظر آنے والا انسان بھلا ایسی گری ہوئی حرکت بھی کر سکتا ہے تبھی اس نے اسے دھکا دیا اور ہاتھ میں پکڑے موبائل سے سندان کو کال ملائی تھی جانے کیوں اس لمحے اس کا خیال آیا تھا مگر سندان نے اس کی کال کاٹ دی، اگلے ہی پل اس کا سیل بجنے لگا تھا مگر اس سے پہلے کہ وہ کال پک کرتی ہمدانی نے اسے دبوچ لیا، وہ اسے بہت گندی گالیاں دے رہا تھا جو عورت چادر اور چار دیواری کی عظمت کو نہیں سمجھتی مرد اسے لازماً گالیاں دیتے ہیں۔ کبھی سرعام تو کبھی تنہائی میں اسے بھی وہ مرد گالیاں دے رہا تھا زنگار کو لگا جیسے اس کا دماغ فریز ہو گیا ہو اس نے آج تک جسم کی نمائش کروائی تھی کبھی اسے داغدار نہیں کیا تھا مگر آج اس کی ایک چھوٹی سی غلطی اس کے جسم کو داغدار کرنے جارہی تھی اور یہ اسے کسی صورت گوارا نہیں تھا تبھی ہمدانی کے کھینچنے پر اس نے قریب پڑا گلدان اٹھا کر اس کے سر پر مارا اور پھر بناء انجام کی پروا کیے تیزی سے بجٹاسیل اٹھا کر باہر گیٹ کی طرف دوڑ پڑی سیل اس کے ہاتھ میں بج رہا تھا مگر وہ بھاگ رہی تھی۔

اسے ایک فیصد بھی امید نہیں تھی کہ سندان اس کی بات سنے گا مگر اس نے اس کی بات سنی تھی اور نہ صرف بات سنی تھی بلکہ وہ ہر بات پس پشت ڈال کر اسے مشکل سے بچانے بھی آ گیا تھا صرف ایک لمحے کی بات تھی اور اس ایک لمحے میں وہ پتھر کی ہو گئی تھی۔

وہ نہ صرف اسے بچانے آیا تھا بلکہ کئی گھنٹے اس نے اس کے ساتھ ہسپتال میں بھی گزارے تھے اسے تنہا اور لاوارث نہیں چھوڑا تھا حالانکہ جتنا بُرا رویہ وہ اس کے ساتھ رکھتی رہی تھی اسے چھوڑنا چاہیے تھا صرف اسی کی وجہ سے سندان کا ایکسڈنٹ ہوا تھا اور وہ اتنے عرصے تک معذور رہا اسی کی وجہ سے اس نے اپنی ماں کھوئی اس کی بہن کو ورغلائے اور گھر سے بھاگنے والی وہی تھی۔ کتنے نقصان کیے تھے اس نے سندان حسن کے اس شخص کو تو اس کے چہرے پر تھوکنا چاہیے تھا مگر وہ آف کہے بغیر اس کی عزت کا بھرم رکھ کر اسے اپنے ساتھ گھر لے آیا تھا۔

سندان کی اس اچھائی نے اسے کتنی بڑی تکلیف اور بے چینی میں مبتلا کر دیا تھا یہ صرف وہی جانتی تھی۔ اس وقت ثانیہ نصیر کا درد اسے اپنے درد سے چھوٹا دکھائی دے رہا تھا۔

حیاء اس کا بے حد خیال رکھ رہی تھی اس کی طرف سے ذلت اٹھا کر بھی اس نے اپنے خلوص میں کوئی کمی نہیں کی تھی اس کا انداز اب بھی باندیوں جیسا ہی تھا وہ اب بھی اس کی تابعدار تھی، عظیم صاحب اور سندان گھر پر نہ ہوتے تب بھی وہ بار بار اس کے کمرے میں آتی اور اس کی ہر فرمائش پوری کرتی۔

عظیم صاحب نے البتہ اسے معاف نہیں کیا تھا وہ جب بھی ان کے قریب جا کر بیٹھتی وہ وہاں سے اٹھ کر چلے جاتے۔ سندان زیادہ تر خاموش رہتا تھا وہ کمرے میں پڑی پڑی تھک گئی تو اسے وہ روزن یاد آ گیا جو تمام تھکے ہوئے اور بھٹکے ہوؤں کا واحد روزن تھا نجات تھی۔

سندان پانچ ٹائم کی نماز کا پابند ہو گیا تھا تبھی اس کے چہرے پر نور تھا اس کے اندر صبر آ گیا تھا عاجزی آ گئی تھی اسے یہ دیکھ کر ہی سمجھ میں آیا تھا کہ پھل دار درخت جھکا ہوا کیوں ہوتا ہے؟ حیاء پہلے سے نماز کی پابند تھی اسے بھی صبر کرنا آتا تھا وہ عاجز تھی اللہ جسے اپنے قریب کرتا ہے پھر اس کے اندر وہ اوصاف پیدا کر دیتا ہے جس سے اس کا بندہ سب کی نظر میں اونچا ہو جائے محبوب ہو جائے تبھی اسے اللہ رب العزت کی پاک ذات کا

وہ ارشاد بھی یاد آیا تھا۔

”اے بندے میرا ہو کر تو دیکھ سب کو تیرا نہ کر دوں تو کہنا۔“

بات اس کی سمجھ میں آ گئی تھی لہذا اس روز بیٹھے بیٹھے وہ ایک دم سے اٹھی اور واش روم میں جا کر کھڑی ہو گئی اسے وضو کرنا آتا تھا نماز بھی پڑھنی آتی تھی وہ کچھ بھی بھولی نہیں تھی بس اس نے ثانیہ کی موت کے بعد اللہ کے پاس جانا چھوڑ دیا تھا اس سے کچھ بھی مانگنا چھوڑ دیا تھا اور وہ پاک ذات جس کی صفات میں رحیمی اور کریمی کی کوئی حد نہیں وہ بھلا صرف مانگنے پر ہی کب دیتا ہے؟

بندہ اسے سجدہ کرے نہ کرے اسے پکارے نہ پکارے اس کی رحمت کے خزانے کھلے ہی رہتے ہیں وہ تو انہیں بھی کبھی بھوکا نہیں سلاتا جو شرک کرتے ہیں اس کی ذات اور صفات میں کسی اور کو حصہ دار بناتے ہیں بے جان خود اپنے ہاتھ سے تراشے پتھروں کے سامنے ہاتھ باندھ کر گڑ گڑاتے ہیں پھر وہ رحیم ذات بھلا زرنگار نصیر کو کیسے بے یار و مددگار چھوڑ دیتی؟

وہ بھی تھکی ہوئی تھی، بھٹکی ہوئی تھی اور بھٹکے ہوؤں کو تھکے ہوؤں کو جب زندہ رہنے کا کوئی مقصد نظر نہیں آتا تب ”وہ“ نظر آتا ہے زرنگار کو بھی وہ نظر آ گیا وضو کر کے پورے پانچ سال کے بعد جب وہ اپنے رب کے حضور سجدے میں گری اس کے آنسو نہیں رکتے تھے۔

بے شک سندان گناہ گار تھا مگر وہ اس کا گناہ گار نہیں تھا اس کا جو بھی معاملہ تھا ثانیہ نصیر کے ساتھ تھا۔ روزِ محشر وہی اس کا گریبان پکڑ سکتی تھی زرنگار کو یہ حق کسی نے نہیں دیا تھا کہ وہ اس سے بدلہ لے اسے برباد کرے۔ بہت سی باتوں کی سمجھا اسے بہت دیر سے آئی تھی۔

کتنی بار اس نے خود کشی کا سوچا تھا مگر وہ خود مرنے والی موت کے بھیا نک انجام کو نہیں جانتی تھی۔ مرنے کے بعد خود موت کو گلے لگانے والوں کے ساتھ کیا ہونا تھا یہ اسے نہیں پتا تھا وہ تو سارا کھیل بس دنیا کی زندگی کو ہی سمجھے بیٹھی تھی مگر اس کے رب نے اسے بچا لیا تھا۔

وہ بے خبر تھی مگر اس کا رب بے خبر نہیں تھا اس نے ہدایت مانگی اور اس کے پاک رحیم و کریم رب نے اسے ہدایت دے دی۔ پہلے حیا اور سندان جس راہ کے مسافر تھے اب زرنگار بھی اسی رستے پر چل نکلی تھی گزرتے ہر دن کے ساتھ اس کا سفر اسے نئے نئے موڑ سے آشنا کروا رہا تھا وہ دنیا کو بھولتی گئی سندان حیا یہاں تک کہ اپنی بیٹی کو بھی بھول گئی۔

یاد رہا تو صرف ایک ہی نام..... اللہ.....

وہ جو محفلوں کی زینت تھی پردے میں آ گئی تھی پردہ بھی ایسا کہ کوئی نامحرم مرد و عورت اس کے پاؤں کی انگلیاں بھی نہیں دیکھ سکتا تھا۔ صبح وہ گھر سے نکلتی تھی اور دن ڈھلنے کے بعد واپس آتی تھی حیا کو نہیں معلوم تھا کہ وہ کہاں جاتی ہے اور سارے دن کیا کرتی ہے مگر سندان جان گیا تھا اور جس روز اس نے جانا تھا وہ ششدر رہ گیا تھا۔



اک دیا ایسا بجھا ہے مجھ میں

نوحہ گراب کے ہوا ہے مجھ میں

عکس در عکس بکھرنا ہے مجھے

جانے کیا ٹوٹ گیا ہے مجھ میں

دن بھر شہزاد کے کیس کی پیروی کے سلسلے میں بے حد مصروف رہنے کے بعد اس وقت رات کے تقریباً ساڑھے گیارہ بجے گھر واپس آیا تھا۔ دروازے کی ایک چابی ہمیشہ اس کے پاس محفوظ رہتی تھی اسے عازرہ کا اپنے لیے انتظار میں جا گنا پسند نہیں تھا اور وہ جاگی بھی نہیں تھی۔

کچن میں کھانا بنا ہوا رکھا تھا کہیں کوئی بے ترتیبی پھیلی دکھائی نہیں دے رہی تھی پہلی بار اس نے کچن کو اس قدر صاف ستھرا چمکتا ہوا دیکھا تھا۔ اسے کھانے کی بھوک نہیں تھی مگر پھر بھی اس نے اپنے لیے کھانا نکال لیا تھا پہلا قلمہ منہ میں رکھتے ہی وہ جان گیا کہ عازرہ کو کنگ کے معاملے میں کتنی ماہر تھی۔

کھانا کھانے کے بعد اس نے برتن سنک میں رکھے اور اپنے لیے چائے بنا کر کمرے میں چلا آیا نائٹ بلب کی روشنی میں اس نے عازرہ کو

سامنے ہی اپنے بستر پر لیٹے ہوئے دیکھا تھا اسے یاد آ گیا کہ اس نے خود ہی اسے اس کمرے میں سونے کی آفر کی تھی اس کا لیپ ٹاپ بیڈ سے ملحقہ میز پر دھرا تھا۔

سکون سے چائے ختم کرنے کے بعد اس نے کپ اسی میز پر رکھا اور جھک کر لیپ ٹاپ اٹھانے لگا تبھی اس کی نظر قطعی بے ساختگی سے سوئی ہوئی عائرہ کے وجود پر پڑی تھی اور پھر جیسے وہ وہیں فریز ہو گیا تھا وہ ڈوپٹے سے بے نیاز کروٹ کے بل گہری نیند سو رہی تھی اس نے اسے ابھی تک ہاتھ نہیں لگایا تھا مگر اس کے باوجود وہ اس کے جسم کا گداز پن محسوس کر سکتا تھا اس کے بھرے بھرے گال اور گداز کلائیوں اس کی اچھی صحت کا واضح ثبوت تھیں اس لمحے بے ساختہ اسے اپنے یہ الفاظ یاد آئے تھے۔

”شہر کی لڑکیاں میری کمزوری نہیں، میں شاید کبھی بھی یوں آپ کے ساتھ زبردستی شادی نہ کرتا اگر آپ سندان حسن جیسے لوفراور بدنام شخص کے ہاتھوں برباد نہ ہو رہی ہوتیں۔ خیر بے فکر رہنا آپ کی مرضی کے خلاف کبھی آپ کے قریب نہیں آؤں گا، جب کبھی آپ کو میری ضرورت محسوس ہو بتا دینا، شوہر کے فرائض ادا کر دوں گا، بصورت دیگر آپ جیسے چاہیں یہاں زندگی گزار سکتی ہیں، کوئی روک ٹوک یا پریشانی نہیں ہوگی۔“

وہ ایک لمحہ میں سیدھا ہوا تھا مگر پیشانی پر پسینے کی چھوٹی چھوٹی بوندیں ابھر آئی تھیں اس نے اب تک اسے اس نظر سے نہیں دیکھا تھا مگر آج دیکھا تھا تو اچھی خاصی مشکل ہو گئی تھی۔ وہ مرد تھا اور بہکنا اس کی فطرت تھی مگر حالات ایسے تھے کہ اسے اپنی نظر اور جذبات پر قابو پانا تھا ورنہ سارے دعوے دھڑے دھڑے رہ جاتے۔ اس وقت اپنے بستر کی نرم ماٹوں سے نظر ہٹا کر دوسرے کمرے میں سونا اس کے لیے کسی امتحان سے کم نہیں تھا۔

اس نے خاصی دلگرفتگی کے ساتھ لیپ ٹاپ اٹھایا عین اسی لمحے اس کا سیل بج اٹھا اور عائرہ کی آنکھ کھل گئی۔ زعیم کو اپنے بستر کے قریب کھڑا دیکھ کر وہ جیسے کرنٹ کھا کر بیٹھی تھی زعیم ایک لمحے میں سیدھا کھڑا ہو گیا۔

”کیا ہوا.....؟“

”کچھ نہیں۔“ اس کے گھبرا کر پوچھنے پر اس نے سر داہ بھری تھی۔

”لیپ ٹاپ ادھر پڑا تھا وہی اٹھانے آیا تھا۔“

”ٹھیک ہے۔“ وہ فوراً اٹھ گئی تھی۔ زعیم نے بجتا ہوا سیل آف کیا پھر لیپ ٹاپ اٹھا کر ساتھ والے کمرے میں چلا آیا مگر اب چین کہاں تھا.....!

شریر چڑیو.....

سنو مجھے اک گلہ ہے تم سے

کہ منہ اندھیرے

تمہاری بک بک تمہاری جھک جھک تمہاری چوں چوں

سماعتوں پر تمہاری دستک

ہے غل مچاتی مجھے جگاتی بڑاستاتی

شریر چڑیو.....!

یہ تم نہ جانو

میں رات مشکل سے سو سکتی تھی

ادا سیوں کے سمندروں میں میں اپنی آنکھیں ڈبو چکی تھی

بہت سے تکیے بھگو چکی تھی

چلے گئے سب ہی جانے والے ڈسین جدائی کے ناگ کالے

پڑے ہیں کیوں مجھ کو جاں کے لالے

یہ تم نہ جانو یہ تم نہ سمجھو

شریر چڑیو.....!

ہے چھہانا اگر ضروری، نئی سحر کی نوید لاؤ

کوئی نوید اس گیت گاؤ

مجھے جگانا ہے گر ضروری

تو سن لو پہلے شریر چڑیو

میرے مقدر جو ایک مدت سے سو رہے ہیں

انہیں جگاؤ، شریر چڑیو! انہیں جگاؤ



موسم بے حد خوب صورت ہو رہا تھا وہ آفس سے نکلا تو اندھیرا اچھا خاصا پھیل چکا تھا، تھکن حد سے سواتھی وہ جانتا تھا گھر پہنچ کر کھانا کھانے کے بعد ایک بار اگر وہ بستر پر لیٹ گیا تو پھر دوبارہ اٹھنا ممکن نہیں ہوگا بھی آفس سے واپسی پر اس نے پاس ہی نظر آنے والی مسجد کے قریب گاڑی روکی تھی۔

عشاء کی نماز کا وقت ہو چکا تھا، جماعت تیار کھڑی تھی اس نے جلدی جلدی وضو کر کے نماز کی نیت کر لی، تقریباً بیس منٹ بعد جب وہ نماز سے فارغ ہو کر مسجد سے باہر آیا تو باہر مسجد کی سیڑھیوں پر بلیک چادر میں ملبوس کسی مفلس سی عورت کو بیٹھے دیکھا، وہ جلدی میں تھا اسے گھر پہنچنا تھا۔ مسجد کی سیڑھیوں پر یوں نماز کے وقت کسی عورت یا مرد کا بیٹھے ہونا کوئی تعجب والی بات نہیں تھی، لوگ بھیک مانگنے کے لیے عموماً مسجد کی سیڑھیوں کا انتخاب ہی کرتے تھے تاکہ نماز سے فارغ ہو کر لوگ جب اپنے گھروں کو لوٹیں تو ان کے پھیلے ہوئے ہاتھوں کو نظر انداز نہ کر سکیں مگر..... وہ بھکاری نہیں تھی۔

وہ ٹھٹکا تھا اور رک کر اسے دیکھ رہا تھا جو مسجد کی سیڑھیوں پر بیٹھی، مسجد سے باہر پڑے زائد نمازیوں کے جوتوں کو نہایت عاجزی کے ساتھ اپنی چادر سے صاف کر رہی تھی، وہاں کے لوگ شاید اس کی اس عادت اور معمول سے واقف تھے تبھی ان کا اطمینان ظاہر کرتا تھا کہ انہیں اپنے جوتے چوری ہونے کا ڈر نہیں ہے۔

سندان کے لیے یہ سب بہت انوکھا تھا، بمشکل اس سیاہ چادر سے نظر چھڑاتے ہوئے وہ گھر پہنچا تھا۔ جہاں حیا کھانا تیار کیے اسی کی واپسی کا انتظار کر رہی تھی، عظیم صاحب گھر پر نہیں تھے وہ اپنے کسی دوست کی طرف گئے ہوئے تھے اس نے فریش ہو کر حیا کو کھانا لگانے کے لیے کہہ دیا۔ تھکن حد سے سواتھی مگر بھوک بھی بہت لگی ہوئی تھی تبھی وہ رغبت سے کھانا کھا رہا تھا جب وہ سر جھکائے گھر میں داخل ہوئی۔ حیا نے سندان سے نظر ہٹا کر اسے دیکھا تھا ہر روز کی مانند آج بھی اس کا پورا وجود سیاہ چادر میں لپٹا ہوا تھا۔

وہ اسے کھانے کے لیے بلانا چاہتی تھی مگر جانتی تھی کہ وہ ان کے ساتھ کھانا نہیں کھائے گی تبھی گہری سانس بھر کر رہ گئی تھی۔ سندان بناء اس پر کوئی نظر ڈالے رغبت سے کھانا کھانے میں مصروف رہا، اگلے روز وہ آفس کے لیے تیار ہو رہا تھا جب وہ اس کے بیڈروم میں آئی تھی۔

پچھلے تین ماہ میں پہلی بار ایسا ہوا تھا کہ وہ یوں خود سے اس کے اور حیا کے بیڈروم میں آئی ہو، بھی ڈرینگ ٹیبل کے آئینے میں اس کا عکس دیکھتے ہوئے بے ساختہ وہ پلٹا تھا۔ حیا اس وقت کچن میں تھی اور اس کی بیٹی اسکول جانے کے لیے تیار اسے دیر ہو گئی تھی وہ زیادہ دیر رک نہیں سکتا تھا مگر پھر بھی وہ اس کے سامنے رک گیا تھا۔

زرنگار نے صرف ایک نظر اٹھا کر اسے دیکھا تھا اور پھر سے نظر جھکا لی۔

”السلام علیکم! میں جانتی ہوں میں آپ سے کچھ بھی مانگنے کی حق دار نہیں ہوں پھر بھی مجھے کچھ پیسے چاہئیں، میں جلد لوٹا دوں گی۔“ جتنے دھیمے لہجے میں عاجزی کے ساتھ اس نے درخواست کی تھی وہ حیران رہ گیا تھا۔

”کتنے پیسے؟“

”دس ہزار!“

سندان جانتا تھا وہ اس سے کم نہیں مانگ سکتی تھی اس کی ضرورتوں کا اسے بہت اچھی طرح سے علم تھا مگر پھر بھی ہمیشہ کی طرح اپنی ذمہ داری سمجھتے ہوئے وہ پلٹا تھا اور دراز سے چیک بک نکال کر اس نے اس پر دس ہزار کا امائنٹ درج کر دیا تھا۔

”یہ لوٹی الحال میرے پاس کیش نہیں ہے۔“

”شکریہ۔“ جگمگاتی نگاہوں سے سندان کی طرف دیکھتے ہوئے وہ مسکرائی تھی اور پھر نرمی سے چیک تھامتے ہوئے فوراً واپس پلٹ گئی۔ سندان کو اس وقت اس کی شخصیت میں بہت بڑی تبدیلی کا احساس ہوا تھا وہ بہت سادہ کپڑوں میں ملبوس تھی۔ اس کے پیروں میں اس وقت بہت معمولی سی سادہ چپل تھی ہمیشہ کی طرح اس کی خمدار بھنوں میں ترشی ہوئی نہیں تھیں۔ چیک تھامتے وقت اس نے جو دایاں ہاتھ آگے کیا تھا اس کے ناخن بھی بڑھے ہوئے نہیں بلکہ ترشے ہوئے پالش سے پاک تھے۔ سندان کو اس کے چہرے پر بے حد تازگی اور سکون محسوس ہوا تھا وہ جب کمرے میں داخل ہوئی تھی تو اس کا پورا وجود سیاہ چادر سے ڈھکا ہوا تھا وہ بے ساختہ چونک اٹھا۔

یہ چادر اس نے پہلے بھی کہیں دیکھی تھی مگر کہاں؟ یہ اسے یاد نہیں آ رہا تھا اس روز پورا دن آفس میں کام کے دوران بار بار وہ اس کے دھیان میں آتی رہی۔ شام میں آفس سے واپسی کے بعد لان میں عظیم صاحب کے ساتھ شام کی چائے پیتے ہوئے وہ ان سے کہے بغیر نہیں رہ سکا تھا۔

”پاپا آپ نے کچھ محسوس کیا زرنگار کتنی بدل گئی ہے۔“

”اچھا کیسے بدل گئی ہے مجھے تو محسوس نہیں ہوا۔“

”وہ بدل گئی ہے پاپا! کتنے دن ہوئے اس نے گھر میں کوئی ہنگامہ نہیں کیا بہت چپ چپ اور سادہ رہنے لگی ہے۔“

”تو یہ کون سی بڑی بات ہے حیا بیٹی نے جس طرح سے گھر سنبھالا ہے کیا اس کا ہنگامہ کرنا بنتا ہے؟ یہ تو تمہاری اعلیٰ ظرفی ہے جو عورت کی حیثیت سے اس کا بدترین روپ دیکھنے کے باوجود تم نے اسے بناء طلاق دیئے گھر سے باہر نہیں نکالا وگرنہ تمہاری جگہ کوئی اور ہوتا تو اب تک شاید کب کا اسے مار کر دفن چکا ہوتا۔“

”نہیں پاپا! پلیز ایسا مت کہیں اس نے وہی کیا جو میں کرتا تھا اللہ نے اس کی صورت میرے اعمال مجھ تک پلٹائے تھے اگر آپ لوگوں نے مجھے مار کر نہیں دفنایا تو میں اسے مار کر دفن کرنے والا کون ہوتا ہوں اگر میرے لیے مرد ہو کر معافی کی گنجائش ہے تو اس کے لیے بھی ہونی چاہیے پاپا! پہلے ہی بہت کچھ غلط ہو چکا ہے اب اور نہیں۔“

”ہوں مگر وہ کبھی سدھر سکتی ہے یہ تو قمع مت کرنا جس عورت کو ایک بار بُرائی کی عادت پڑ جائے وہ پھر کبھی تائب نہیں ہوتی۔ دیکھ لو اب بھی وہی معمول ہے اس کا صبح گھر سے نکلتی ہے اور شام ڈھلے عشاء کے بعد بے شرمیوں کی طرح منہ اٹھائے گھر میں داخل ہو جاتی ہے۔ کوئی پوچھنے والا نہیں روکنے ٹوکنے والا نہیں پتا نہیں سارا دن کہاں کہاں آوارہ پھرتی رہتی ہے۔“

عظیم صاحب کے لہجے میں زرنگار کے لیے حقارت تھی اور شاید ٹھیک ہی تھی کیونکہ اس کی مصروفیات جواب تک ان کی نظر میں رہی تھیں کچھ خاص اچھی نہیں تھی تبھی وہ گہری سانس بھر کر رہ گیا تھا اس کے دونوں بیٹے اب پاؤں پاؤں چلنے لگے تھے۔ حیا ان دونوں کا بے حد خیال رکھتی تھی سندان بھی روز آفس سے واپسی کے بعد اسے کہیں نہ کہیں گھمانے لے جاتا کبھی وہ ڈنریا شاپنگ کے لیے نکل جاتے جب سے اس کی چھوٹی بہن گھر سے بھاگی تھی بڑی کے سرال والوں نے اس پر پابندی عائد کر دی تھی کہ وہ ہرگز اپنے باپ بھائی کے گھر نہیں جائے گی تبھی وہ دونوں کبھی کبھار خود ہی اسے مل آتے تھے اس روز بھی وہ کچھ ایسے ہی ارادے سے گھر سے نکلے تھے۔

زرنگار گھر پر تھی مگر اپنے کمرے میں بند تھی حیا نے اپنے دونوں بیٹوں کو دودھ پلا کر سلا دیا اس کی بیٹی عظیم صاحب کے ساتھ کھیل رہی تھی تبھی وہ دونوں مطمئن ہو کر گھر سے نکل آئے تھے ان کا ارادہ پہلے کچھ شاپنگ کر کے پھر بہن کی طرف جانے کا تھا مگر شاپنگ کے بعد جیسے ہی وہ مین سڑک پر آئے کسی نے ان پر اندھا دھند فائرنگ کر دی سندان کی سمجھ ہی نہیں آیا کہ یوں اچانک ایک دم سے بھلا کیا ہوا ہے؟

موٹر سائیکل پر سوار کچھ بھیا نک سی اشکال کے دوڑ کے بناء کسی کی پروا کیے ادھر ادھر اندھا دھند گولیاں برساتے ہوئے جارہے تھے اور انہی گولیوں کی زد میں ان کی گاڑی بھی آگنی تھی۔ سندان کے بازو میں گولی لگی تھی جبکہ گاڑی کی ونڈ توڑتے ہوئے دو گولیاں بڑی تیزی سے حیا کی کمر اور ٹانگ میں پوسٹ ہوگئی تھی۔ وہ اس اچانک افتاد پر چلائی تھی جبکہ سندان نے بناء زخم اور تکلیف کی پروا کیے گاڑی آگے بھگادی۔

ٹھیک بیس منٹ کے بعد اس کی گاڑی ایک پرائیوٹ ہسپتال کے سامنے رکی تھی حیا اور اسے فوری طبی امداد مہیا کی گئی مگر پھر بھی حیا کو لگنے والی تین گولیوں نے اسے ہمیشہ کے لیے معذور بنا دیا تھا۔ پورے اٹھارہ گھنٹے آئی سی یو میں رہنے کے بعد وہ زندہ تونچ گئی تھی مگر اپنی ٹانگوں پر کھڑی نہ ہو سکی جو گولی اسے کمر پر لگی تھی وہ ریڑھ کی ہڈی میں پیوست ہوگئی تھی اور وہی اس کی معذوری کا باعث بھی بنی۔ زرنگار کو جب تک خبر ملی سندان تمام معاملات سنبھال چکا تھا اس کے بازو میں لگی گولی زیادہ گہرائی تک نہیں گئی تھی بچت ہوگئی تھی۔

دو دن ہسپتال میں گزارنے کے بعد تیسرے روز جب وہ گھر واپس آئے سندان کی آنکھیں بے حد اس تھیں ایک کے بعد ایک دل پر لگنے والے زخموں اور حادثات نے اسے اندر سے توڑ کر رکھ دیا تھا خود عظیم صاحب بھی بہت رنجیدہ تھے۔ حیا کی تکلیف اور اس کا حال ان سے دیکھنا نہ جاتا تھا ایسے میں بس ایک زرنگار تھی جو مستقل چپ اور باحوصلہ تھی۔

حیا کی غیر موجودگی میں اسی نے اس کے دونوں بیٹوں اور اپنی بیٹی کو سنبھالا تھا حیا کی گھر واپسی کے بعد اگلی صبح فجر کی نماز کی ادائیگی کے بعد جب اس نے سب کی پسند کا ناشتا ٹیبل پر سیٹ کیا تو سندان حیرت سے کنگ رہ گیا مگر زرنگار نے بناء اس کی حیرانی کی پروا کیے حیا کے لیے الگ سے ناشتا بنایا اور جس وقت سندان نے آفس کے لیے تیار ہونے کے بعد حیا کو خدا حافظ کہنے کے لیے اپنے بیڈروم میں قدم رکھا وہ اپنے ہاتھوں سے آخری نوالہ بنا کر اسے کھلا رہی تھی حیرانی سی حیرانی تھی۔

سدان بمشکل بے ہوش ہوتے ہوتے بچا تھا زرنگار کا یہ روپ اس کے لیے قطعی حیران کن تھا بھلا وہ اتنی اچھی گھریلو خاتون اور ایک خدمت گزار بیوی کیسے ہو سکتی تھی؟ اس کی طرح حیا بھی بے یقین تھی شاید اسے بھی گمان نہیں تھا کہ زرنگاریوں گھر سنبھال سکتی ہے۔ سندان اس روز خواہش کے باوجود حیا کی پیشانی چوم کر اسے خدا حافظ نہیں کہہ سکا تھا وہ وہیں دہلیز سے ہی دونوں کو خدا حافظ کہہ کر پلٹ گیا تھا۔

آفس میں سارا دن پھر زرنگار اس کے حواس پر سوار رہی تھی۔ وہ ابھی ایک میٹنگ سے فارغ ہوا تھا جب اس کا سیل فون بج اٹھا اس نے دو تین بیلز کے بعد ہاتھ بڑھا کر اسکرین پر نظر ڈالی تو وہاں اس کے گھر کا لینڈ لائن نمبر جگمگا رہا تھا اس نے کال پک کی تو دوسری جانب زرنگار کی آواز سن کر پھر ساکت رہ گیا۔

”میں نے دو پہر کے لیے کھانا بنا لیا ہے آپ مصروف نہ ہوں تو گھر آ کر کھانا کھا لیجیے۔“ اس کے سلام کا جواب دینے کے بعد اس نے مختصر اطلاع دے کر فون بند کر دیا جبکہ وہ کتنی ہی دیر تک حیران سا بیٹھا رہا تھا۔

زرنگار کی اتنی بڑی تبدیلی نے اس سے مبہم ہو رہی تھی نہ اس کی سمجھ میں آ رہی تھی تبھی اس وقت وہ اس کے بلاوے پر گھر کھانے کے لیے نہیں گیا تھا تاہم رات کا کھانا بھی زرنگار نے ہی تیار کیا تھا اور اس کی بھوک بھی زوروں پر تھی۔ سندان نے دیکھا وہاں کھانے کی میز پر ساری اس کی فیورٹ ڈشز بنی ہوئی تھیں۔ اس نے ایک نظریل کا جائزہ لینے کے بعد چکن بریانی کی ڈش اپنی طرف کھسکائی اور اس میں سے ذرا سے چاول اپنی پلیٹ میں ڈال لیے۔

زرنگار اس کی نظر میں ایک پھوہڑ عورت تھی اس کے اندازے کے مطابق اسے کھانے پکانے کا کوئی تجربہ نہیں تھا مگر جس وقت اس نے چاولوں کا پہلا چمچہ منہ میں ڈالا اسے زور کا جھٹکا لگا۔ اپنی پوری زندگی میں اس نے اتنی لذیذ چکن بریانی نہیں کھائی تھی دو پلیٹ چاول کیسے وہ چٹ کر گیا اسے پتا ہی نہ چلا۔

بریانی کے بعد اچار گوشت، کٹلس اور خالص کھوئے کی کھیر اس کا دل لوٹ گئی تھی۔ ہر چیز کا ذائقہ پہلی سے بڑھ کر تھا اسے گمان ہی نہیں تھا کہ اس لڑکی کے ہاتھ میں خدا نے اتنا ذائقہ رکھا تھا حیا بھی اچھا کھانا بناتی تھی مگر زرنگار کے مقابل اس کے ہاتھ کا ذائقہ کچھ بھی نہیں تھا۔

سدان کی طرح عظیم صاحب بھی زرنگار سے خفگی کے باوجود اس کے ہاتھ کے بنے کھانے کی تعریف کرنے پر مجبور ہو گئے تھے مگر اسے تعریف

کی پروا نہیں تھی۔ حیا کو وہ پہلے ہی کھانا کھلا کر سلا چکی تھی تبھی ٹیبل لگانے کے بعد وہ اپنے کمرے میں چلی آئی، عشاء کی نماز کا وقت کب کا ہو چکا تھا مگر اسے فرصت نہیں تھی اب فرصت ملی تو فوراً وضو کر کے جائے نماز پر جا کھڑی ہوئی اور پھر اسی طرح کب پوری رات بیت گئی پتا نہیں چلا۔ اگلے روز اتوار تھا فجر کی نماز کی ادائیگی کے بعد کچھ دیر آرام کر کے وہ کچن میں آئی تو وہاں سندان پہلے سے موجود تھا اور اپنے دونوں بیٹوں کے لیے دودھ بوائے کر رہا تھا۔

”السلام علیکم!“ آہٹ کی آواز پر اس نے پیچھے پلٹ کر دیکھا تھا اور پھر زرنگار کے سلام کرنے پر اسے چند لمحوں تک ایک ٹک دیکھتا رہا۔
”وعلیکم السلام!“

”آپ ہمیں دودھ بوائے کر دیتی ہوں۔“

”نہیں اس کی ضرورت نہیں ہے پہلے ہی کل آپ نے اپنی مصروفیات ترک کر کے گھر کو اتنا نام دیا۔ میں بہت شکر گزار ہوں آج ان شاء اللہ نئی ملازمت آجائے گی تب تک میں ہینڈل کر سکتا ہوں۔“

”ٹھیک ہے۔“ سندان کی اطلاع پر بنا کوئی بحث کیے وہ خاموشی سے واپس پلٹ گئی تھی۔

وہ اپنا سر پیٹ کر رہ گیا تھا کچھ ہی دیر کے بعد جب وہ حیا کو دوا کھلا کر باہر لان میں آیا اس نے زرنگار کو سیاہ چادر میں ملبوس گھر کا گیٹ پار کرتے ہوئے دیکھا تھا ایک لمحے کے لیے اس کا اندر جلا اور پھر جیسے وہ چونک اٹھا یہ چادر اس نے کہیں دیکھی تھی اور کہاں دیکھی تھی اسے ایک دم سے یاد آ گیا تھا۔

اس روز خدا کے گھر کی سیڑھیوں پر بیٹھی سیاہ چادر میں لپٹی نمازیوں کی جوتیاں صاف کرتی وہ عورت کوئی اور نہیں زرنگار نصیر تھی۔

وہ زرنگار نصیر جس کی بہن کی زندگی اور عزت کو اس کی فریبی محبت کا ناگ ڈس گیا تھا جو اس سے اپنی مری ہوئی بہن کی بربادی کا انتقام لینے کے لیے اس کی زندگی کا حصہ بنی تھی جسے صرف اور صرف اس کی ذلت اور اذیت درکار تھی اور اس کے لیے اس نے خود کو گناہ کی محفلوں کی زینت بنالیا تھا۔ بناء اللہ کی ناراضی اور اپنے نقصان و انجام کی پروا کیے جس نے خاردار رستوں پر سفر شروع کر دیا تھا جو اس کے لیے اک سزا بن گئی تھی وہی زرنگار نصیر اب مسجد کی سیڑھیوں پر اللہ کے مہمانوں کی جوتیاں صاف کر رہی تھی۔

اس کے ہاتھ سے پانی کا پائپ چھوٹ گیا تھا تقریباً دس منٹ کے بعد ٹرانس کی کیفیت سے نکل کر اس نے گاڑی نکالی اور اس کے پیچھے نکل گیا۔ وہ جاننا چاہتا تھا کہ بدلی ہوئی زرنگار کا پورا دن گھر کی چادر یواری سے باہر کن کاموں میں صرف ہوتا ہے۔ ایک طرح سے وہ اس کی جاسوسی کر رہا تھا اور پھر کچھ ہی دیر کے بعد وہ اسے مل گئی۔ اسی سادہ سیاہ چادر میں ملبوس وہ سیلاب زدگان کی عاضی پناہوں میں کھانا تقسیم کر رہی تھی وہاں اس کے ساتھ کچھ اور بھی لڑکیاں تھیں مگر سندان نے انہیں پہلے کبھی نہیں دیکھا تھا اس لیے وہ اس کے لیے اجنبی تھیں۔

شاید ان سب لڑکیوں کا ایک ہی گروپ تھا جو کسی فلاحی تنظیم سے وابستہ تھا یا پھر وہ اپنے طور پر یہ سب کر رہا تھا مگر جو بھی تھا وہ سب بہت قابل ستائش تھا۔ قدرتی آفات کے شکار پریشانی اور مصیبت میں گھرے ان لوگوں کی مدد کرنا بہت بڑی نیکی تھی۔

وہ کتنی ہی دیر تک چھپ کر اسٹریٹ پر ہاتھ جمائے چپ چاپ اسے دیکھتا رہا تھا جو خود نہیں بدلی تھی بلکہ اللہ نے اسے بدل دیا تھا اور صرف اسے ہی کیا اس کی تو ساری زندگی ہی بدل گئی تھی۔



ریان ملک نے خود کشی کر لی تھی ازہان کو اپنے ای میل اکاؤنٹ پر اس کی طرف سے آخری پیغام موصول ہوا تھا اور پھر جیسے اس کی آنکھوں کے سامنے اندھیرا چھا گیا۔ ٹھیک دو گھنٹے بعد اس کی موت کی تصدیق ہو گئی تھی ازہان اور معید جس وقت کمرے سے نکل کر دوبارہ لان سے گزرے ان کی آنکھوں میں پھیلی ویرانی واضح محسوس کی جاسکتی تھی۔ وہ دونوں چند لمحوں کے لیے عینا اور فیجہ کے پاس رکے تھے۔

”تمہارے لیے ایک خوش خبری ہے عینا!“ ازہان نے ضبط سے لب بھینچتے ہوئے کہا تھا جبکہ اس کی آنکھوں میں فوراً نمی جھلکی تھی عینا پریشان سی اٹھ کھڑی ہوئی جبکہ اس کا دل بے ساختہ زور سے دھڑکا تھا۔

”کیسی خوش خبری؟“

”ریان بھائی نے خودکشی کر لی ہے تمہیں برباد کرنے والا بلا خر خود برباد ہو گیا۔“ اسے اطلاع دیتے ہوئے وہ خود رو پڑا تھا۔

عینا کو لگا جیسے اس کے سر پر پہاڑ گر پڑا ہو کس قدر دکھ کے ساتھ بے یقین نگاہوں سے اس نے ازہان کے چہرے کی طرف دیکھا تھا جو رو رہا تھا۔

”ایسا کیسے ہو سکتا ہے اس نے مجھ سے کہا تھا وہ جیسے گا؟“

”اس نے کہا تھا اور تم نے یقین کر لیا؟“

”تو کیا کرتی میں؟ اس نے مجھ سے سارے حق چھین لیے تھے میں کیا کرتی پھر؟“ اب وہ رو پڑی تھی۔ فیجہ نے آگے بڑھ کر اسے اپنے ساتھ لگا لیا۔

”چلو ازہان! ابھی بہت کام باقی ہیں۔“ اس کا رونا شاید معید سے برداشت نہیں ہوا تھا تبھی ازہان کو ہدایت دیتے ہوئے وہ آگے بڑھ گیا تو مجبوراً ازہان کو بھی اس کی تقلید میں قدم آگے بڑھانے پڑے۔ عینا کے ہاتھ بالکل برف ہو رہے تھے فیجہ اسے خود سے لگائے اندر لاؤنج میں چلی آئی جہاں مرینہ بیگم کا حال بھی اس سے مختلف نہیں تھا۔ اگلے تقریباً اڑھائی گھنٹے میں سب شہر پہنچ چکے تھے مگر ریان کی میت نہیں پہنچی تھی۔

وہ گھر جس میں اس بد نصیب انسان کے جیتے جی کوئی جگہ نہیں تھی اب اسی گھر کے درو دیوار اس کی صورت کو ترس رہے تھے مگر وہ آہی نہیں رہا تھا۔ آسید بیگم بار بار بے ہوش ہو رہی تھیں خود اعظم ملک صاحب کا حال بھی دیکھنے لائق تھا بیٹے کی معذوری کی خبر ہی ان پر قیامت بن کر گزری تھی کجا کہ وہ دنیا سے ہی چلا گیا تھا۔

زندگی کی کتاب میں ایک اور زندہ جاوید کردار نے ہمیشہ کے لیے آنکھیں بند کر لی تھیں مگر یہ کہانی بھلا ختم کہاں ہوئی تھی صرف ایک کردار کی موت سے بھلا ایسی کوئی کہانی ختم ہو بھی کیسے سکتی ہے؟



ریان ملک کی تدفین پاکستان میں ہی ہوئی تھی اس کی وصیت کے مطابق اسے پاکستان میں اس کے سگے رشتوں نے پوری سگواریت کے ساتھ سپرد خاک کیا تھا۔ عینا اور عازنہ دونوں کے لبوں پر جیسے چپ کے قفل لگے تھے دونوں اذیت میں تھیں یہ الگ بات کہ دونوں کے دکھ کی نوعیت مختلف تھی۔

معید کو سرکاری جاب مل گئی تھی لہذا تقریباً دو ہفتوں کے بعد وہ اکیلا گاؤں واپس چلا گیا تھا جس سے ازہان کی تنہائی اور درد کا احساس مزید گہرا ہو گیا۔ سارا سارا دن وہ گھر سے باہر رہتا تھا رات میں اکثر بہت لیٹ گھر واپس آتا تو کمر بند کر کے بناء کسی سے کوئی بات کیے خود کو قید کر لیتا۔

اس گھر میں جو کچھ بھی ہو اس میں اس کا قصور نہیں تھا مگر پھر بھی وہ سب سے نظریں چراتا پھر رہا تھا شیو بھی بڑھ رہی تھی مگر اسے بھلا اپنی پرواہی کب تھی۔ مرینہ بیگم اس کی فیجہ میں دلچسپی کو جانتی تھیں تبھی اس روز جب فیجہ گاؤں روانگی کے لیے پرتول رہی تھی انہوں نے اس کے ساتھ شام کی چائے پیتے ہوئے اس سے پوچھا تھا۔

”تم نے اپنی آئندہ زندگی کے لیے کیا سوچا ہے فیجہ!“ فیجہ کو ان سے ڈائریکٹ اس سوال کی امید نہیں تھی تبھی وہ چونکی تھی۔

”کچھ نہیں میں نے خود کو اپنے اللہ کے سپرد کر دیا ہے۔“

”اللہ نے عورت اور مرد دونوں کے لیے نکاح کا حکم دیا ہے کیا تم ساری زندگی ایسے ہی گزار دو گی؟“

”پتا نہیں امی کی رحلت اور اپنے ساتھ ہوئے حادثے کے بعد میں نے کبھی اس ٹاپک پر سوچا ہی نہیں۔“

”دیکھو فیجہ! میں جانتی ہوں میری وجہ سے تمہاری ماں نے بہت دکھ برداشت کیے تمہارا باپ تمہاری ماں کے حق میں ایک روایتی بدترین مرد ثابت ہوا مگر اس کا یہ مطلب نہیں کہ تم اپنے باپ کے کردار کو لے کر اپنے لیے اپنی زندگی کو مشکل بنا لو۔ عورت چاہے جتنی بھی سمجھ دار اور بہادر ہو ایک غمگسار مرد کے بغیر اس کی زندگی ہمیشہ ادھوری رہتی ہے۔ تم اپنے دوھیال کو جانتی ہو وہ لوگ کتنے ظالم ہیں جو اوپر میں کتنے عرصہ زندہ رہ سکیں

گے معید بھی شادی کے بعد مصروف ہو جائے گا پھر کیا کروگی؟“

”پتا نہیں میرے لیے یہ ٹاپک بہت تکلیف دہ ہے ممانی! میں اپنی ماں جیسی صابر نہیں ہوں نہ دوبارہ کوئی چوٹ کھانے کا حوصلہ ہے مجھ میں۔“ وہ پریشان ہو گئی تھی۔ مرینہ بیگم نے پیار سے اس کے دونوں ہاتھ تھام لیے۔

”مجھے غلط مت سمجھنا فیجہ! جو کچھ ماضی میں میری نادانیوں کی وجہ سے ہوا میں اس پر بہت شرمندہ ہوں مگر میری جگہ کوئی بھی عورت ہوتی وہ یہی کرتی اپنے شوہر کے پیار کی تقسیم کسی عورت کو گوارا نہیں ہوتی مگر پھر بھی پلیز مجھے معاف کر دو میں چاہتی ہوں تم ایک پرسکون زندگی گزارو تاکہ تمہاری ماں کی روح کو بھی قرا آئے۔“

”مجھے اپنی زندگی سے کوئی گلہ نہیں ممانی! میں خوش ہوں اپنی زندگی سے۔“

”تم ہو! مگر تمہارے ماموں تمہاری زندگی سے خوش اور مطمئن نہیں ہیں وہ جلد از جلد تمہارے فرض سے سبکدوش ہونا چاہتے ہیں اسی لیے انہوں نے تمہارے لیے ازہان کو پسند کیا ہے۔“

”کیا.....؟“

”ہاں فیجہ! ازہان ایک سمجھدار اور بہترین لڑکا ہے وہ تمہیں بہت خوش رکھے گا۔“

”آپ تو کہیں گی کیونکہ آپ کا بھتیجا جو ہے مگر میں اس کے بارے میں ایسا نہیں سوچتی کیونکہ عینا کی زندگی میرے سامنے ہے۔ اس کا بھائی اتنا ظالم اور بے حس شخص ثابت ہو سکتا ہے تو وہ کیوں نہیں۔“

”بھائی بھائی کے مزاج میں فرق ہوتا ہے فیجہ! فیجہ کی بدتمیزی پر بھی ضبط سے کام لیتے ہوئے انہوں نے اپنا ٹیسر پچر لوز نہیں کیا تھا۔“

”ریان اور ازہان میں بہت فرق ہے۔“

”ہوگا مگر فی الحال مجھے دنیا کے کسی مرد میں دلچسپی نہیں ہے۔“ عجیب بے زار کن لہجے میں کہتے ہوئے وہ فوراً لان سے اٹھ کر اندر اپنے کمرے کی طرف بڑھ گئی تھی جبکہ مرینہ بیگم کتنی ہی دیر تک وہیں بیٹھی جانے کن سوچوں میں کھوئی رہی تھیں۔



ریان کی رحلت کو پورے دو ماہ ہو گئے تھے مرینہ بیگم عینا کو اپنے ساتھ گاؤں لے گئیں کیونکہ اس کی تعلیم کا حرج ہو رہا تھا جبکہ عازہ زعیم کے ساتھ اس کے فلیٹ پر واپس آ گئی تھی۔

وہ لوگ جب ملک ہاؤس سے نکلے تھے تو آسمان بادلوں سے ڈھکا ہوا تھا زعیم راستے میں دو تین کام نپاتا جس وقت اپنے فلیٹ پر واپس پہنچا بے حد تیز موسلا دھار بارش شروع ہو چکی تھی گاڑی سے نکل کر دروازے کا لاک کھولنے تک دونوں بُری طرح بارش میں بھیگ چکے تھے۔

زعیم نے جس وقت اندر داخل ہو کر لائٹس آن کیں عازہ کا بھیگا سراپا اسے ٹھکا گیا۔ بناء کسی میک اپ کے بھی اس وقت وہ اس کے اعصاب پر بجلیاں گرا رہی تھی وہ پلٹا تھا اور عین اس کے مقابل آکھڑا ہوا تھا۔ کھلے ہوئے دروازے سے بے حد سرد ہوا کے جھونکے اندر آتے عازہ کو بے اختیار کپکپانے پر مجبور کر رہے تھے۔ رات کی خاموشی اور بارش کی بوندوں کے شور نے اس پر جیسے طلسم سا کر دیا تھا عازہ نے بے اختیار اس کے پہلو سے نکلنا چاہا کیونکہ اس وقت اس کی آنکھوں کے رنگ وہ بخوبی پہچان گئی تھی مگر زعیم نے اپنے دونوں ہاتھ مضبوطی سے اس کے کندھوں پر جما کر اسے وہیں فریز کر دیا تھا۔

اس کا دل اس وقت پوری شدت سے دھڑک رہا تھا جبکہ پلکوں کے ساتھ ساتھ ہونٹوں کی کپکپاہٹ بھی بڑھ گئی تھی۔ سارا ماحول جیسے جادوئی ہو گیا تھا وہ سرو قد کھڑی تھی اور زعیم عجب بے خود سے انداز میں اسے دیکھتا جا رہا تھا بلاشبہ وہ کسی سنگ تراش کے ہاتھوں کا مجسمہ لگ رہی تھی اس کے سرخ خوب صورت لب اس کے دل کو جکڑ رہے تھے۔

اگلے ہی پل اس کا بھیگا چہرہ زعیم کے ہاتھوں کے پیالے میں تھا عازہ نے اپنے پہلو میں اٹھتے شور سے خوف زدہ ہو کر آہستگی سے پلکیں موند لیں تبھی وہ جھکا تھا مگر..... اس سے پہلے کہ اس کے لب ان خوب صورت یا قوتی ہونٹوں پر اپنا تسلط قائم کرتے وہ ایک دم سے ہوش میں آ کر پیچھے

ہٹ گیا۔

عائزہ نے بے ساختہ آنکھیں کھولی تھیں، زعیم نرمی سے اسے سائیڈ پر کر کے بیرونی دروازہ لاک کرنے لگا۔ دروازہ لاک کرنے کے بعد وہ پلٹ کر اپنے بیڈروم کی طرف بڑھا اور اندر سے دروازہ بند کر لیا۔ عائزہ کتنی ہی دیر ہکا بکاسی وہیں کھڑی اس کے کمرے کے بند دروازے کو دیکھتی رہی، بھلا اس سے بڑھ کر بھی حسن کی توہین ہونی تھی؟

مرے مرے قدموں سے چلتی وہ ساتھ والے کمرے میں آئی، کپڑے بدلے اور وضو کر کے جائے نماز پر آ کھڑی ہوئی۔ اللہ کے حضور حاضر ہوتے ہی اس کی آنکھیں بے ساختہ بھڑائی تھیں، کتنی ہی دیر وہ اپنے مالک کے سامنے سربسجود عبادت میں کھوئی اپنے اضطراب اور بے کلی کو ختم کرنے کی کوشش کرتی رہی پھر قدرے پرسکون ہو کر قرآن پاک کھول لیا۔

اللہ نے اسے مسلمان اور اپنے پیارے محبوب محمد صلی اللہ علیہ وسلم کی امت میں پیدا کر کے اس پر کتنا بڑا احسان کیا تھا اس وقت وہ سمجھ سکتی تھی یقیناً نماز اور قرآن پاک سے بڑھ کر کسی بھی بھٹکے ہوئے مضطرب انسان کے لیے اور کوئی تحفہ نہیں۔

نماز اور قرآن پاک سے فراغت کے بعد وہ بستر پر لیٹ گئی اس کا دل زعیم کی سنگدلی کی وجہ سے بے حد خراب ہو رہا تھا۔ رات کا جانے کون سا پہر تھا جب اس کی آنکھ لگی تھی۔ اگلی صبح اس کی آنکھ کھلی تو فجر کی نماز کا وقت نکل چکا تھا اسے بے حد افسوس ہوا، زعیم جلدی اٹھ جاتا تھا مگر نماز کے لیے اسے خود ہی جاگنا پڑتا تھا وہ اسے اٹھانے یا جگانے کی زحمت گوارا نہیں کرتا تھا۔

بستر چھوڑتے وقت اس کے دل نے بے ساختہ دعا کی تھی اس کا سامنا زعیم سے نہ ہو اور اللہ نے اس کی دعا سن لی تھی اس کے کمرے کا دروازہ ہنوز بند تھا شاید وہ ابھی تک سو رہا تھا۔ عائزہ نے ایک لمبی سکون آمیز سانس بھری اور جلدی سے کچن میں چلی آئی۔

زعیم جس وقت فریش ہو کر کمرے سے باہر آیا وہ ناشتا تیار کر چکی تھی مگر اس نے ناشتا نہیں کیا، ماتھے پر بکھرے بالوں کے ساتھ بناء اسے خدا حافظ کہہ وہ گھر سے باہر نکل گیا تھا۔ شام میں اس کی واپسی جلدی ہو گئی تھی مگر وہ اکیلا نہیں تھا اس کے ساتھ ایک بے حد خوب صورت نوعمر لڑکی بھی تھی جس کی خوب صورت آنکھوں کے حسن نے اسے بے ساختہ چونک جانے پر مجبور کر دیا تھا۔

وہ جو کپڑے دھو رہی تھی ایک دم سے رک کر اٹھ کھڑی ہوئی، زعیم شاید اس کی الجھن سمجھ گیا تھا تبھی اس کے پاس رک کر بتانے لگا۔ ”یہ نگہت ہے، شہزاد کی بہن، جس کا پچھلے دنوں گاؤں میں قتل ہو گیا تھا اسی کے کیس کے سلسلے میں میں اسے شہر لایا ہوں۔ اب کچھ دن تک یہ ادھر ہمارے ساتھ اسی فلیٹ میں رہے گی۔“ اس کا لہجہ بے حد سپاٹ تھا، عائزہ نووارد کو سلام کرنے کے بعد اپنے کام میں مصروف ہو گئی، زعیم جانتا تھا وہ ایسا ہی کرے گی تبھی اس لڑکی کو لے کر آگے بڑھ گیا۔

اس کا خیال تھا کہ عائزہ جیسی اکھڑ مزاج لڑکی شادی کے بعد اسے بہت پریشان کرے گی مگر عائزہ کی مسلسل خاموشی نے نہ صرف اس کا خیال باطل ثابت کر دیا تھا بلکہ اب وہ اسے مسلسل الجھا بھی رہی تھی۔ اسے زعیم کے کسی رویے سے کوئی نگہ نہیں تھا، الٹا اس نے بھرپور گھڑ عورتوں کی طرح اس کا گھر سنبھال لیا تھا وہ کھانا بھی بہت اچھا بناتی تھی۔ صفائی ستھرائی میں تو اس کا کوئی ثانی ہی نہیں تھا، وہ زعیم کو کسی چیز کے لیے چیخنے چلانے کا موقع نہیں دیتی تھی تبھی وہ الجھ رہا تھا۔

زعیم نے نگہت کے لیے اپنے بیڈروم کے ساتھ والا کمر سیٹ کر دیا تھا، وہ خاموش رہی اس نے اسے پورا شہر گھمایا۔ کھانا بھی دونوں نے بنا اسے مطلع کیے باہر کھایا، وہ پھر بھی خاموش رہی۔ گھر آنے کے بعد وہ دیر تک اس کے کمرے میں گھسا اسے کیس سے متعلق جانے کون کون سی پٹیاں پڑھاتا رہا، وہ اس پر بھی خاموش رہی۔ اگلی صبح ناشتے کے بعد وہ اسے اپنے ساتھ عدالت لے گیا اور دونوں سارا دن گھر سے باہر رہے وہ پھر بھی کچھ نہ بولی مگر اسی روز شام میں جب وہ کل کا بچا ہوا کھانا کھا کر برتن سمیٹ رہی تھی تب اسی نگہت نے اسے اتنی عجیب بات بتائی کہ اس کی خاموشی قائم نہ رہ سکی۔

زعیم کیس کی سماعت کے بعد نگہت کو فلیٹ پر چھوڑ کر اپنے کسی کام سے نکل گیا تھا تبھی وہ عائزہ کے پاس آ بیٹھی تھی جو کل کا بچا ہوا کھانا کھا رہی تھی۔

”السلام علیکم!“ عائرہ نے اس کے سلام پر اسے چونک کر دیکھا تھا۔
”وعلیکم السلام!“

”مجھے لگتا ہے آپ کو میرا یہاں آ کر رہنا اچھا نہیں لگا تبھی آپ مجھ سے بات نہیں کرتیں۔“
”ایسی کوئی بات نہیں۔“ وہ اس کے شکوے پر حیران ہوئی تھی۔
”تمہارے بھائی کا گھر ہے مجھے بھلا کیا اعتراض ہو سکتا ہے؟“

”میرے بھائی نہیں ہیں وہ۔“ عائرہ کے الفاظ پر جتنی شدت سے برہم ہو کر اس نے کہا تھا وہ حیران رہ گئی تھی۔

”میں بچپن سے انہیں چاہتی ہوں بے حد بے تحاشا..... اور وہ اس بات سے بے خبر بھی نہیں ہیں اسی لیے تو آپ کو گاؤں سے اٹھا کر ادھر شہر میں رکھا ہوا ہے تاکہ میں بھی ان کے ساتھ رہ سکوں اور کوئی اعتراض بھی نہ کر سکے بچپن سے ان کا ہمارے گھر میں آنا جانا ہے۔ بھائی کی موت کے بعد بھی یہی ہماری ساری مدد کر رہے ہیں انہوں نے کبھی مجھے بہن کہہ کر نہیں بلایا نہ ایسی نظر سے دیکھا میں نہیں جانتی کہ انہوں نے آپ کے ساتھ شادی کیوں کی مگر میں اتنا ضرور جانتی ہوں کہ وہ آپ کے ساتھ خوش نہیں ہیں۔“ قطعی جذباتی ہو کر وہ بولتی گئی تھی اور ادھر عائرہ کے اندر سنائے اترتے گئے تھے ٹھیک ہی تو کہہ رہی تھی وہ بھلا وہ اس کے ساتھ خوش کہاں تھے؟

اسے بے ساختہ پرسوں رات کے وہ لمحے یاد آئے جب وہ اس سے قریب تھا مگر پھر اچانک ایک دم سے بدک کر پیچھے ہٹ گیا تھا جیسے وہ اس کے لیے نامحرم ہو۔ بھلا کیوں کیا تھا اس نے ایسا؟ کل رات کے ساتھ ہی اسے اپنی شادی کی پہلی رات یاد آئی تھی اور پھر جیسے دل کی وادی میں بہت کچھ ٹوٹا بکھرتا چلا گیا تھا۔

ٹھیک ہی تو کہہ رہی تھی اگر وہ اس سے کلوز نہ ہوتا تو بھلا اپنی زندگی کی اتنی اہم رات کیوں ضائع کرتا جس میں وہ پور پور سچی اس کا انتظار کر رہی تھی مگر وہ اسے قطعی کوئی اہمیت دینے کسی اور کو تسلی دلا سے دے رہا تھا کسی اور کی دل جوئی کر رہا تھا۔
اسے یکنخت ہی اپنے خسارے کا احساس ہوا تھا اس کی بد نصیبی تھی کہ محبت کے امتحان میں ذلت اور بے وفائی کے بعد اب شادی نے بھی سوائے ذلت اور فریب کے اسے کچھ نہیں دیا تھا۔ وہ اٹھی تھی اور اندر اپنے کمرے میں آ کر بچوں کی طرح بلک بلک کر رو پڑی تھی زندگی نے کتنے مشکل دورا ہے پر لا کھڑا کیا تھا کہ نہ پیچھے ہٹ سکتی تھی نہ آگے ہی اسے کوئی راستہ دکھائی دے رہا تھا۔



دکھ لفظوں میں نہیں کھنکتے

کسک صرف اشکوں اور یادوں میں نہیں تیرتی

کچھ احساس ہمیشہ نظر بند رہتے ہیں

کچھ خوابوں کو کبھی پیر ہن نہیں ملتا

ایسے میں بھلا

تمہاری امیر آنکھوں کو

میرے غریب جذبول پر پڑی

”اذیت کی دھول

کیسے دکھائی دے گی؟

معید کی چاب لگ گئی تھی صبح کا گیا وہ اب رات کو ہی گھر واپسی کی راہ لیتا تھا مسیحا کی دنیا میں بہت سے یگ ڈاکٹر کی طرح اس کی آمد چونکہ نئی نئی تھی لہذا کبھی کبھی رات بھی ہسپتال اور مر یضوں کی نذر کر دیتا کیونکہ ابھی اس کے اندر انسانیت کا درد تھا۔ ابھی بے رحمی اور بے حسی نے اسے اپنے حصار میں نہیں لیا تھا۔

عینا کے ساتھ اس کی بات چیت بہت کم ہو کر رہ گئی تھی، ریان کی موت کے بعد بہت کم وہ دونوں کہیں مل کر بیٹھے تھے اس روز وہ یونیورسٹی نہیں گئی تھی۔

سردیوں کی آمد آمد تھی لہذا مرینہ بیگم اور فیجہ دونوں شاپنگ کی غرض سے شہر گئی تھی۔ دوپہر ڈھل رہی تھی وہ تنہا کچھ دیر ٹیلی وژن کے سامنے بیٹھنے کے بعد معید کے کمرے میں چلی آئی، جہاں بہترین کتابوں کا ایک ذخیرہ موجود تھا اس کا ارادہ بھی اس وقت کسی اچھے سے ناول کے مطالعے کا تھا تبھی وہ اس کی کتابوں کی لائبریری کی طرف آ گئی تھی جہاں ایک سے بڑھ کر ایک دلچسپ ناول موجود تھے۔

وہ ایک ایک ناول کو ستائش بھری نظروں سے دیکھتی عمیر احمد کا ناول ”دربار دل“ نکال رہی تھی جب اس کی نظر اچانک ان کتابوں کے درمیان رکھی ایک چھوٹی سی چابی پر جا پڑی۔ قطعی غیر محسوس انداز میں اس چابی کو دیکھ کر اس کا دل زور سے دھڑکا تھا

یقیناً وہ مخصوص چابی معید کی لا کر کی چابی تھی اور لا کر میں اس کی زندگی کا راز چھپا تھا اس کی ہتھیلیاں یکنخت پسینے سے بھیگ گئیں۔ اس نے چابی سے نظر چرائی اور جلدی سے اپنا مطلوبہ ناول لے کر وہاں سے نکل آئی وہ ایک ایمان دار لڑکی تھی کسی کی امانت میں خیانت کی مرتکب نہیں ہو سکتی تھی۔ معید اس رات گھر نہیں آیا تھا عینا دیر تک جاگتی اس کے بارے میں سوچتی رہی اسے اب اس کے ساتھ شادی سے انکار والا اپنا فیصلہ بالکل درست لگ رہا تھا بھلا جس دل میں پہلے ہی کوئی اور آتا تھا وہ اس دل میں اپنے لیے کیسے کوئی جگہ بنا سکتی تھی؟

اگلے روز وہ یونیورسٹی سے واپس آئی تو فیجہ لان میں بیٹھی تھی اور اس کے چہرے سے گہرا اضطراب جھلک رہا تھا وہ سیدھی اسی کے پاس چلی آئی۔

”السلام علیکم! یوں اکیلے اکیلے بیٹھے کیا سوچا جا رہا ہے؟“

”وعلیکم السلام! کچھ نہیں بیٹھو۔“ وہ چونکی تھی اور پھر مسکرا دی تھی عینا اس کے مقابل ٹک گئی۔

”کوئی پریشانی ہے؟“

”نہیں تو۔“

”مگر مجھے تو محسوس ہو رہی ہے پلیز بتاؤ کیا مسئلہ ہے؟“

”کچھ ایسا خاص نہیں ہے یار! تم تھکی ہوئی آئی ہو پلیز فریش ہو جاؤ۔“

”میں فریش ہوں، تم بتاؤ پلیز لڑکیوں کے مسائل ویسے بھی ہمیشہ کچھ خاص نہیں ہوتے۔“

”شاید تم صحیح کہہ رہی ہو لڑکیوں کی اکثریت کے دکھ ایک جیسے ہوتے ہیں۔“

”میں ہمیشہ صحیح کہتی ہوں اب بتاؤ پلیز کیا بات ہے۔“ وہ بضد تھی فیجہ ٹھنڈی سانس بھر کر رہ گئی۔

”کچھ خاص نہیں بس وہ لڑکا مجھے بہت تنگ کر رہا ہے جس سے مجھے محبت ہوئی تھی اور پھر عین نکاح کے وقت جس کی حقیقت مجھ پر ظاہر ہو گئی اب اس کا کہنا ہے کہ اس نے میرے لیے اپنی بیوی کو طلاق دے دی ہے۔ اگر میں نے اس کے ساتھ شادی نہ کی تو وہ کسی کے ساتھ بھی میری شادی نہیں ہونے دے گا؟“

”ہوں، تم نے معید کو بتایا یہ سب؟“

”نہیں وہ آج کل بہت مصروف ہے میرا دل نہیں چاہتا کہ میں اسے ایک نئی پریشانی میں مبتلا کروں۔“

”تو پھر تم کیا چاہتی ہو؟ کیا تم اسے دوبارہ قبول کر سکتی ہو؟“

”سوال ہی پیدا نہیں ہوتا میں ایک ہی شخص کے ہاتھوں بار بار دھوکہ نہیں کھا سکتی۔“

”تو پھر؟“

”پھر کچھ نہیں میں سوچ رہی ہوں اپنے گھر واپس پلٹ جاؤں وہاں بے شک کوئی میرا اپنا نہیں ہے سب مجھ سے بے زار ہیں مگر پھر بھی میں وہاں محفوظ تو رہ سکوں گی۔ ماں سوتیلی سہیلی باپ بے نیاز سہیلی مگر وہ لوگ میری عزت کی حفاظت تو کریں گے یہاں تو اب ہر لمحہ گھر سے نکلتے وقت یہی خوف اعصاب پر سوار رہتا ہے کہ کہیں وہ کمینہ شخص اپنی ضد میں مجھے کوئی نقصان نہ پہنچا دے۔“

”ہوں میرے خیال سے تمہیں معید اور جواد انکل کو اعتماد میں لے کر یہ بات بتا دینی چاہیے۔“

”نہیں یار! میں مزید کوئی نیا ایشو کھڑا نہیں کرنا چاہتی، بس میں نے سوچ لیا ہے میں بناء کسی کو کچھ بتائے اپنے گاؤں چلی جاؤں گی اور پھر وہاں پہنچ کر یہاں فون کر دوں گی کہ مجھے اب وہیں رہنا ہے بس۔“

”مگر تمہارے اس فیصلے سے مرینہ پھپھو اور جواد انکل کتنا ہرٹ ہوں گے یہ سوچا تم نے۔“

”نہیں کوئی ہرٹ نہیں ہوگا، دنیا میں جن کی ماں نہیں ہوتی وہ کسی کے لیے اہم نہیں ہوتے پلیز تم بھی ابھی یہ بات کسی سے مت کرنا۔“ عینا کے ہاتھوں پر ہاتھ رکھ کر التجا کرتی ہوئی وہ بہت شکستہ دکھائی دے رہی تھی۔

عینا نے گہری سانس بھرتے ہوئے اپنا ہاتھ اس کے ہاتھ پر رکھا اور آہستہ سے اثبات میں سر ہلا دیا، اسی روز عصر کی نماز کے بعد جب وہ مرینہ بیگم کے پاس بیٹھی، بالک کو باریک کاٹنے میں ان کی مدد کر رہی تھی، انہوں نے اس سے پوچھا تھا۔

”عینا! تمہیں فیجہ کیسی لگتی ہے؟“ وہ چونکی تھی مگر پھر مسکرا دی۔

”اچھی لڑکی ہے بلکہ بہت اچھی مگر آپ کیوں پوچھ رہی ہیں۔“

”بس یونہی، میں سوچ رہی تھی ماشاء اللہ سے معید کی جاب لگ گئی ہے۔ فیجہ ازہان کے لیے رضامند نہیں تو کیوں ناں معید کے ساتھ ہی اس کی شادی کر دوں کیونکہ تم بھی تو معید کے لیے راضی نہیں ہو۔“ انہوں نے کہا تھا اور عینا کا چہرہ فوراً سپاٹ ہو گیا تھا۔

”پھپھو وہ معید میں بھی انٹرسٹڈ نہیں ہے۔“

”ہو جائے گی، دونوں بچپن سے ایک دوسرے کو جانتے ہیں بہت اچھی طرح ایک دوسرے کے مزاج سے آشنا ہیں، مجھے اور کیا چاہیے۔“

”پھر بھی آپ کو معید اور اس سے پوچھ لینا چاہیے ایک بار۔“

”اس کی ضرورت نہیں ہے، معید میرا بیٹا ہے وہ میری بات کو مانتا ہے جہاں تک فیجہ کی بات ہے تو وہ بھی مان جائے گی بھلا میرے بیٹے جیسا انمول ہیرا کہاں ملے گا اسے۔“

مرینہ بیگم جتنے ہلکے پھلکے انداز میں کہہ رہی تھیں، عینا کے اندر جانے کیوں اتنی ہی بے چینی پھیلتی گئی تھی۔ وہ معید میں انٹرسٹڈ تھی، وہ اس کا صرف دوست تھا بہت اچھا دوست، پھر جانے کیوں وہ اس کی شادی کا سنتے ہی یونہی بے چین ہو جاتی تھی۔

اس وقت وہ بالک چھوڑ کر اندر اپنے کمرے کی طرف بڑھ گئی تھی، اس رات معید گھر آیا تو بہت تھکا ہوا تھا، عینا نے دیکھا کھانا کھانے کے بعد وہ لان میں واک کر رہا تھا، جی وہ بھی وہیں چلی آئی تھی۔

”السلام علیکم!“

”وعلیکم السلام! شکر جو تمہارا کمرے کا چلہ پورا ہوا۔“ وہ پلٹا تھا اور اسے دیکھ کر مسکرا دیا، عینا بے اختیار ہنس پڑی۔

”ایسی کوئی بات نہیں، بس مجھے کمرے کی تنہائی اچھی لگتی ہے، تم سناؤ کیسی چل رہی ہے جاب؟“

”چل کہاں رہی ہے دوڑ رہی ہے یار! دکھی انسانیت کی مسیحائی میں جو مزہ ہے وہ کسی اور کام میں نہیں۔“

”ہوں یہ تو ہے مگر کاش تمام مسیحاؤں کے احساسات ہمیشہ ایسے ہی رہیں۔“

”ہائے اوئے کاش..... یہ تم لڑکیاں کاش کاش بہت کرتی ہو زندگی میں پتا نہیں کیوں؟“ اب وہ اس کی ناک دباتے ہوئے مسکرا رہا تھا، عینا اسے گھور کر رہ گئی۔

”کل رات گھر کیوں نہیں آئے؟“

”کیوں..... تم نے انتظار کیا تھا؟“

”جی نہیں۔“

”پتا ہے مجھے تم جیسی چڑیل اتنا اچھا کام کر بھی نہیں سکتی۔“ وہ چڑا تھا، عینا مسکرا دی۔

”تمہیں پتا ہے پھوتمہاری شادی کر رہی ہیں۔“

”اچھا؟“ اس نے حیران ہونے کی ایکٹنگ کی۔

”ہوں اور جانتے ہو وہ بے چاری بد نصیب کون ہے؟“

”نہیں یہ بتانے کی نیکی بھی تم ہی کر لو۔“

”فیجہ!“

”پاگل تو نہیں ہو گئی ہو؟“ وہ بد کا تھا

”پھو کہہ رہی ہیں ان کا خیال ہے کہ تم اب جا کر رہے ہو تو تمہاری شادی ہو جانی چاہیے اب۔“

”خیال تو اچھا ہے مگر انتخاب اچھا نہیں ہے۔“

”کیوں فیجہ میں کیا کمی ہے بھلا؟“

”کوئی کمی نہیں اور تم چھوڑو اس ٹاپک کو یہ بتاؤ تمہاری پڑھائی کیسی چل رہی ہے۔“

”اے ون۔“

”یونیورسٹی میں دل لگ جاتا ہے؟“

”ہوں لڑکیوں کے دل کہیں بھی لگ جاتے ہیں۔“

”روتی تو نہیں ہونا۔“

کتنے تفکر اور سنجیدگی سے وہ پوچھ رہا تھا عینا حیرانی سے اس کی آنکھوں میں دیکھتے ہوئے نفی میں سر ہلا گئی۔

”گڈ گرل! چلو اب دروازہ اندر سے بند کر لو میں نماز پڑھ کر آتا ہوں۔“ اگلے ہی پل اس کے سر پر ہلکی سی چپت لگاتے ہوئے وہ بیرونی دروازے کی طرف پلٹ گیا تھا۔ عینا اس کے پیچھے چلتی کتنی ہی دیر دروازے میں کھڑی اسے دیکھتی رہی۔



شام ڈھل رہی تھی مگر فیجہ یونیورسٹی سے گھر نہیں پہنچی تھی، مرینہ بیگم پریشان سی بار بار اس کے سیل پر ٹرائی کر رہی تھیں مگر اس کا نمبر مسلسل بند جا رہا تھا۔ جو اد صاحب ابھی کل رات کی فلائٹ سے ملک سے باہر گئے تھے اور معید جاب پر تھا، تبھی انہوں نے ازہان کو فون کر کے فوراً گاؤں بلوایا تھا، اسی کے ساتھ مرینہ بیگم فیجہ کی یونیورسٹی پہنچی تھیں مگر وہاں پہنچ کر انہیں پتا چلا کہ فیجہ یونیورسٹی نہیں آئی تھی پاؤں تلے سے زمین ٹکنا کسے کہتے ہیں کوئی اس وقت ان سے پوچھتا۔ بھلا وہ یوں بغیر بتائے کہاں جاسکتی تھی اوپر سے موسم بھی اتنا خراب تھا۔

پریشانی سی پریشانی تھی تاہم عینا بالکل مطمئن تھی وہ جانتی تھی کہ فیجہ اپنے گاؤں گئی ہے اور وہاں پہنچ کر لازمی وہ ان کو کال کرے گی مگر اس نے کال نہیں کی تھی۔

صبح سے دوپہر دوپہر سے شام اور شام سے رات ہونے کو آئی تھی مگر اس کا کہیں کوئی پتا نہیں تھا جس سے عینا کو بھی ٹینشن ہونے لگی تھی۔ فیجہ نے جو کچھ اس سے شیئر کیا تھا وہ اب مرینہ بیگم کو بتانا ضروری ہو گیا تھا کیونکہ اگر وہ اپنے گھر پہنچ گئی تھی تو اسے لازمی طور پر اپنی خیریت سے آگاہ کرنا چاہیے تھا۔ معید سے یہ سب وہ کل رات ہی شیئر کر چکی تھی اور اس نے بھی اس سے یہی کہا تھا کہ وہ فی الحال اس کی ماں کو یہ بات نہ بتائے وہ اپنے طور پر اس مسئلے کا حل تلاش کر لے گا مگر اس کی نوبت ہی نہیں آئی تھی۔

مرینہ بیگم نے عینا سے ساری بات سننے کے بعد اس کی ددھیال میں فون کیا تھا مگر وہ وہاں بھی نہیں تھی، الٹا وہ لوگ اس کے بارے میں پوچھ گچھ سے مشکوک ہو گئے تھے۔ اس کا باپ اور دادی تو باقاعدہ انہیں اور جو اد صاحب کو گالیاں دے رہے تھے کہ اگر وہ ان کی بیٹی کی حفاظت نہیں کر سکتے تھے تو اسے اپنے پاس رکھا کیوں؟

مرینہ بیگم نے فون رکھ دیا تھا مگر جیسے جیسے وقت گزرتا جا رہا تھا مرینہ بیگم کی پریشانی بڑھتی جا رہی تھی، ملکی اور شہری حالات بھی ان سے پوشیدہ

نہیں تھے۔ اوپر سے ازبان اور معید دونوں صبح سے نکلے ہوئے تھے مگر حال ان کی طرف سے کسی کامیابی کی نوید نہیں ملی تھی۔
عینا کی سمجھ میں نہیں آ رہا تھا کہ وہ اگر اپنے گھر نہیں گئی تھی تو پھر بھلا کہاں جاسکتی تھی؟



فیجہ صبح گھر سے یونیورسٹی کے لیے نکلی تھی رات اسے معمولی بخار تھا مگر ذہنی کشمکش کی وجہ سے اس نے چھٹی کرنے کی بجائے یونیورسٹی جانے کو ترجیح دی تھی جب تک معید کی جاب نہیں لگی تھی وہی اسے اور عینا کو یونیورسٹی چھوڑنے اور لینے جاتا تھا مگر معید کی جاب کی مصروفیت کے بعد دونوں پبلک کنونینس سے یونیورسٹی آتی جاتی تھیں۔ عینا کا ڈیپارٹمنٹ اس کے ڈیپارٹمنٹ سے الگ تھا لہذا دونوں کی کلاسز اور ٹائمنگ میں بھی فرق تھا اس روز عینا نے چھٹی کی تھی مگر فیجہ کو پروا نہیں تھی۔

اپنی الجھن میں کھوئی وہ وین کے انتظار میں اسٹاپ پر کھڑی تھی جب ایک کار تیزی سے اس کے قریب رکی مگر اس سے پہلے کہ وہ پلٹ کر جائزہ لیتی کسی نقاب پوش نے تیزی سے گاڑی سے نکل کر اس کا بازو دو بوجا اور اگلے ہی پل گاڑی میں گھسیٹ لیا۔
گاڑی اب فرائے بھر رہی تھی سب کچھ اتنی جلدی اور اچانک ہوا تھا کہ اس پاس کھڑے افراد کو بھی کچھ کرنے اور سمجھنے کا موقع نہ مل سکا تھا خود فیجہ جب تک سمجھتی بہت دیر ہو چکی تھی۔ وہ شاید بہت دنوں سے جاسوسی کی زد میں تھی اسی لیے آج موقع ملتے ہی اس قطعی غیر متوقع بھیانک حادثے کی بھینٹ چڑھ گئی تھی۔

گاڑی میں گرتے ہی اسے بے ہوش کر دیا گیا تھا تقریباً سات گھنٹوں کے بعد وہ ہوش میں واپس آئی تو شام ڈھل چکی تھی جس کمرے میں وہ پڑی تھی وہاں مکمل اجالا تھا۔ ہوش بحال ہوتے ہی اسے اپنے ساتھ صبح ہونے والا سانحہ یاد آیا تھا اور وہ چکراتے سر کے ساتھ فوراً اٹھ بیٹھی تھی۔ جانے کتنی دیر ہو گئی تھی اسے گھر سے غائب ہوئے پتا نہیں لوگ اس کی گمشدگی کو کیا معنی دے رہے ہوں گے اسے کہاں کہاں تلاش کیا جا رہا ہوگا؟ پریشانی بڑھتی جا رہی تھی اس نے بستر سے اٹھ کر لاکڈ دروازے کو پیٹنا شروع کر دیا مگر باہر کوئی نہیں تھا۔
ہر طرف عجیب سناٹا بکھرا تھا وہ ابھی کمرے کا جائزہ لے رہی تھی جب ہلکی سی چچراہٹ کے ساتھ دروازہ کھل گیا اور اندر آنے والے شخص کو دیکھتے ہی اس کی آنکھیں پھٹی کی پھٹی رہ گئی تھیں۔

”تم.....؟“

”ہوں کیوں اچھا نہیں لگا مجھے دیکھ کر؟“ سفید کاٹن کے سوٹ میں ملبوس وہ لبوں پر دلکش مسکراہٹ پھیلانے سے دیکھ رہا تھا۔ فیجہ کی آنکھیں آنسوؤں سے بھر آئیں۔

”تم اتنا گر سکتے ہو میں سوچ بھی نہیں سکتی تھی۔“

”اس میں گرنے والی کون سی بات ہے تم میری محبت ہو تمہارے لیے میں نے سب کچھ چھوڑ دیا ہے۔ میں صرف تمہیں اپنی زندگی میں شامل کرنا چاہتا ہوں بتاؤ کیا یہ غلط ہے؟“

”ہاں..... کیونکہ میں تمہاری زندگی میں شامل ہونا نہیں چاہتی۔“

”پہلے تو چاہتی تھیں۔“

”پہلے پاگل تھی اب نہیں ہوں میں نفرت کرتی ہوں اب تم سے سنا تم نے؟“ وہ چلائی تھی اوعیان کا چہرہ سرخ ہو گیا۔

”تو ٹھیک ہے جب تک تمہاری نفرت ختم نہیں ہو جاتی تم اس حویلی میں میری معزز مہمان بن کر رہو گی میں بھی دیکھتا ہوں کون اپناتا ہے تمہیں میرے سوا۔“ وہ ایک ضدی اور بگڑا ہوا رئیس زادہ تھا کچھ بھی کر سکتا تھا فیجہ تڑپ اٹھی۔

”نہیں تم ایسا نہیں کر سکتے۔“

”کیوں..... کیوں نہیں کر سکتا میں کیا مرد نہیں ہوں؟“

”اوعیان پلیز مجھ پر رحم کرو میں ایسا کوئی حادثہ افورڈ نہیں کر سکتی۔“

”تو ٹھیک ہے ابھی نکاح کر لو مجھ سے آئی پراس میں تمہیں ابھی گھر چھوڑ آؤں گا۔“ اس کے پاس ہر سوال کا جواب تھا فیجہ کو لگا جیسے اس کا دل رک جائے گا۔

”نہیں تم میرے ساتھ اتنی بڑی زیادتی نہیں کر سکتے۔“

”تم کر سکتی ہو تو میں بھی کر سکتا ہوں۔“

”میں نے نہیں کی۔“

”تم نے کی ہے۔“ فیجہ کے چلا نے پر وہ اس سے زیادہ بلند آواز میں چلایا تھا۔ ”زندگی برباد کر کے رکھ دی تم نے میری اور تم کہتی ہو تم نے کوئی زیادتی نہیں کی۔ صرف تمہارے لیے میں اپنے باپ سے لڑا، اپنی بیوی اور بچوں سے کنارہ کشی کی، اپنی ماں کا دل دکھایا اور تم، تم ایک چھوٹی سی بات پر مجھے ہی چھوڑ گئیں۔ میں..... جس سے تمہارے سب خواب وابستہ تھے جسے تم پاگلوں کی طرح چاہتی تھیں۔“ وہ جذباتی ہوا تھا فیجہ کے آنسوؤں کی روانی میں شدت آ گئی۔

”بھول تھی وہ میری زندگی کی سب سے بڑی خطا تھی۔“

”خطا تھی تو اس خطا کی سزا بھی بھگتو۔“ وہ ہرٹ ہوا تھا تبھی خفگی سے کہتا اٹھ کھڑا ہوا۔ فیجہ اس کے پیچھے لپکی تھی مگر وہ بناء پروا کیے کمرے سے چلا گیا تھا بے بسی سی بے بسی تھی۔

پورا کمر اصفاف شفاف اور لاکھڑا تھا کہیں کوئی جائے فرار نہیں تھی۔ اسے اپنی بد نصیبی پر پھوٹ پھوٹ کر رونا آ رہا تھا آنے والی رات ساری عمر کے لیے اس کی پاکیزگی پر دھبہ لگانے والی تھی۔ بے قصور ہوتے ہوئے بھی وہ ساری دنیا کے سامنے گناہ گار ہونے جا رہی تھی۔ پاک دامن ہوتے ہوئے بھی اس کا دامن داغدار ہونے جا رہا تھا۔

ساری رات بیڈ کی پٹی سے سرمارتے ہوئے وہ روتی رہی تھی مگر وہاں کوئی اس کا احساس کرنے نہیں آیا تھا۔ صبح ہونے میں کچھ ہی دیر باقی تھی جب پیشانی سے بہنے والے خون اور نقاہت کی وجہ سے وہ بے ہوش ہو گئی تھی۔ فجر کی نماز کے بعد اس کمرے کے دروازے پر قدموں کی چاپ ابھری تھی اور اگلے ہی پل کوئی ہلکے سے دروازہ پیش کرتے ہوئے کمرے میں داخل ہوا تھا۔



ازہان کی طبیعت خراب تھی اس کا بخار کسی طور نہیں ٹوٹ رہا تھا۔ معید نے اسے ایڈمٹ کر لیا، فیجہ کی گمشدگی کو دوسرا دن تھا اور ان دونوں میں اس نے اور ازہان نے کوئی ایسی جگہ نہیں چھوڑی تھی جہاں اسے تلاش نہ کیا ہو۔

ریان ملک کی وفات کے بعد وہ دوسرا سانحہ تھا جس نے انہیں اندر سے توڑ کر رکھ دیا تھا۔ فیجہ کی گمشدگی کسی طور سمجھ میں نہیں آ رہی تھی، جانے وہ خود کہیں گئی تھی یا اس کے دوھیال والوں نے اسے کہیں چھپا دیا تھا۔ عینا نے اسے جو بات بتائی تھی اس کے مطابق اسے اس کے دوھیال پر ہی شک ہو رہا تھا، تبھی وہ اور جواد صاحب ان پرائف آئی آر درج کروانے کا سوچ رہے تھے۔

ازہان کے لبوں پر مستقل چپ کا قفل تھا، پچھلے دو دن سے اس نے کچھ نہیں کھایا تھا۔ شیو کی تھی نہ ہی کپڑے تبدیل کیے تھے معید اس کے دکھ اور اذیت کا اندازہ کر سکتا تھا مگر وہ فیجہ کے ساتھ کتنا سنجیدہ اور فیئر تھا اس کا اندازہ لگانا اس کے لیے مشکل تھا۔



فیجہ کی آنکھ کھلی تو اس کا سر پیٹوں میں جکڑا ہوا تھا وہ کمبل میں تھی اور ادعیاں اس کے قریب بیٹھا اس کی نبض چیک کر رہا تھا۔ اس کی آنکھیں آپ ہی آپ آنسوؤں سے بھر آئیں ایک جھٹکے سے اپنا ہاتھ اس کی گرفت سے کھینچتے ہوئے اس نے رخ پھیر لیا تھا۔

”گڈ مارنگ! اب کیسی طبیعت ہے؟“ وہ یوں پوچھ رہا تھا جیسے دونوں کے درمیان نہایت سازگار تعلقات استوار ہیں فیجہ خاموش رہی۔

”تم نے کل سے کچھ نہیں کھایا اوپر سے اپنی حرکتیں دیکھو کیا ہو گیا ہے تمہیں تم ایسی تو نہیں تھیں فیجہ!“ اس بار اس کے ہاتھ پر اپنا ہاتھ رکھتے ہوئے اس نے شکوہ کیا تھا فیجہ کے اندر جیسے کوئی آتش فشاں پھٹ پڑا۔

”دور رہو مجھ سے“ خبردار جو تم نے دوبارہ مجھے چھونے کی کوشش کی۔ میں تم سے نفرت کرتی ہوں کیونکہ تم ایک دھوکے باز فریبی انسان ہو چیت کیا تم نے میرے ساتھ۔ بیوی بچوں کے ہوتے ہوئے مجھے بے وقوف بنایا، محبت کا سوانگ رچایا، میں مر بھی جاؤں تب بھی کبھی تمہیں معاف نہیں کروں گی۔“

”مت کرنا مگر میں نے تمہیں بتایا تھا کہ وہ میری پسند نہیں صرف ابو کی وجہ سے جائیداد بچانے کی خاطر میں نے اسے اپنی زندگی میں شامل کیا تھا۔“

”میں کچھ نہیں جانتی خدا کا واسطہ ہے تمہیں مجھے زاد کرد و پلیز۔“ بلا آخر اس نے اس کے سامنے ہاتھ جوڑ دیے تھے ادعیاں نے نظر پھیر لی۔

”بھول جاؤ آزادی کو جب تک تمہارا دل میرے حق میں نہیں ہو جاتا دنیا تم پر حرام ہے۔“

”میں مر جاؤں گی مگر میرا دل تمہارے حق میں کبھی نہیں ہوگا۔“

”تو ٹھیک ہے مر جاؤ پھر.....“ اس بار سنگدلی سے کہتا وہ پھر اسے اکیلا چھوڑ گیا تھا، فیجہ کی آنکھیں جلنے لگیں۔ ایک کے بعد ایک دن گزرتے گئے مگر ادعیاں کو اس پر ترس آیا نہ اس نے اپنی ضد چھوڑی، مسلسل روتے رہنے اور پانی کے سوا کچھ نہ کھانے پینے کی وجہ سے اس کی طبیعت خاصی بگڑ گئی تھی۔ ادعیاں نے اپنے قابل بھروسہ ڈاکٹر کو بلوا کر چیک کروایا مگر اس کی طبیعت اتنی بگڑ چکی تھی کہ ڈاکٹر کی ہدایت پر مجبوراً اسے فیجہ کو ہسپتال ایڈمٹ کروانا پڑا تھا۔

اس نے یہ ہوشیاری دکھائی تھی کہ فیجہ کے گاؤں کے پاس پاس کسی بھی شہر کے ہسپتال سے رجوع نہیں کیا تھا مگر پھر بھی وہ ہو گیا تھا جس کا اسے ڈر تھا۔ جس ہسپتال میں اس نے فیجہ کو ایڈمٹ کروایا تھا اسی ہسپتال میں اتفاق سے معید کے بہت قریبی دوستی کی ڈیوٹی تھی اور وہ فیجہ کو بہت اچھی طرح سے جانتا تھا، تبھی اس کا حال دیکھ کر اسے ڈرپ وغیرہ لگانے کے بعد اس نے فوری معید کو کال کی تھی اور اگلے ڈیڑھ گھنٹے میں نہایت ریش ڈرائیو کے ساتھ وہ اور ازہان متعلقہ ہسپتال پہنچ چکے تھے۔

فیجہ کے ساتھ ادعیاں کو دیکھ کر معید کو جہاں بے حد حیرانی ہوئی تھی وہیں اس کا فشار خون بھی رگوں میں ٹھوکر مارنے لگا تھا۔ غصے سے بے حال ہوتے ہوئے اس نے لپک کر ادعیاں علی کا گریبان پکڑا تھا اور اسے مارنا شروع کر دیا تھا دیکھتے ہی دیکھے وہاں ہلچل مچ گئی تھی۔

ازہان کو کچھ پتا نہیں تھا کہ معید ادعیاں کو کیوں مار رہا ہے یا اس کا فیجہ سے کیا واسطہ ہے تبھی وہ اسے روکنے کی کوشش کر رہا تھا، فقط چند لمحوں میں اچھے خاصے لوگ وہاں جمع ہو گئے تھے خود ادعیاں اتنی بے عزتی پر خاصا غضبناک ہو گیا تھا۔ معید کے دوست نے بڑی مشکل سے ان دونوں کو ٹھنڈا کیا۔

ادعیاں کے مطابق فیجہ اس کی یونیورسٹی فیلو تھی اور وہ دونوں ایک دوسرے کو پسند کرنے کے ساتھ ساتھ ایک دوسرے سے شادی کرنا بھی چاہتے تھے مگر معید جانتا تھا کہ یہ بکو اس ہے کیونکہ فیجہ کو وہ اچھی طرح جانتا تھا وہ ادعیاں کی شکل دیکھنا بھی پسند نہیں کرتی تھی کچا کہ اس کے ساتھ شادی کرنا اسے سو فیصد یقین تھا کہ لازمی طور پر اس نے ہی فیجہ کو اغواء کیا تھا جس کی تصدیق خود فیجہ نے ہوش میں آتے ہی کر دی تھی۔

معید کو دیکھتے ہی وہ اس کے گلے لگ کر پھوٹ پھوٹ کر رو پڑی تھی جبکہ سائیڈ پر کھڑے ازہان کا دل جیسے مزید سنسان ہو گیا تھا۔ معید کی طرف سے ادعیاں پر اغواء کا پرچہ درج ہوا مگر وہ اگلے ہی روز اپنے پیسے کے بل پر ایف آئی آر ختم کروا کر ملک سے باہر فرار ہو گیا۔

فیجہ گھر آئی تو جیسے ایک طوفان اس کا منتظر تھا اس کے سارے دوھیالی رشتہ دار اس کی بازیابی کی خبر سنتے ہی جواد صاحب کے گھر جمع ہو گئے تھے۔ وہ اتنے سارے لوگوں کو سامنے دیکھ کر گھبرا گئی، پورے تیرہ دن کے بعد اسے آزادی نصیب ہو گئی تھی مگر ان تیرہ دنوں میں اس کے پیچھے کیا قیامت آ گئی تھی اسے قطعی علم نہیں تھا۔

پورا گاؤں اس کی گمشدگی پر اس کے بارے میں ایسی ایسی شرمناک باتیں کر رہا تھا کہ کانوں کے پردے پھٹتے تھے خود اس کے دوھیال والوں کی رائے اس کے حق میں اچھی نہیں تھی تبھی اس کی دادی نے اسے دیکھتے ہی کہا تھا۔

”لو بھئی آ گئی گناہ کی پوٹ خود ہی گھر چل کر رے میں پوچھتی ہوں اب کون قبول کرے گا اسے؟ کس کے ساتھ بیاہ کر اپنے ہاتھ صاف کرو

گے۔ پہلے تو جوان بھانجی کو بٹھائے رکھا کہ چلو بیٹے کا دل بہلتا رہے گا، اب کہو بیٹے سے کہ قبول کر لے اسے، نہیں تو دو ٹکڑے کر کے کسی گڑھے میں دبا دے۔ تو بے توبہ ہم نے تو ایسی بے حیائی نہ کبھی دیکھی نہ سنی۔“

لفظ سر پر آسمان کیسے گراتے ہیں فیجہ کو اس لمحے پتا چلا تھا وہ نڈھال سی ساکت آنکھوں سے اپنی سگی دادی کو دیکھتی رہ گئی، تبھی معید بولا تھا۔
”زبان سنبھال کر بات کریں دادی! فیجہ میرے لیے بہنوں کی طرح ہے۔“

”بس رہنے دو، بہن کہنے سے کوئی بہن نہیں بن جاتی، ہم کیا اندھے ہیں جو کچھ جان نہیں سکیں گے۔ ارے تمہارے لیے ادھر رہتی ہے یہ ورنہ دوھیال مرنے نہیں گیا تھا، نامراد سگے باپ کو چھوڑ کر آ گئی تھی میں نے تو اسی دن کہہ دیا تھا اس کے باپ سے کہ بیٹی کے چال چلن ٹھیک نہیں مگر اسے میری بات سمجھ میں نہیں آئی اب دیکھ لیا ناں انجام بڑا آیا بھائی بننے والا بے غیرت.....“

”اماں ٹھیک کہہ رہی ہیں، تم لوگوں میں غیرت ہوتی تو یہ یوں غیر مردوں کے ساتھ راتیں گزار کر بے شرمی سے گھر واپس آتی؟ ارے چھلانگ لگا دیتی کسی نہر میں مگر واپس نہ آتی، حرافہ کہیں کی۔“ یہ ارشاد اس کی سوتیلی ماں کا تھا، فیجہ کو لگا جیسے وہ پتھر ہو گئی ہو اور شاید یہی حال باقی سب کا تھا۔
”میرا بس چلے تو ابھی گڑھا کھود کے فن کردوں اسے۔ ایسی بے غیرت بیٹی سے میں بے اولاد اچھا۔“ اس کا باپ سنگ باری میں کیوں پیچھے رہتا؟ وہ ساکت کھڑی، لہورنگ نگاہوں سے سب کو دیکھتی رہی۔

جواد صاحب کے کندھے جھک گئے تھے، مرینہ بیگم اور عینایوں کھڑی تھیں گویا کاٹو تو جسم میں خون نہیں۔ شہر سے آسیدہ بیگم، شگفتہ بیگم اور اعظم صاحب بھی آئے ہوئے تھے، فیجہ کا حال کسی سے بھی پوشیدہ نہیں تھا مگر جو کچھ ہو چکا تھا وہ لوگ اس پر سوائے افسوس کے اور کیا کر سکتے تھے؟
مارتے کا ہاتھ پکڑا جاسکتا تھا مگر بولتے کی زبان نہیں اور پھر صورت حال ہی ایسی تھی کہ سب لوگ حق پر لگ رہے تھے۔ فیجہ کو لگا وہ کسی بھی پل چکرا کر گر جائے گی۔

”چلو بھئی، ہم پر تو آج سے اس گھر کا کھانا پینا حرام..... نامردا بیٹیوں کے جسم بیچ کر کمائی کرتے ہیں اور الزام ہم پر ہمارے گھر میں ہوتی تو ٹانگیں توڑ دیتے۔ ایسی بے حیائی سے پہلے دیکھ لی تمہاری تربیت اور شرافت میاں! بہت اچھی تعلیم دلوا رہے ہو بھانجی کو اپنی بیٹی ہوتی تو میں دیکھتی کیسے اس کا یوں سودا کرتے تم۔ ذرا سی شرم ہو تو ڈوب مرو پانی میں، سارا گاؤں تھو تھو کر رہا ہے اب بلاؤ اسی لونڈے کو اور پڑھا دو بول اور نہیں کوئی قبول کرنے والا۔“ ایک طرف کھڑے جواد صاحب کو دیکھتے ہوئے فیجہ کی دادی نے پھر لفظوں کی جگہ نشتر چلائے تھے تبھی ازہان بولا تھا۔

”میں قبول کروں گا کیونکہ میرا دل اس کی پاکیزگی کی گواہی دیتا ہے، آپ بلائیں کسی مولوی کو میں نکاح کے لیے تیار ہوں۔“ اتنے لوگوں میں خاموش کھڑے ازہان کی آواز یوں گونجی تھی جیسے صور پھونک دیا گیا ہو۔ دادی سمیت اس وقت سب نے اسے یوں دیکھا تھا جیسے اس کی دماغی حالت پر شبہ ہو، خود فیجہ کی آنکھیں ساکت رہ گئی تھیں۔

”ازہان..... یہ کیا کہہ رہے ہو تم؟“ اعظم ملک صاحب کو اس کی قربانی پسند نہیں آئی تھی، کچھ اپنی ساکھ کا بھی خیال تھا تبھی وہ چپ نہیں رہ سکے تھے مگر ازہان کو ان کی پروا نہیں تھی، وہ اس وقت کسی کی طرف بھی نہیں دیکھ رہا تھا۔
”میں فیجہ سے شادی کر رہا ہوں ابو! کیونکہ میری نظر میں وہ گناہ گار نہیں ہے۔“

”وہ گناہ گار ہے یا نہیں اس کا فیصلہ وقت کرے گا مگر تم ابھی شادی کے حوالے سے کوئی جذباتی فیصلہ مت کرو۔“
”یہ جذباتی فیصلہ نہیں ہے ابو! میں نے بہت سوچ سمجھ کر دل کی پوری رضامندی کے ساتھ یہ فیصلہ کیا ہے پلیز اگر آپ حوصلہ افزائی نہیں کر سکتے تو حوصلہ شکنی بھی مت کیجیے گا۔ معید تم مولوی صاحب کو بلاؤ پلیز۔“ آف وائٹ کاٹن کے سوٹ میں بکھرا بکھرا سا وہ بہت ڈسٹرب لگ رہا تھا، فیجہ پتھر کی صورت بنی اسے دیکھتی رہی۔

اگلے دو گھنٹوں نے اس کی پہچان بدل کر رکھ دی، وہ فیجہ علی سے فیجہ ازہان ہو چکی تھی، طوفان آیا تھا اور تھم گیا تھا۔ اس کے دوھیال کے لوگ خاموش ہو کر واپس جا چکے تھے۔

جواد صاحب نے خود کو کمرے میں بند کر لیا، جو کچھ آج فیجہ کی وجہ سے انہیں سننے کو ملا تھا ان کا بس نہ چلتا تھا کہ زمین پھٹتی اور وہ اس میں سما

جاتے۔

مرینہ بیگم اور عینا کی چپ ہنوز برقرار تھی پورے تیرہ روز کے بعد فیجہ کی واپسی بہت سے سوال ساتھ لیکرائی تھی کہ جن کے جواب ان دونوں کے پاس نہیں تھے۔ خود معید بھی اس سے نظریں نہیں ملا رہا تھا بس بڑے بھائیوں کی طرح اس نے اس کے نکاح کے فرض سے سبکدوش ہونے کے بعد اسے اپنے ساتھ لگا کر رخصت کر دیا تھا مگر یہ رخصتی وہ رخصتی نہیں تھی جو لڑکیاں دلہن کے دل کش روپ میں اپنے بابل کے گھر سے جدا ہو کر لیتی ہیں بلکہ یہ رخصتی ایسی رخصتی تھی جیسے کوئی لاش ایسبولینس میں ڈال کر منزل مقصود تک پہنچادی جائے۔ سب چپ تھے کسی نے نکاح کے بعد ازہان سے اک لفظ بھی نہیں کہا تھا مگر وہ جانتی تھی کوئی بھی اس نکاح سے خوش نہیں تھا۔ وہ کسی پہاڑ سے نہیں نظروں سے گری تھی پھر بھلا اسے معاف کیسے کیا جاسکتا تھا۔



بارش ہو رہی تھی عازہ نے آگے بڑھ کر کھڑکی بند کر دی زعیم نگہت کے ساتھ گاؤں گیا ہوا تھا۔ وہ کتنی ہی دیر کھڑکی میں کھڑی اس کی واپسی کی راہ دیکھتی رہی جانے کیا بات تھی جتنا وہ اس سے بے نیازی برت رہا تھا اس کا دل اتنا ہی اس کے بارے میں حساس ہوتا جا رہا تھا۔ اسے اس کا نگہت کو اہمیت دینا اس کے ساتھ گھومنا پھرنا لڈو کھیلنا کیس ڈسکس کرنا کچھ بھی اچھا نہیں لگ رہا تھا مگر عجیب بے بسی تھی کہ وہ نہ اس پر اپنا دکھ ظاہر کر سکتی تھی نہ اس سے اس کے اس ظلم اور بے نیازی کا گلہ کر سکتی تھی۔

دل نے جو بے ایمانی نکاح کے بعد اس کے ساتھ کی تھی اسے سمجھ نہیں آ رہی تھی کہ وہ دل کو اس بے ایمانی کے لیے کیا سزا دے؟ بارش کا زور بڑھتا جا رہا تھا وہ کھڑکی کے پیٹ بند کر کے اپنے بیڈ کی طرف واپس چلی آئی۔ ابھی تھوڑی دیر میں دن کا اجالا بکھرنے والا تھا پوری رات زعیم کے انتظار میں آنکھوں میں کٹ گئی تھی صبح نماز کے بعد قرآن پاک کی تلاوت سے فارغ ہو کے وہ سو گئی۔ دن کے تقریباً بارہ بج رہے تھے جب اس کی دوبارہ آنکھ کھلی تھی زعیم گاؤں سے واپس آ گیا تھا اور اب اپنے کمرے میں مزے سے سو رہا تھا وہ ایک نظر اسے دیکھنے کے بعد واپس پلٹ گئی تھی۔

عصر کی نماز کے بعد اس نے شام کے کھانے کی تیاری شروع کر دی تبھی دروازے پر دستک ہوئی تھی۔ عازہ نے آج تک بناء زعیم کی اجازت کے دروازہ نہیں کھولا تھا تبھی دستک کی آواز سن کر وہ دروازے تک آئی باہر زعیم کا کوئی دوست تھا جسے زعیم سے کام تھا۔ وہ اسے انتظار کا کہہ کے خود زعیم کو جگانے چلی آئی۔

”زعیم!“ دروازے میں کھڑے ہو کر اس نے اسے پکارا تھا مگر وہ ٹس سے مس نہ ہوا۔

”زعیم باہر دروازے پر آپ کے دوست ہیں آپ سے ملنے آئے ہیں۔“ اس بار ذرا آگے آ کر اس نے بلند آواز میں اطلاع دی تھی تبھی زعیم نے کسمسا کر مندی مندی آنکھوں سے اسے دیکھا۔

”انہیں کہہ دو میں صبح خود ملتا ہوں ان سے۔“ آواز اتنی مدہم تھی کہ اس کے کچھ پلے نہ پڑا وہ بے اختیار جھنجھلائی تھی۔

”مجھے سمجھ نہیں آ رہی آپ کیا کہہ رہے ہیں؟“

”انہیں کہو میں خود کل ملوں گا ان سے۔“ اس بار اس نے بمشکل آواز بلندی وہ اثبات میں سر ہلاتی واپس پلٹ گئی۔

دروازے پر جا کر اس نے زعیم کا پیغام اس کے دوست کو دیا پھر کچن میں گھس گئی سبزی بن گئی تھی اس نے سالن بنانا شروع کر دیا۔ سالن تیار ہوا تو مغرب کی نماز کا وقت ہو گیا اس نے نماز پڑھی پھر آٹا گوندھا عشاء کے قریب کچھ تسبیحات مکمل کر کے روٹی ڈالی۔ زعیم تب تک سویا رہا اسے بھوک لگ رہی تھی مگر زعیم کے بغیر پہلے ہی خود کھا لینا مناسب نہیں لگ رہا تھا تبھی ٹیلی وژن لگا کر بیٹھ گئی۔ ایک گھنٹے کے بعد عشاء کی نماز کا وقت ہو گیا تو عشاء کی نماز بھی پڑھ لی۔ تاہم زعیم تا حال کمرے سے باہر نہیں آیا تھا۔

عازہ کو اسے خود سے جگانا مناسب نہیں لگ رہا تھا تبھی وہ ٹھس سی بیٹھی رہی تھی مگر کب تک؟ باہر بارش پھر شروع ہو گئی تھی تبھی مجبوراً اسے اٹھ کر کمرے میں آنا پڑا۔

رات ہونے والی شدید بارش کی وجہ سے موسم بے حد سرد ہو رہا تھا اس نے آگے بڑھ کر لائٹس آن کیں پھر اس کے بستر کی طرف چلی آئی جہاں وہ کمبل میں دبکا بے سدھ پڑا تھا۔ بالکل ویسے ہی جیسے وہ عصر کے وقت دیکھ کر گئی تھی۔

”زعیم!“ ذرا سا جھک کر اس نے اسے آواز دی تھی مگر وہاں گہرا سکوت تھا عازنہ نے ہاتھ بڑھا کر اس کا کمبل ہٹا دیا۔

”زعیم پلیز اٹھیں، بہت وقت ہو گیا ہے۔“ اب کے تھوڑا اور قریب جھکتے ہوئے اس نے اسے پکارا تھا مگر وہ لٹس سے مس نہ ہوا اس کا چہرہ بے حد سرخ ہو رہا تھا جبکہ لب بالکل خشک تھے سانس بھی نارمل نہیں آ رہی تھی عازنہ کا دل تیزی سے دھڑک اٹھا۔

”زعیم آپ ٹھیک ہیں۔“ اس کے پہلو میں بیٹھتے ہوئے اس نے اس کا ماتھا چھوا تھا اور جیسے تڑپ اٹھی تھی وہ کسی دہکتے انگارے کی مانند جل رہا تھا عازنہ کی جان پر بن گئی۔

اس کے پاس نہ سیل فون تھا نہ وہ قرب و جوار میں کسی کو جانتی تھی جو مدد کے لیے بلا لاتی۔ اوپر سے باش پھر تیز ہو گئی تھی۔ سردی کی شدت تھی کہ بڑھتی جا رہی تھی۔

اس کی سمجھ میں نہیں آ رہا تھا کہ وہ کیا کرے؟ بخار کی شدت ہی اتنی تھی کہ زعیم جیسا مضبوط طاقت ور مرد بھی نڈھال ہو کر رہ گیا تھا تبھی اسے یاد آیا کہ اگر کسی کو بہت تیز بخار ہو تو اسے ٹھنڈی پانی کی پٹیاں کی جاتی ہیں تاکہ بخار کا زور ٹوٹ جائے۔ اسی سوچ کے زیر اثر وہ باؤل میں فریج سے ٹھنڈا پانی بھر لائی تھی زعیم کے اوپر سے کمبل ہٹا کر اس نے پہلے اس کی کشادہ پیشانی پر اپنا دوپٹہ بھگو کر رکھا، پھر تھوڑی دیر بعد اس کے ہاتھوں کی ہتھیلیوں اور پاؤں کے تلوؤں پر دوپٹہ گھس کر کے پھیرنے لگی۔

زعیم کا جسم آگ بنا ہوا تھا مگر پھر بھی اسے سردی محسوس ہو رہی تھی۔ عازنہ ساتھ ہی ساتھ دعائیں اور قرآنی آیات بھی پڑھتی جا رہی تھی۔ زعیم اس کی قربت پا کر ذرا سا کسمسایا تھا اور اب پانی مانگ رہا تھا وہ جلدی سے اٹھی اور گلاس میں پانی ڈال لائی اس نے اکثر شگفتہ بیگم اور آسیہ بیگم کو دیکھا تھا کہ گھر میں اگر کسی کو بخار ہو جاتا تو وہ پانی پر اکیس مرتبہ سورۃ فاتحہ پڑھ کر انہیں پلاتی تھیں اور چند بخار سے متعلق دعائیں پڑھ کر دم کرتی تھیں اور وہ لوگ کسی ڈاکٹر کے آنے سے پہلے ہی بھلے چنگے ہو جاتے تھے۔

اس وقت بھی اس نے ایسا ہی کیا تھا، بسم اللہ شریف کی ایک تسبیح کے ساتھ اس نے اکیس مرتبہ سورۃ فاتحہ پڑھ کر پانی پر دم کیا اور پانی زعیم کے ہونٹوں سے لگا دیا۔ نقاہت کی وجہ سے زعیم کے لیے خود سے اٹھ کر بیٹھنا مشکل ہو رہا تھا تب اس نے اسے اپنی کمزور ہاتھوں کا سہارا دے کر بٹھایا اور پھر پانی پلانے کے بعد اس کا سر اپنی گود میں رکھ لیا۔ زعیم نے اس کے سر ہاتھ اپنی گرفت میں لے لیے، قطعی بے خودی کی کیفیت میں وہ اس کے سر ہاتھوں کو کبھی اپنے جلتے ہوئے گالوں پر رکھتا، کبھی آنکھوں پر، کبھی ہونٹوں پر، کبھی سینے پر..... عازنہ دھڑکتے دل کے ساتھ اس پر مختلف قرآنی آیات پڑھ پڑھ کر پھونک رہی تھی۔ آہستہ آہستہ اس کے بخار کا زور ٹوٹ گیا تھا، تاہم عازنہ کے ہاتھ اب بھی اس کے گرم ہاتھوں کی گرفت میں تھے اور اس کا سر اب بھی عازنہ کی گود میں تھا۔ قرآنی آیات پڑھتے پڑھتے کب زعیم کے ساتھ اس کی بھی آنکھ لگ گئی، اسے پتا ہی نہ چلا۔ صبح تقریباً آٹھ بجے کے قریب اس کی آنکھ کھلی تو وہ زعیم کے کمبل میں دبکی مزے سے سو رہی تھی، جبکہ وہ خود کمرے میں نہیں تھا عازنہ حیران سی اٹھ بیٹھی۔

اگلے دس منٹ کے بعد وہ کمرے سے باہر آئی تو زعیم کچن میں تھا، وہ اسے ناشتا تیار کرتے دیکھ کر ٹھٹھک گئی، خود زعیم نے بھی اس کے قدموں کی آہٹ پر اسے پلٹ کر دیکھا اور پھر سے اپنے کام میں مصروف ہو گیا۔

”یہ کیا کر رہے ہیں آپ آرام کریں میں ناشتا بنا دیتی ہوں۔“

”نہیں اس کی ضرورت نہیں ہے میں ناشتا بنا چکا ہوں۔“ رات بے خودی میں وہ جتنی شدت دکھا رہا تھا اس وقت اس کے لہجے میں اتنی ہی بیگانگی تھی۔ عازنہ کا دل کٹ کر رہ گیا۔ وہ رات سے بھوک تھی مگر اس کی بھوک اور تکلیف بھلا کیا معنی رکھتی تھی۔

”شکریہ رات جتنا آپ نے میرا خیال رکھا اور تیمارداری کی۔“ وہ پلٹ رہی تھی جب اس نے کہا تھا عازنہ کے اندر جیسے گہرا اضطراب بکھر گیا، اس شخص کو اس کے احساسات کی ذرا بھی پروا نہیں تھی۔

شام میں اس کا بخارا بھی مکمل نہیں اتر تھا کہ اس نے اسے شکار پر جانے کی نوید سنادی حالانکہ ابھی نقاہت باقی تھی مگر اسے پرواہی کہاں تھی وہ تیار ہو رہا تھا جب عازرہ اس کے پاس چلی آئی۔
 ”میں گاؤں جانا چاہتی ہوں کچھ دنوں کے لیے پلیر آپ جاتے ہوئے مجھے گاؤں چھوڑ دیجیے گا۔“ وہ چونکا تھا اور گن صاف کرتے ہوئے اس نے بے ساختہ پیچھے پلٹ کر اسے دیکھا تھا۔
 ”کیا.....؟“

”جی ہاں میں گاؤں میں رہنا چاہتی ہوں کیونکہ یہاں شہر میں آپ کو میری ضرورت نہیں ہے۔“
 ”سوری فی الحال یہ ممکن نہیں ہے جب تک شہزاد کا کیس کسی طرف نہیں لگ جاتا۔“
 ”شہزاد کا کیس میرا مسئلہ نہیں ہے۔“ بناء اس کی حیرانی کی پروا کیے وہ اس کی آنکھوں میں آنکھیں ڈالتے ہوئے بولی تھی اور واپس پلٹ گئی تھی زعیم اس کی آنکھوں میں سرد سے تاثر کو دیکھتا رہ گیا تھا۔



برف کے لہجے میں نہ صداؤں میں
 برف ہونٹوں پر نہ دعاؤں میں
 برف موسم میں نہ ہواؤں میں
 برف جھرنوں میں نہ فضاؤں میں
 برف سے گرتو بات میں میری
 بھگے ہر دن ہر رات میں میری
 میرے آنسو ”برف کے آنسو“ ہیں
 برف بکھری ہے ذات میں میری
 سرد احساس پر جمی ہے برف
 میری آنکھوں میں یہ کمی ہے برف
 دیکھنے والے مجھ کو غور سے دیکھو
 میرے لفظوں میں آتھی ہے برف

سندان حسن نے اپنی خودداری کا بھرم رکھنے کے لیے نئی ملازمہ رکھ لی تھی مگر زنگار کو پروا نہیں تھی وہ تو جیسے ساری دنیا سے ہی غافل ہو کر رہ گئی تھی۔

کہاں اس کا وجود جو ناز و بیا کپڑوں میں محفلوں میں سب کے لطف کا سامان بنتا تھا اب ہمہ وقت سیاہ چادر میں لپٹا رہتا۔ وہ چہرہ جس پر وہ پارلوں میں ہزاروں روپے خرچ کر کے خوب صورتی اور چمک لاتی تھی اب بناء کسی خرچ کے اس چہرے پر ایسی تازگی اور نور دیکھنے کو ملتا تھا کہ خود سندان کی آنکھیں ٹھٹھک کر رہ جاتی تھی۔

وہ نہایت خوش طبع ہوا کرتی تھی ٹیلی وژن دیکھنا، ملنا ملانا، شاپنگ کرنا، گھومنا پھرنا سب چھوڑ دیا تھا اس نے اب یا تو وہ گھریلو کاموں میں مصروف نظر آتی تھی نہیں تو خود کو اپنے کمرے میں بند کیے بس قرآن پاک سامنے رکھے پڑھتی رہتی اور روتی رہتی۔

سندان کو خبر ہی نہیں ہوئی کہ وہ ہر دوسرے تیسرے دن روزے سے ہوتی تھی عرصہ ہوا اس نے سب کے ساتھ ڈائننگ ٹیبل پر بیٹھ کر کھانا چھوڑ دیا تھا۔ فرصت کے لمحات میں وہ اپنی بیٹی اور دونوں جڑواں بیٹوں کو اسلام کی ہسٹری اور دینی واقعات سناتی رہتی انہیں روزمرہ زندگی کی چھوٹی چھوٹی دعائیں یاد کرواتی رہتی۔

وہ ان کی اخلاقی تربیت کر رہی تھی وہ تربیت جو ماہانہ ہزاروں روپے لے کر بڑے بڑے ادارے بھی نہیں کر پاتے تھے۔ یہی وجہ تھی کہ تینوں بچے اب اس کے آگے پیچھے گھومتے دکھائی دیتے تھے روز وہ انہیں کبھی حضرت ابو بکر صدیق رضی اللہ عنہ کے حالات زندگی سے متعلق کچھ بتا رہی ہوتی تو کبھی حضرت عائشہؓ حضرت فاطمہؓ حضرت خدیجہ رضی اللہ عنہا کے بارے میں ہر بار اس کا اندازِ سخن اتنا دلچسپ ہوتا تھا کہ بچے اگلی رات کا بے چینی سے انتظار کرتے رہتے۔

انہیں کسی نام جیری، کسی سنڈریلا، کسی شہزادے یا پری کی کہانی سے کوئی دلچسپی نہیں تھی۔ دلچسپی تھی تو اس بات سے کہ جانے آج ان کی ماں، کس صحابی، کس نبی، کس اللہ کے برگزیدہ بندے کی زندگی کے خوب صورت واقعات انہیں بتائیں گی۔

بیٹھے بیٹھے پیارے نام والے محمد مصطفیٰ صلی اللہ علیہ والہ وسلم کے قریبی رشتوں، ساتھیوں، ان کی پسندنا پسندانہ حالات، مشکلات، خاندان، قبائل، جنگوں کا بتائیں گی۔ انہیں ان ساری باتوں سے روشناس کروائیں گی کہ جو فی الحال ان کی درستی کتب اور استاد انہیں نہیں بتا سکے تھے۔

یہ زنگار ہی تھی جس کی بتائی ہوئی دلچسپ معلومات نے انہیں قرآن پڑھنے اور اسے صحیح ترجمہ کے ساتھ سمجھنے پر مجبور کیا تھا کیونکہ وہ جو بھی انہیں سناتی تھی ساتھ میں یہ ضرور بتاتی تھی کہ اللہ نے اس واقعے کا ذکر فلاں سورۃ میں کیا ہے، آپ لوگ جب یہ سورۃ پڑھیں گے تو لازمی طور پر اس واقعے کا سارا پس منظر آپ کے سامنے آ جائے گا۔

اسی جاننے کے بحسب نے انہیں آگے سے آگے پڑھنے پر اکسایا تھا اللہ اور اللہ کے پیارے رسول محمد صلی اللہ علیہ وسلم کی تعلیمات کو سیکھنے اور سمجھنے پر مجبور کیا تھا۔ یہی چیز تھی جس نے ان معصوم پھولوں کے ذہنوں کو کسی بھی برائی کا رنگ لگنے سے محفوظ رکھا تھا۔

وہ لوگ کہیں جا کر بھی نہ کوئی غلط حرکت کرتے تھے نہ گالی گلوچ نہ شرارت نہ ٹیلی وژن دیکھنے کی خواہش، انسانان اگر کچھ غلط کہہ بیٹھتا تو وہ فوراً اسے سمجھانے بیٹھ جاتے کہ بابا یہ غلط ہے پیارے نبی محمد صلی اللہ علیہ وسلم اور ان کے صحابہ ایسے نہیں کرتے تھے اور وہ شرمندہ ہو کر رہ جاتا وہ بچے ہی تھے جن سے اسے گھر میں داخل ہوتے ہی سلام کرنے کی عادت کے ساتھ ساتھ بہت کچھ سیکھنے کو ملتا تھا۔

جس عورت نے اس کی زندگی کو برباد کرنے میں کوئی کسر نہیں چھوڑی تھی اب اسی عورت کو اللہ رب العزت نے اس کے لیے زادہ راہ بنادیا تھا وہ اندر ہی اندر کمزور پڑتا چلا گیا جو ملازمہ اس نے رکھی تھی فقط چند دنوں میں ہی اس نے اسے عاجز کر کے رکھ دیا تھا، صرف تنخواہ کے لالچ میں وہ کوئی بھی کام سلیقے سے نہ کر پاتی تھی۔ اوپر سے ایک نمبر کی چور تھی فقط چند روز میں موقع کا فائدہ اٹھا کر وہ کتنی ہی چیزوں پر ہاتھ صاف کر چکی تھی۔ سندان کو مجبوراً اسے فارغ کرنا پڑا کیونکہ زنگار کے ہاتھ کا ذائقہ چکھنے کے بعد اب کسی اور کے ہاتھ کا پکا ہوا کھانا اسے پسند نہیں آ رہا تھا۔

وہ ابھی عصر کی نماز سے فارغ ہوئی تھی جب وہ تھکا تھکا سا آفس سے سیدھا اسی کے کمرے میں چلا آیا، مکمل بلیک پینٹ شرٹ میں ملبوس بکھرے بکھرے سے سراپے کے باوجود وہ بے حد جاذبِ نظر دکھائی دے رہا تھا زنگار کی نظر جیسے ہی اس پر پڑی وہ جائے نماز سمیٹ کر اٹھ کھڑی ہوئی۔

”السلام علیکم؟“

”وعلیکم السلام!“ توجہ سے اس کی طرف دیکھتے ہوئے وہ بیڈ پر بیٹھ گیا تھا زنگار جائے نماز رکھ کر ایک لفافہ اٹھالائی۔

”یہ لیں، آپ کے پیسے ہیں میں نے واپس کرنے کے وعدے پر لیے تھے۔“

اتنی خودداری اور وعدے کی پاسداری..... وہ دیکھتا رہ گیا تھا۔

”ضرورت نہیں ہے کیونکہ میں نے واپس لینے کی نیت سے نہیں دیئے تھے ویسے بھی جہاں وہ پیسے خرچ ہوئے ہوں گے یقیناً کوئی اچھا کام ہوگا، تھوڑا ثواب کا حق دار مجھے بھی بن جانے دو۔“ جس طرح سے وہ زنگار کو دیکھ رہا تھا وہ زیادہ دیر تک اس کی آنکھوں میں نہیں دیکھ پائی تھی۔

”اچھی بات ہے مگر میں نے نہایت مجبوری کے تحت وہ پیسے مانگے تھے۔“

”ہوں میں جانتا ہوں تم اب اپنی ضرورت کے لیے نہیں مانگتی، مگر کیا میں اتنی بڑی تبدیلی کی وجہ جان سکتا ہوں؟“ اب وہ بھی اٹھ کر اس کے مقابل کھڑا ہو گیا تھا۔

”کیسی تبدیلی؟“

”یہی شر سے خیر کی طرف جو تم پلٹی ہو اسی تبدیلی کی بات کر رہا ہوں میں۔“

”میں نہیں جانتی مجھے بس اتنا پتا ہے کہ میں صرف ایک لمحے کے لیے اپنے گناہوں پر نادم ہوئی تھی اور میرے اللہ نے اسی ایک لمحے کو پسند فرما کر میری زندگی بدل دی اس نے مجھے بتا دیا کہ میرے لیے کون سا راستہ درست ہے کون سا غلط؟“

”کاش یہ تبدیلی چند سال پہلے آ جاتی تو میری زندگی برباد ہونے سے بچ جاتی۔“

”نہیں ایسا مت کہیں خدا نہ کرے جو آپ کی زندگی برباد ہو آپ اس وقت برباد زندگی گزار رہے تھے جب آپ کو گناہ اور ثواب کا شعور نہیں تھا اب تو اللہ نے آپ کو سب کچھ دے دیا ہے اب اگر ایسا کچھ کہیں گے تو اللہ کی نعمتوں کی ناشکری کریں گے۔“

”ٹھیک ہے نہیں کہتا مگر ایک درخواست تو کر سکتا ہوں ناں؟“ پہلی بار وہ اس کے دونوں ہاتھ تھامے ہوئے نہایت اپنائیت سے کہہ رہا تھا زرنگار کے ہاتھوں میں ہلکی سی لرزش آ گئی۔

”جی حکم کریں۔“

”حکم نہیں درخواست ہے پیلیز کھانا آپ خود بنایا کرو میں نے ملازمہ کو فارغ کر دیا ہے اب یہ گھر آپ کے سپرد ہے۔“

”ٹھیک ہے۔“

”اک اور درخواست بھی کرنی تھی۔“ اسے سر جھکاتے دیکھ کر وہ تھوڑا قریب ہوا تھا زرنگار کا دل زور سے دھڑک اٹھا۔

”جی۔“

”اللہ نے اپنے حقوق کے ساتھ ساتھ ایک بیوی پر شوہر کے کچھ حقوق بھی فرض کیے ہیں حیا اب اس فرض کی ادائیگی کے قابل نہیں ہے مگر.....“

لب دباتے ہوئے اس نے دانستہ بات ادھوری چھوڑ دی تھی زرنگار کی ہتھیلیاں پسینے سے بھیگ گئیں۔

”میں جانتا ہوں میں تمہارا گناہ گار ہوں بدلے میں تم نے بھی میرا دل دکھانے اور خون جلانے میں کوئی کسر نہیں رکھی مگر میں یہ بھی جانتا ہوں زرنگار! تم نے اپنی حدود کا خیال رکھا ہے تم نے میری امانت میں خیانت جیسی بددیانتی نہیں کی اور اس کا سب سے بڑا ثبوت وہی سانحہ ہے جس نے تمہاری زندگی بدل دی اسی لیے میں چاہتا ہوں اب میں تمہارا اور تم میری گناہ گار نہ رہو تم سمجھ رہی ہونا میری بات؟“ سر جھکائے اس کی آنکھوں میں دیکھتے ہوئے وہ پوچھ رہا تھا زرنگار کو اپنی جان فنا ہوتی محسوس ہوئی بھلا اس سے پہلے ان دونوں کے درمیان اس ٹاپک پر کہاں بات ہوئی تھی؟ اس نے تو کبھی اسے فرصت سے دیکھا بھی نہیں تھا کہ وہ کتنا شاندار مرد تھا؟

وہ تو اس پر صرف اپنی نفرت ظاہر کر پائی تھی محبت ظاہر کرنے کی تو ہمت ہی نہیں تھی مگر اس کے پیارے رب نے خود بخود سارے فاصلے سمیٹ دیئے تھے زرنگار نے مان لیا جب وہ کہتا ہے کہ ”میرا ہو کر تو دیکھ سب کو تیرا نہ کروں تو کہنا“ تو ہمیشہ ایسا ہو جاتا ہے اپنی طرف آنے والوں کے لیے واقعی وہ اپنے سارے بندوں کے دل بدل دیتا ہے پھیر دیتا ہے محبت سے بھر دیتا ہے۔

اس روز رات کا کھانا کھانے کے بعد عظیم صاحب کو چائے دے کر حیا کو کھانا کھلا کر اور بچوں کو ان کے من پسند واقعات سنا کر سنانے کے بعد وہ سندان کے کمرے کی طرف بڑھی تو اس کی ٹانگیں واضح کپکپا رہی تھیں۔ اس نے عشاء کی نماز پڑھی تھی تسبیحات بھی پڑھی تھیں مگر اس روز کمر بند کر کے ساری رات قرآن پاک کی تلاوت نہیں کر پائی تھی۔

سدان نے کہا تھا کہ اسے اللہ رب العزت کے حقوق کے ساتھ ساتھ اپنے شوہر کے حقوق کا بھی خیال رکھنا چاہیے لہذا وہ اس کے پاس چلی آئی تھی جو اس کا محافظ تھا سا بن تھا اس کے لیے ایک سایہ دار درخت کی مانند تھا۔ جس نے زندگی کے کسی بھی موڑ پر اسے تنہا نہیں کیا تھا معاف کیا تھا۔ دروازہ ہلکے سے پیش کرتے ہوئے اس نے اندر کمرے پر نگاہ ڈالی سندان بیڈ پر نیم دراز نیند کو شکست دیئے پوری شدت کے ساتھ اسی کا انتظار کر رہا تھا۔

اس نے سر اٹھا کر ایک مسکراتی نظر اس پر ڈالی پھر آہستہ سے دروازہ بند کر دیا وہ شخص اپنی تمام تر وجاہت اور خوبیوں کے ساتھ اسی کا تھا اور اسے



عائزہ زعیم کے ساتھ گاؤں آگئی تھی بے حد کشادہ گھر کے کچے صحن میں پانی کے چھڑکاؤ کے بعد قطار در قطار لگی چار پائیوں پر نزہت بھابی نے خوب صورت کھیس ڈال دیئے تھے۔ عائزہ خاموشی سے انہیں مشین کی طرح کام کرتے ہوئے دیکھتی رہی۔ ماں جی بابا، نزہت آپا، کلیم بھاء سب عائزہ کے گاؤں واپس آنے پر بے حد خوش تھے۔ ماں جی تو بار بار اس کا منہ چومتی نہ تھک رہی تھیں، ساتھ ہی ساتھ وہ اس کی صحت کے لیے بھی متفکر تھیں اور زعیم کو ڈانٹ رہی تھیں کہ اس نے اس کا خیال کیوں نہیں رکھا؟ زعیم کن اکھیوں سے یہ مناظر دیکھ رہا تھا۔

کل رات وہ بہت ٹینس تھا، تھکن بھی بہت تھی اسی لیے شاید وہ بخار کے حصار میں آ گیا تھا مگر اس کی توقع کے خلاف جس طرح کل عائزہ نے اس کا خیال رکھا تھا اس کا دل قابو میں نہیں رہا تھا۔ ایک ایک لمحے کا تصور پاگل کر رہا تھا اس کا بس نہ چلتا تھا کہ اسے سینے سے لگا کر ساری حسرتیں نکال لیتا مگر ان کا تقاضا تھا کہ وہ خاموش رہتا سو وہ خاموش تھا۔

اس کے گاؤں میں قیام کے فیصلے سے جہاں اسے خوشی ہوئی تھی وہیں وہ بے حد سٹرب بھی ہو کر رہ گیا تھا کہ اب بھلا اس سنگدل لڑکی کو دیکھے بغیر اسے رات میں نیند کہاں آتی تھی۔ تاہم عائزہ کو اس کی ڈسٹربنس کا اندازہ نہیں تھا تبھی وہ اس کی طرف سے رخ موڑے بیٹھی تھی شاید اس نے شہر میں اپنی تنہائی اور زعیم کی بے نیازی سے تنگ آ کر ہی گاؤں میں رہنے کو ترجیح دی تھی تاہم اس کا موڈ اتنا خراب ہوا تھا کہ وہ اپنا شکار بھی بھول گیا۔ اس روز پہلی بار عائزہ نے سب لوگوں کے ساتھ مل کر چار پائی پر نہایت لذیذ کھانا پیٹ بھر کر کھایا تھا، زعیم کی چھوٹی بہن اقصیٰ تو عائزہ پر صدقے واری جا رہی تھی کیونکہ وہ شہری تھی اور اسے پورے گاؤں میں اس کی وجہ سے شومارنے کا موقع مل گیا تھا۔

عائزہ کو بھی وہ ساداسی پیار کرنے والی لڑکی بہت اچھی لگی تھی جسے پڑھنے کا جنون کی حد تک شوق تھا مگر اس کے باوجود اسے میٹرک سے آگے نہ پڑھنے دیا گیا کہ گاؤں میں دور نزدیک کوئی کالج نہیں تھا اور گاؤں سے باہر پڑھنے کی اسے اجازت نہیں تھی۔ کھانا کھانے کے بعد اس نے عشاء کی نماز پڑھی پھر عائزہ کی چار پائی پر آ کر اس کے ساتھ باتوں میں لگ گئی۔ زعیم اپنے بابا اور کلیم بھاء کے ساتھ سیاسی گفتگو میں مصروف ہو گیا اس رات وہ سب بہت لیٹ سوئے تھے۔

بے حد کشادہ صحن میں ٹھنڈی ٹھنڈی ہوانے کب عائزہ کو اپنی گود میں لے لیا اسے پتا ہی نہیں چلا، ماں جی بابا، نزہت بھابی، کلیم بھاء سب سو چکے تھے مگر اسے نیند نہیں آرہی تھی۔ بے چینی سے کروٹ پر کروٹ بدلتے ہوئے اس نے یونہی عائزہ کی چار پائی پر نظر ڈالی وہ نہایت سکون و بے خبری سے مزے کی نیند سو رہی تھی مگر اس کا دوپٹہ اس کے اوپر نہیں تھا جس سے اس کے جسم کے نشیب و فراز خاصے عیاں ہو رہے تھے وہ ایک جھٹکے سے اٹھ بیٹھا وہ لڑکی واقعی گاؤں کے ماحول میں رہنے کے لائق نہیں تھی۔

قدرے فاصلے پر ہونے کے باوجود اگر وہ اسے دیکھ سکتا تھا تو کلیم بھاء یا بابا کی نظر بھی پڑ سکتی تھی تبھی وہ اٹھا تھا اور اس کی چار پائی کے قریب چلا آیا تھا عائزہ کا دوپٹہ اس کی کمر کے نیچے آیا ہوا تھا، زعیم کا دل چاہا وہ اس کے پاؤں کا انگوٹھا پکڑ کے زور سے دبا دے مگر اس طرح اس کے جاگ کر چیخ مارنے کا خدشہ تھا تبھی اس نے کھیس اٹھا کر اس کے اوپر ڈال دیا مگر وہ ابھی اپنی چار پائی پر واپس آ کر بیٹھا ہی تھا کہ عائزہ نے نیند میں کھیس اپنے اوپر سے ہٹا دیا شاید وہ گرمی محسوس کر رہی تھی یا پھر سوتے میں اپنے اوپر کپڑا لینے کی عادی نہیں تھی۔

اسے بہت تاؤ آ رہا تھا عجیب بے بسی تھی کچھ کربھی نہیں سکتا تھا اور کسی کے بھی جاگ جانے کا امکان تھا، بہت سوچ کر وہ پھر اٹھا تھا اور اس کی چار پائی کے قریب آ کھڑا ہوا تھا پھر ہلکے سے اس نے عائزہ کا بازو ہلا کر اسے اٹھانے کی کوشش کی مگر وہ ٹس سے مس تک نہ ہوئی تب غصے میں آتے ہوئے مجبوراً اس نے جھک کر اسے اپنے بازوؤں میں اٹھایا تھا اور اس سے پہلے کہ اس کے حواس بیدار ہوتے یا وہ چیخ مارتی اندر اپنے کمرے میں بیڈ پر لا کر پٹخ دیا۔

عائزہ کی آنکھ اس افتاد پر فوراً کھل گئی تھی سامنے ہی وہ کھڑا تھا۔

”کیا ہوا؟“ مندی مندی آنکھوں سے اسے دیکھتے ہوئے وہ محض یہی پوچھ سکی تھی زعیم کو اور تاؤ آیا۔ بیڈ پر اس کے قریب بیٹھتے ہوئے اس نے

اس کا چہرہ اپنے دائیں ہاتھ میں دبوا چکا تھا۔

”کل سے تم ادھر کمرے میں سوؤ گی باہر سب کے ساتھ نہیں سمجھی۔“ رات کے ایک بجے بیا کسی قصور کے اس کی یہ ہدایت اور غصہ اسے حیران ہی تو کر گیا تھا۔

”کیوں؟“ بال سمیٹتے ہوئے اس نے پوری آنکھیں کھول کر اسے دیکھا تھا جواب میں زعیم کی سلکتی نگاہیں اس کے خوب صورت سراپے پر پھیل گئی۔

”حلیہ دیکھو اپنا دوپٹے کا کوئی ہوش ہے تمہیں؟ یہ گاؤں ہے یہاں کی عورتیں باپ بھائیوں کے سامنے دوپٹے کے بغیر نہیں گھومتیں اور تم ہو کہ وہاں سب کے درمیان مزے سے دعوتِ نظارہ بنی سو رہی تھی؟“ اس کے غصے اور اس جلن کی اصل وجہ سامنے آ گئی تھی عازنہ نے ذرا سی گردن جھکا کر دیکھا اس قمیض کا گلا واقعی بڑا تھا۔

”او کے ایم سوری مجھے نیند میں واقعی خیال نہیں رہتا آپ میرا دوپٹہ لادیں۔ میں ادھر اندر سو جاتی ہوں۔“ اس نے تو جیسے قسم کھالی تھی کہ وہ اس کی کسی بات سے اختلاف نہیں کرے گی۔

زعیم نے اٹھ کر اے سی آن کر دیا پھر باہر اس کی چارپائی سے اس کا دوپٹہ اٹھا کر بھی اس کے حوالے کر دیا تاہم عازنہ کے کمرے میں سونے کے بعد وہ خود بھی وہیں لیٹ گیا تھا۔ نیند تو کیا آتی تھی ساری رات کروٹیں بدل بدل کر اسے ہی دیکھتا رہا۔

صبح بابا اور کلیم بھاء کے اٹھنے سے پہلے ہی وہ اٹھ کر باہر کھیتوں میں نکل گیا واپس آیا تو سب جاگ رہے تھے ناشتا بھی تیار تھا بس عازنہ کی صبح نہیں ہوئی تھی اسے خواجواہ ہی شرمندگی محسوس ہونے لگی۔

ماں جی نماز سے فارغ ہونے کے بعد اب تسبیح نکالتے ہوئے آنگن میں رزق تلاش کرتی چڑیوں کو روٹی کے چھوٹے چھوٹے ذرات ڈال رہی تھیں وہ وہیں بیٹھ گیا۔

”السلام علیکم ماں جی!“

”وعلیکم السلام! صبح کدھر نکل گیا تھا تیرے بابا پوچھ رہے تھے۔“

”ادھر ہی تھا ماں جی! نماز کے لیے گیا تھا پھر کھیتوں کی طرف نکل گیا عازنہ کو نہیں جگایا آپ نے؟ نزہت آپا کی مدد کروادیتی۔“

”ارے نہیں لگے! سونے دے اسے ابھی کل ہی تو آئی ہے۔ اسے عادت نہیں ہے اتنی جلدی جاگنے کی نزہت تو عادی ہے وہ کر لے گی۔“

”مگر ماں جی! وہ یہاں رہے گی تو اسے یہاں کے طور طریقے بھی سیکھنا پڑیں گے میں نہیں چاہتا اس کی وجہ سے مجھے آپ لوگوں کے سامنے کوئی شرمندگی ہو۔“ اس کی آواز اتنی بلند ضرورت تھی کہ کمرے میں بیڈ پر لیٹی عازنہ تک پہنچ جاتی جو شاید اسے سویا ہوا سمجھ رہا تھا ماں جی نے زعیم کو ڈانٹ دیا۔

”ایسی بات نہ کر زعیم! وہ بڑی سوہنی سمجھ دار بیوی ہے تیری شرمندہ نہیں ہونے دے گی تجھے مگر میں جانتی ہوں وہ شہر سے آئی ہے اسے یہاں کے ماحول میں ڈھلنے کے لیے ابھی وقت چاہیے تو اس کے لیے مجھ سے اس لہجے میں بات نہ کیا کر۔“

”ٹھیک ہے نہیں کرتا مگر آپ کی یہی محبت اور نرمی اسے لگاڑ کے رکھ دے گی۔“

”بگڑ جانے دے میں اپنی دھی کو خود ہی سمجھالوں گی تو اپنی سمجھ داری اپنے پاس رکھ۔“

”السلام علیکم ماں جی!“ وہ ابھی زعیم کو ڈانٹ ہی رہی تھیں کہ وہ سلیقے سے دوپٹہ سر پر جمائے ان کے قریب آ کھڑی ہوئی۔ زعیم دونوں ہاتھ سر

کے پیچھے رکھے ماں جی کی چارپائی پر نیم دراز تھا اس کے سلام پر قدرے ترچھی نگاہوں سے اسے دیکھا مگر وہ اس کی طرف نہیں دیکھ رہی تھی ماں جی بے وجہ ہی شرمندگی محسوس کرنے لگیں۔

”وعلیکم السلام! اٹھ گئی میری دھی! ادھر بیٹھ میرے پاس۔“ انہوں نے اس کا ہاتھ تھام کر اپنے قریب بٹھایا تھا زعیم مسلسل اس کے چہرے کی

طرف دیکھتا رہا جس کی آنکھوں میں ابھی بھی کچی نیند کے ڈورے تھے۔

”اچھا ماں جی! میں ذرا بابا اور بھاء سے مل لوں پھر شہر کی طرف نکلتا ہوں آج شہزاد کے کیس کی سماعت ہے دعا کیجیے گا۔“

”کہنے کی ضرورت ہے پُتر! مگر تو پہلے ناشتا کر پھر شہر جانا۔ نگہت کا بخارا ترا کہ نہیں؟“

”پتا نہیں ماں جی! ابھی جا کر پتا کروں گا پھر شہر میں کسی اچھے سے ڈاکٹر کو چیک کرواؤں گا۔“ اٹھتے اٹھتے اس نے اس کا دل جلا کر پھر رکھ کر دیا تھا وہ سر جھکا کر رہ گئی۔

”ٹھیک ہے پُتر! میرا پیار دینا، بہت اچھی حوصلے والی بچی ہے۔“

”کوئی شک نہیں ماں جی! میں نے تو کہا تھا بنا لیں اسے بہو مگر آپ کو شہری بہو لانے کا شوق چرا گیا تھا اب پیار دینے کا کیا فائدہ؟“ سرسری نظر عائرہ کے سرخ چہرے پر ڈالتے ہوئے اس نے پھر اسے چھیڑا تھا جب ماں جی نے ڈانٹ دیا۔

”فضول باتیں نہ کر زعیم! میری بہو جیسی پورے گاؤں میں کوئی نہیں، خبردار جو دوبارہ ایسی بات کی تو نے۔“

”اچھا نہیں کرتا، نزہت بھابی سے کہیں ناشتا تیار رکھیں میں آتا ہوں ابھی تھوڑی دیر میں۔“ وہ چلا گیا تھا، ماں جی نے عائرہ کے ہاتھ تھام لیے۔

”اس کی باتوں کا بُرا مت ماننا بیٹی! یونہی تنگ کرتا ہے تمہیں ورنہ اس نے تو آج تک کسی لڑکی کی طرف آنکھ اٹھا کر نہیں دیکھا۔“

”جی میں جانتی ہوں۔“ دل ہی دل میں اس ماں کی سادگی پر ہنستے ہوئے اس نے بظاہر ان کا بھرم رکھا تھا، ہر ماں کی طرح اس ماں کو بھی اپنا بیٹا دودھ کا دھلا ہی لگ رہا تھا۔

اقصی درس سے آئی تو عائرہ کو جاگتے دیکھ کر بے حد خوش ہو گئی، ناشتے کے بعد وہ عائرہ کو اپنے ساتھ لے کر پورا گھر دکھانے میں مصروف ہو گئی۔ ایک ہزار گز پر مشتمل ان کا رہائش کے لیے گھر بنا ہوا تھا جس کا صحن کچا تھا، مگر رہائش والے گھر کے ساتھ ہی جانوروں کا باڑہ تھا۔ جس میں دو بھینسیں، ایک گائے، ایک گھوڑا چند بکریاں اور تین بیل تھے۔ بھینسوں کا دودھ وہ گھر میں ہی استعمال کرتے تھے۔ گھوڑا زعیم لایا تھا اور وہ اسے بے حد پیارا تھا، وہ اس کا خیال ایسے ہی رکھتا تھا جیسے کسی قریبی انسانی رشتے کا رکھا جاتا ہے اس کی غیر موجودگی میں کلیم بھاء اور نزہت آپاس کا خیال رکھتی تھیں۔

گھوڑے کے بعد جس چیز میں زعیم کی جان تھی وہ ”بھوری“ تھی ایک چھوٹی سی بھورے رنگ کی بکری جو ابھی محض چند ماہ کی تھی۔ زعیم نے اس کا نام بھوری رکھا تھا اور وہ اپنی پیدائش کے بعد پوری گرمی زعیم کے ساتھ رات میں اس کے بستر پر سوتی رہی تھی۔ یہ ساری معلومات اقصیٰ اسے دے رہی تھی اور وہ حیران ہو رہی تھی کہ بھلا وہ شخص بھی اتنا اچھا ہو سکتا تھا؟

عائرہ نے آج تک کبھی کسی جانور یا پرندے سے پیار نہیں کیا تھا اس لیے اسے ان کی فیکنگز کا بھی نہیں پتا تھا، مگر زعیم جانوروں کے ساتھ ساتھ کچھ خوب صورت پرندوں کا بھی شیدائی تھا گھر میں چھوٹے بڑے سینکڑوں پنجرے تھے۔ اقصیٰ نے اسے بتایا تھا کہ وہ شکار کا بھی بے حد شوقین تھا۔ اس نے ہرن اور شیر تک کا شکار کیا ہوا تھا، گاؤں کی ساری لڑکیاں اس کے خواب دیکھتی تھیں اور اس سے محبت کا دم بھرتی تھیں صرف زعیم کے لیے ان کے گھر میں پورے گاؤں سے مزے مزے کے پکوان آتے تھے وہ عائرہ کو بتاتی جاتی تھی اور ہنستی جاتی تھی۔

پورے باڑے کا جائزہ لینے کے بعد وہ اس احاطے سے نکلیں تو زعیم ناشتا کر کے جانے کی تیاری کر رہا تھا، تھوڑی دیر بعد وہ شہر کے لیے نکل گیا تو اقصیٰ ماں جی کی اجازت کے بعد اسے اپنے کھیتوں کی طرف لے آئی۔ وسیع رقبے پر پھیلی زمین کے سینے پر تاحد نگاہ دور دور تک سبزہ ہی سبزہ پھیلا دکھائی دے رہا تھا، قریب ہی ٹھنڈے پانی کا ٹیوب ویل چل رہا تھا جو اسے بے حد اچھا لگا اور وہ وہیں اس پانی میں پاؤں ڈال کر بیٹھ گئی، اقصیٰ بھی اس کے ساتھ ہی بیٹھ گئی تھی۔

عائرہ تھوڑی دیر خاموش رہی پھر اس نے بالآخر اقصیٰ سے پوچھ لیا۔

”اقصیٰ! یہ جو شہزاد اور نگہت وغیرہ کی فیملی ہے، کیا یہ آپ کے رشتے دار ہیں؟“

”نہیں آپ! رشتے دار تو نہیں ہیں مگر شہزاد بھائی، زعیم بھائی کے کلاس فیلو اور بچپن کے دوست تھے، بھائی کی شادی پر بھی سب سے زیادہ وہی خوش تھے مگر صد افسوس کہ ان کے اپنے سگے چچا نے ہی ان کی جان لے لی۔“

”ہوں اور یہ جو نگہت ہے اس کی شادی کیوں نہیں ہوئی؟“

”وہ شادی نہیں کرتی آپ! سب لوگ انہیں سمجھا سمجھا کر تھک گئے مگر وہ شادی کے لیے مانتی ہی نہیں۔“

”کیوں..... کوئی وجہ تو ہوگی؟“

”پتا نہیں آپی! کوئی کہتا ہے ان پر سایہ ہے، کوئی کہتا ہے جادو ہے۔ زعیم بھائی نے بھی ان کی شادی کروانے کی بڑی کوشش کی ہے مگر وہ شادی کے لیے راضی ہی نہیں ہوتیں، شہزاد بھائی کی موت کے بعد تو بالکل بھی نہیں۔“

”ہوں، کہیں یہ نہ ہو کہ وہ زعیم میں انٹر سٹڈ ہو؟“

”پتا نہیں آپی! زعیم بھائی نے تو ہمیشہ ان کو اپنی بہن سمجھا ہے، جب تک شہزاد بھائی زندہ تھے بھائی تو زیادہ جاتے بھی نہیں تھے ان کے گھر۔“

عائزہ کے سوال پر سادہ لہجے میں وہ زعیم کی پوزیشن کلیئر کر رہی تھی اور وہ سر ہلا کر رہ گئی۔

وہ ہمیشہ قصے کہانیوں میں گاؤں کی طرز زندگی کے بارے میں پڑھ کر دیہی ماحول سے الگ رہی تھی مگر اب خود حقیقت میں آ کر قریب سے ہر چیز کو دیکھا تھا تو وہ یہ ماننے پر مجبور ہو گئی کہ گاؤں کی زندگی شہری زندگی سے زیادہ خوب صورت تھی۔

اقصی گاؤں کے مدرسے میں قرآن پاک کے ترجمہ و تفسیر پڑھنے کے لیے جاتی تھی، گاؤں کی مسجد کے امام صاحب پورے گاؤں میں گھر گھر جا کر بچوں کو ترجمہ و تفسیر کا درس دیتے تھے جس سے نہ صرف ان کا ایمان تازہ ہوتا تھا بلکہ انہیں بہت اہم و مفید معلومات بھی ملتی تھیں۔

اقصی دینی تعلیم کے ساتھ ساتھ دنیاوی تعلیم حاصل کرنے کی بھی شدید خواہش مند تھی تبھی عائزہ نے اس سے وعدہ کیا تھا کہ وہ اس موضوع پر ضرور زعیم سے بات کرے گی۔

زعیم اسے گاؤں چھوڑ کر نگہت کے ساتھ شہر آ گیا تھا مگر اس کا دل بہت بوجھل تھا، مقدمے کی سماعت کے بعد شدید مصروفیت کے باوجود اس نے نگہت کو گاؤں واپس چھوڑنے کا فیصلہ کر لیا مگر نگہت ایسا نہیں چاہتی تھی وہ شہر میں تنہائی کے باوجود اس کے ساتھ رہنا چاہتی تھی اسے رہ رہ کر عائزہ پر غصہ آ رہا تھا کہ وہ کیوں گاؤں جا کر بیٹھ گئی تھی کم از کم اس کی موجودگی میں زعیم اسے اپنے ساتھ تو رکھتا تھا تاہم زعیم کو اس کے احساسات اور خیالات کی پروا نہیں تھی۔



فیجہ ازہان کے نام سے منسوب ہونے کے بعد شہر آ گئی تھی آسید بیگم کا رویہ مناسب تھا تاہم گھر کے باقی افراد بالکل خاموش تھے ایک لڑکی جو دو ہفتے گھر سے باہر گزار کر آئی تھی اس کی عزت کی حفاظت کا یقین پاکستانی معاشرے میں کسی صورت ممکن نہیں تھا۔ فیجہ اس بات کو سمجھتی تھی مگر بھرے پنڈال میں جیسے ازہان نے اس کی عزت کا بھرم رکھا تھا اس کے ننگے سر پر اپنے نام کی چادر ڈالی تھی وہ اس کی سمجھ سے قطعی باہر کی چیز تھی۔

چار دن ہو گئے تھے اسے ملک ہاؤس آئے ہوئے اور ان چار دنوں میں اس نے ایک بار بھی ازہان کی شکل نہیں دیکھی تھی۔ نجانے اسے وہاں لانے کے بعد وہ خود کہاں روپوش ہو گیا تھا تاہم فیجہ وہاں رہ کر ساری زندگی اپنے ساتھ ہوئے سانحہ کا غم نہیں مناسکتی تھی تبھی حوصلے اور جرأت سے کام لیتے ہوئے اس نے عینا کی طرح پورے گھر کی ذمہ داری سنبھال لی تھی۔ وہ نہیں جانتی تھی کہ ازہان اس کے لیے اپنے گھر والوں کے ساتھ کون سا محاذ کھولے کھڑا تھا۔

پچھلے چار دن سے اپنے باپ کے آفس کا بائیکاٹ کیے وہ نوکری کی تلاش میں مارا مارا پھر رہا تھا تبھی بہت مجبور ہو کر انہوں نے اس کے ساتھ بات کی تھی اور فیجہ کو اپنی بہو تسلیم کیا تھا۔ پچھلے چار روز سے وہ جیسے ان کی خدمت کر رہی تھی اس سے بھی ان کے دل کچھل گئے تھے۔

پورے چار روز کے بعد اس روز وہ گھر آیا تھا بے حد تھکا تھکا سا فیجہ کچن میں رات کے کھانے کی تیاری کر رہی تھی۔ وہ فریش ہو کر بیڈ پر لیٹ گیا، تھکن اتنی شدید تھی کہ بستر پر گرتے ہی اس کی آنکھ لگ گئی۔

فیجہ ٹیبل پر کھانا لگانے کے بعد اسے بلانے کے لیے آئی تو وہ ٹراؤزراور بنیان میں ملبوس تکیہ بانہوں میں دبائے گہری نیند سو رہا تھا۔ وہ وہیں سے واپس پلٹ گئی، کھانا کھانے کے بعد اس نے عشاء کی نماز ادا کی اور سب کو چائے پیش کر کے ایک مرتبہ پھر اپنے کمرے میں چلی آئی جہاں ازہان ہنوز میٹھی نیند کے مزے لے رہا تھا۔

وہ کچھ دیر چپ چاپ کھڑی اسے بھرائی آنکھوں سے دیکھتی رہی، پھر خاموشی سے اس کے قدموں کے پاس نیچے زمین پر بیٹھ کر اس کے دونوں

پاؤں اپنے نرم ہاتھوں میں تھام لیے اذہان کی حیات فوراً بیدار ہوئی تھیں تاہم اس نے آنکھیں نہیں کھولیں۔

فیجہ نے محبت سے اس کے پاؤں تھامنے کے بعد اپنے لب ان پیروں پر ثبت کر دیئے جس سے اذہان کے پورے وجود میں جیسے کرٹ سا دوڑ گیا تھا۔ اسے فیجہ سے ایسی حرکت کی امید نہیں تھی۔ وہ رو رہی تھی اور روتے ہوئے بار بار اس کے پیروں کو اپنے ہونٹوں سے چوم رہی تھی بھی وہ اٹھ کر بیٹھا تھا۔

”یہ کیا ہو رہا ہے؟“ آنکھوں میں نیند کے سرخ ڈوروں کے ساتھ اس نے اس کی طرف دیکھا تھا، تبھی فیجہ نے اس کے دونوں ہاتھ پکڑ کر چوم لیے۔

”میں آپ کی گناہ گار ہوں اذہان! جو آپ کے پیار اور سچائی کی عظمت کو نہ سمجھ سکی اور بناء آپ کو جانے پر کھٹکراتی رہی مگر آپ نے مجھ جیسی حقیر لڑکی کو نہایت کٹھن وقت میں اپنے نام کا سہارا دے کر ثابت کر دیا کہ آپ کتنے عظیم انسان ہیں۔ اذہان میرا یقین کریں میرا اس سانحہ میں کوئی کردار نہیں تھا اس شخص نے زبردستی یونیورسٹی روڈ سے مجھے اغواء کیا تھا تا کہ میں اس سے شادی کر لوں مگر میرا یقین کریں اذہان! اس نے مجھے ہاتھ نہیں لگایا اس نے میری عزت داغدار نہیں کی وہ صرف ذہنی طور پر مجھے پریشان کرنا چاہتا تھا اور یہ بھی چاہتا تھا کہ اس سانحہ کے بعد دنیا کا کوئی شخص مجھے قبول نہ کرے آپ جیسے کہیں گے میں اپنی پارسائی ثابت کرنے کے لیے تیار ہوں۔“ اس کے دونوں ہاتھ مضبوطی سے تھامے وہ اس کے سامنے بچوں کی طرح رو رہی تھی اذہان نے آہستگی سے اپنے ہاتھ اس کے ہاتھوں کی گرفت سے نکال لیے۔

”کیا میں نے تم سے تمہاری پارسائی کا ثبوت مانگا ہے؟“ قطعی سنجیدگی سے اس کی آنکھوں میں دیکھتے ہوئے وہ اس سے پوچھ رہا تھا فیجہ کے آنسو رک گئے۔ بناء کوئی جواب دیئے وہ خاموشی سے اسے دیکھ کر رہی تھی اذہان نے ہاتھ بڑھا کر اسے بید پر اپنے مقابل بٹھالیا۔

”ہمارے معاشرے کی بد قسمتی ہے فیجہ! یہاں لڑکے عشق و محبت میں لڑکیوں سے بڑے بڑے دعوے تو کرتے ہیں مگر شادی سے پہلے یا شادی کے بعد ذرا سی کوئی آزمائش پڑے تو یوں سارے تعلق توڑ کر سائیڈ پر کھڑے ہو جاتے ہیں جیسے اس لڑکی سے ان کا کبھی کوئی واسطہ ہی نہ رہا۔ اس وقت میری نظر سے دیکھا جائے تو اس مرد سے زیادہ بزدل کوئی اور ہو ہی نہیں سکتا۔ وہ وقت جب ان کے ساتھ اور تعاون کی ضرورت ہوتی ہے اس وقت اگر ساری دنیا بھی ایک طرف ہو جائے انہیں اس عورت کا ساتھ نہیں چھوڑنا چاہیے۔ میری اپنی زیست ہے فیجہ! یہاں خامیوں سے مبرا کوئی بھی نہیں ہے مگر کوئی بھی عورت جب تقدیر کی طرف سے کسی بھی حادثے کی شکار ہو کر جب بالکل بے یار و مددگار ہو جاتی ہے تب آپ کی محبت مردانگی اور غیرت یہ نہیں کہ آپ بھی مفروضے قائم کر کے دنیا کے ساتھ کھڑے ہو کر اس عورت کی بے بسی اور آنسوؤں کا تماشہ دیکھیں بلکہ آپ کی مردانگی اور انسانیت اس بات میں ہے کہ آپ ساری دنیا بھی مخالف ہو تو اکیلے اس عورت کا ساتھ دیں کیونکہ اچانک کوئی حادثہ تو کسی کی بھی بہن بیٹی یا بیوی کے ساتھ پیش آ سکتا ہے۔ میں کوئی بہت اعلیٰ ظرف انسان نہیں ہوں فیجہ! مجھے بہت تکلیف ہوئی تھی اس وقت جب مجھے یہ پتا چلا کہ تم کسی اذعیان نامی شخص کے ساتھ شادی کرنا چاہتی تھیں میں نے سوچ لیا تھا میں تمہیں دوبارہ اپنے لیے مجبور نہیں کروں گا مگر تمہارے اغواء سے ایک روز پہلے عینا نے معید کو بتایا تھا کہ تم اذعیان کے عشق میں مبتلا نہیں تھیں تم اس کی بار بار شادی کی آفرز ٹھکرا کر اس گھر اور گاؤں سے ہی چلے جانا چاہتی تھیں تب میں نے سوچا کہ اگر وہ شخص تمہارا جنون ہوتا تو بھلا تم اسے یوں بار بار رد کیوں کرتیں؟“ ایک ہی سانس میں دل کی بھر اس نکالتے ہوئے اب وہ اس کے کندھوں کے گرد اپنے بازو پھیلا رہا تھا۔

”میں نہیں جانتا تھا کہ تم نے مجھے کیوں رد کیا مگر میں اتنا ضرور جانتا ہوں فیجہ کہ میں نے تمہارے انکار کو اپنی انا کا مسئلہ نہیں بنایا۔ مجھ میں اور ریان بھائی میں یہ فرق ہمیشہ رہا ہے جو چیز انہیں پسند آ جاتی اگر وہ اسے حاصل نہ کر پاتے تو توڑ دیتے تھے۔ یہی انہوں نے عینا بھابی کے ساتھ کیا وہ ان کے معیار پر پوری نہ اتریں تو انہوں نے اسے توڑ دیا مگر میں ایسا نہیں ہوں فیجہ! میرا کوئی معیار نہیں ہے میں نے ہمیشہ سے یہی سوچ رکھا تھا کہ میں کبھی کسی کے دباؤ میں آ کر شادی نہیں کروں گا بلکہ جو لڑکی پہلی نظر میں میرے دل اور نگاہ کو اچھی لگے گی میں اسی کو اپنی ہمسفر بناؤں گا چاہے ساری دنیا سے لڑنا پڑے اور یہی میں نے کیا ہے۔“ پہلی بار اسے اپنے حصار میں لیے وہ اس پر اپنے جذبات بھی آشکار کر گیا تھا فیجہ کے آنسو چپ چاپ بہتے رہے بھی وہ پھر بولا تھا۔

”زندگی میں کبھی یہ مت سوچنا فیجہ کہ میں نے تمہیں اپنا کرتم پر احسان کیا ہے نہ ہی میں کبھی تمہیں ایسا کوئی طعنہ دوں گا جانتی ہو کیوں؟“ اب وہ اس کا چہرہ دائیں ہاتھ کی ہتھیلی سے اٹھائے اس کی آنکھوں میں دیکھ رہا تھا۔

فیجہ نے چپ چاپ نفی میں سر ہلا دیا تبھی وہ جھکا تھا اور اس نے نہایت نرمی سے اپنے ہونٹ اس کی بھیگی پلکوں پر رکھ دیئے تھے فیجہ کے پورے بدن میں جیسے کرنٹ دوڑ گیا تھا۔

”کیوں کہ میں..... تم سے پیار کرتا ہوں فیجہ! اور یہاں سو جو انمول موتیوں کی طرح ٹوٹ ٹوٹ کر بکھر رہے ہیں یہاں سو تمہاری پاکیزگی تمہارے وقار تمہاری سچائی کا سب سے بڑا ثبوت ہیں۔“ ازہان کا لہجہ گہم بھر ہو گیا تھا فیجہ کی ہتھیلیوں سے جیسے جان نکلتی گئی وہ اس کے آنسو چوم نہیں رہا تھا پی رہا تھا وہ بے خودی جیسے ریت کی مانند بکھرتی گئی۔

آدم اور تو ا کے رشتے میں اللہ نے جو کشش رکھی ہے وہ کشش اس لمحے فیجہ کا دل کھینچ رہی تھی۔ ازہان کے ہونٹوں کا لمس اسے زندگی کے ہر دکھ ہر محرومی کا مرہم لگ رہا تھا۔ اپنی ذات پر ازہان کا اعتماد اس کے لیے زندگی کی سب سے خوب صورت حقیقت تھی تبھی اس لمحے اس نے اپنا آپ مکمل رضامندی سے اس شخص کے سپرد کر دیا تھا جو اس کا محض شوہر ہی نہیں بلکہ محافظ بھی تھا سکھ اور دکھ کے سفر میں ہمیشہ ساتھ نبھانے والا محافظ۔

کڑی دھوپ میں ٹھنڈی چھاؤں لٹانے والا سایہ دار درخت..... جتنے دکھوں کے بول اس کی تقدیر نے رکھے تھے وہ سب اس نے جن لیے تھے اب اسے ہمیشہ خوشیوں کی بہاریں ہی بہاریں دیکھنا تھیں اس شخص کے ساتھ جو دنیا میں اس کا واحد غمگسار تھا۔



آسمان روشن ستاروں سے جگمگا رہا تھا سبک رو سرد ہواؤں کے تسلسل میں بھی کہیں کوئی کمی نہیں آئی تھی مگر اس کا دل بجھ گیا تھا یوں جیسے رک سا گیا ہو۔ معید اس روز ہسپتال سے جلدی آ گیا تھا عینا لان کی صفائی کے بعد وہیں ننگے پاؤں ٹہل رہی تھی جب معید فریش ہونے کے بعد وہیں چلا آیا۔ فیجہ کی رخصتی کو چوتھا دن تھا اور ان چار روز میں گھر کے کسی فرد کی عینا سے فیجہ کے متعلق کوئی بات نہیں ہوئی تھی۔

”السلام علیکم! عینا کی طرح چار روز سے وہ بھی بجھا بجھا سا تھا وہ معید کو سامنے دیکھ کر کرسی کھینچ لائی۔“

”وعلیکم السلام! بیٹھو آج جلدی آ گئے؟“

”ہوں طبیعت کچھ ناساز تھی سوچا گھر جا کر آرام کر لوں۔“

”کیا ہوا طبیعت کو؟“ اپنی کرسی اسے پیش کر کے وہ خود اس کے مقابل ہی ٹک گئی تھی معید نے سرسری نظر اس پر ڈالنے کے بعد رخ پھیر لیا۔

”کچھ نہیں بس یونہی سر میں تھوڑا اور محسوس ہو رہا تھا۔“

”دووالی؟“

”نہیں۔“

”مجھے پتا تھا اپنی ذات کے لیے تم سے زیادہ بے پروا انسان میں نے پوری دنیا میں نہیں دیکھا۔“

”مہربانی پھر کب آ رہا ہے عالمی بک میں میرا نام؟“

”معید پلیز..... اپنی ذات سے اتنی بے پروائی ٹھیک نہیں ہوتی۔“

”تو میں کب بے پروا ہوں یا! اتنا خیال تو رکھتا ہوں اپنا کبھی خود پر بھی نظر ڈال لیا کرو تم کیا تھیں اور کیا ہو کر رہ گئی ہو۔“

”مجھے چھوڑو بس تم اپنی کیسز کیا کرو کیونکہ تم سے پھپھو اور پھوپھا جی کے بہت سے خواب وابستہ ہیں۔“

”ٹھیک ہے جی اور کوئی حکم؟“

”نہیں اور کوئی حکم نہیں لاؤ میں سرد بادلوں؟“

”واقعی؟“ اس نے خوش ہونے کی ایکٹنگ کی تھی عینا گھور کر رہ گئی۔

”جی ہاں واقعی۔“

”نہیں یار! کہاں میرا اتنا گنداسر اور کہاں تمہارے پیارے ملائی جیسے ہاتھ یہ ہاتھ کسی میرے جیسے فضول سے شخص کا سر دبانے کے لائق ہرگز نہیں۔“

”اچھا جی تو گلابادوں پھر.....؟“ وہ چڑی تھی معید کھل کر ہنس دیا۔

”نہیں گلابانے کے لیے بھی نہیں ہیں۔“

”تو پھر؟“ اب وہ نظریں اس کے چہرے پر گاڑے پوچھ رہی تھی معید نے آہستہ سے اس کے دونوں ہاتھ تھام لیے۔

”پھر..... پھر..... بتادوں گا تو مارو گی تو نہیں؟“

”نہیں۔“

”اوں ہوں تمہارا کوئی اعتبار نہیں کب مکر جاؤ۔“

”میں مکر کرنے والوں میں سے نہیں ہوں۔“

”چلو دیکھ لیں گے وقت آنے پر فی الحال یہ بتاؤ فیجہ سے بات ہوئی؟“

”نہیں دو تین بار کوشش کی گھر فون کرنے کی مگر اس سے بات کرنے کی ہمت ہی نہیں ہوئی پتا نہیں کیوں مگر مجھے ایسا لگتا ہے معید جیسے ہم نے

اس کا اعتبار نہ کر کے کوئی زیادتی کی ہے۔“

”ہوں میں خود بھی پچھلے چار دن سے اسی گلٹ میں ہوں شاید ہمیں یوں دوسروں کی باتوں میں آ کر اسے پرایوں کی طرح رخصت نہیں کرنا

چاہیے تھا۔“

”ہوں مجھے بھی یہی سوچ ڈسٹرب کر رہی ہے۔“

”تمہارا کیا خیال ہے اس کے ساتھ کیا ہوا ہوگا؟“

”پتا نہیں حتمی طور سے کچھ نہیں کہہ سکتی مگر اتنا ضرور جانتی ہوں کہ وہ محفوظ رہی ہے خدا نخواستہ اس کی عزت پر کوئی داغ نہیں لگا۔“ عینا کے لہجے

میں یقین تھا معید کتنی ہی دیر تک دونوں ہاتھ ٹھوڑی کے نیچے رکھے اپنی ہی سوچ میں کھویا رہا۔

اگلے روز عینا نے مرینہ بیگم سے بھی یہی سب ڈسکس کر لیا وہ بھی معید کی طرح الجھن میں تھیں خود جو اد صاحب بھی خود کو مطمئن نہیں رکھ پارہے

تھے اگر فیجہ کی ماں زندہ ہوتی تو کیا اس کے ساتھ یہ سلوک ہوتا؟

بناء اس کی کوئی وضاحت کوئی بات سنے ان لوگوں نے کیسے اسے چند لمحوں میں اجنبی کر دیا تھا۔ وقت رخصت دعائیں اور تسلیاں بھی نہیں دے

سکے تھے اپنی اپنی جگہ سب الجھن میں تھے تبھی معید نے اعلان کیا تھا کہ وہ اپنی اکلوتی بہن کا دھوم دھام سے ولیمہ کرے گا اور سب جاننے والوں کو

انوائٹ کرے گا بات بہت بڑی تھی مگر حوصلے کی تھی۔ جو اد صاحب نے ممنون نگاہوں سے دیکھتے ہوئے اس کی تائید کر دی۔

اسی شام ازہان اور فیجہ کو یہ خبر ملی تو وہ خوشی سے کنگ رہ گئی۔ فیجہ کا شاندار جہیز جو جو اد صاحب نے کب سے تیار کروا رکھا تھا شہر پہنچا دیا تھا ویسے کی

تقریب کے لیے البتہ ان دونوں کو گاؤں آنا پڑا تھا جہاں بہت شاندار تقریب کا اہتمام کیا گیا تھا۔

لائٹ پر پل اور پنک شیڈ میں لہنگا کرتی میں ملبوس فیجہ دلہن بنی محفل کو چار چاند لگا رہی تھی جبکہ وائٹ کاٹن کے شفاف سوٹ میں ملبوس ازہان اتنا

پیارا اور خوش دکھائی دے رہا تھا کہ اسے نظر لگنے کا سو فیصد امکان تھا۔

معید کافی دیر اس سے چھیڑ چھڑ کے بعد ابھی کھانے کا جائزہ لینے کے لیے اٹھ ہی رہا تھا جب اس کی نظر سامنے سے آتی عینا پر پڑی شیفون کے

کام والے سوٹ میں ملبوس بناء میک اپ اور جیولری کے وہ بہت ادھوری ادھوری سی محسوس ہو رہی تھی تبھی وہ اس کے قریب چلا آیا تھا۔

”عینا۔“ وہ جو کسی مہمان کی طرف بڑھ رہی تھی اس کی پکار پر فوراً پلٹ گئی۔

”جی۔“

”تیار ہو گئیں؟“

”ہوں، کیوں کوئی کام تھا؟“

”ہاں، تھا ایک کام آؤ میرے ساتھ۔“ اس کے سراپے کا سرسری جائزہ لینے کے بعد وہ اس کا ہاتھ تھام کر گھر سے باہر لے آیا تھا، وہ بمشکل اس کے پیچھے لپکتی ارے ارے کہتی رہ گئی تھی۔

”کہاں لے جا رہے ہو؟“

”بتا دوں گا کہیں اغوا کر کے نہیں لے جا رہا، بے فکر رہو۔“

اسے اپنے پیچھے بایک پر بٹھا کر اس نے بایک بھگادی تھی۔ عینا کی جان جیسے عذاب میں آگئی تیز ہوا میں کبھی اڑتا دوپٹا سنبھالتی کبھی اڑتے بال، معید کی حرکتیں دیکھ کر اسے کوئی بھی قابل ڈاکٹر ماننے کے لیے تیار نہیں تھا۔

تقریباً پندرہ منٹ کی ڈرائیو کے بعد اس نے بازار میں بایک روکی تھی اور پھر بنا عینا سے پوچھے اپنی مرضی سے مختلف کلر کی چوڑیاں، جیولری، جوتے اور ڈریس خریدنا چلا گیا تھا عینا ہکا بکاسی دیکھتی چلی جا رہی تھی۔

”معید تم پاگل تو نہیں ہو گئے ہو؟“

”بچپن سے ہوں تمہیں اب پتا چلا ہے۔“ وہ کہاں اس کی کسی بات کو سنجیدہ لیتا تھا عینا اپنا سر پیٹ کر رہ گئی۔

”اتنی ساری چیزیں خریدنے کی کیا ضرورت تھی؟“

”ضرورت تھی تو خریدی ہیں نا، ایک ہی تو دوست ہے میری دنیا میں وہ بھی سب کے درمیان سب سے الگ نظر نہ آئے تو کیا فائدہ؟“

”تم سچ میں پاگل ہو مجھے پتا لگ گیا ہے۔“

”دشش..... کسی اور کو نہیں بتانا۔“ بایک اشارت کرتے کرتے وہ اسے تنگ کرنا نہیں بھولا تھا۔

عینا اس کے مضبوط کندھے پر مکار سید کر کے رہ گئی۔ ریان کی موت کے بعد اس نے اپنا ناٹھ رنگوں سے توڑ لیا تھا وہ بہت سادہ رہنے لگی تھی اور کسی نے اس پر اعتراض بھی نہیں کیا تھا مگر آج ایک دم سے جانے معید کو کیا ہوا تھا کہ وہ سارے ضروری کام چھوڑ کر اسے بازار لے آیا تھا۔ عینا کو اس لمحے بے ساختہ اس لڑکی کے نصیب پر رشک آیا تھا جو معید جیسے انسان کے دل میں بستی تھی۔

اس کا دل چاہا صرف ایک بار وہ اس لڑکی کو ضرور دیکھے کہ وہ آخر کیسی لڑکی تھی جسے معید نے چاہا تھا جانے کیا بات تھی گزرتے ہر دن کے ساتھ وہ اس کی ذات سے متعلق بہت حساس ہوتی جا رہی تھی۔ وہ لوگ گھر پہنچے تو معید نے خود اس کے دونوں ہاتھوں میں چوڑیاں پہنائی۔ اس کا کہنا تھا کہ اسے عینا پر اس معاملے میں بالکل بھی اعتبار نہیں اور وہ اس بات پر کتنی ہی بار چھپ چھپ کر روتی رہی تھی۔

تقریب کے دوران بھی وہ وقتاً فوقتاً اس کے پاس آ کر مشورے کرتا رہا تھا۔ کمنٹ دیتا رہا فیجہ اور اذہان کے خوب صورت اور خوش لگنے پر اس کی رائے پوچھتا رہا تھا۔ عینا کے لیے اس کی ذات پہلی بار کھل کر سامنے آئی تھی۔

وہ بے حد ذمہ دار، حساس اور پیار کرنے والا انسان تھا۔

فیجہ اس سے اور عینا سے ناراض تھی مگر ان دونوں نے مل کر اسے منا لیا تھا۔ تقریب کے اختتام کے بعد جو اد صاحب اور مرینہ بیگم نے اذہان اور فیجہ دونوں سے رات رکنے کی درخواست کی تھی مگر ان دونوں نے ہی معذرت کر لی۔ تاہم رخصتی سے قبل اس نے اذہان کے معاملے میں مرینہ بیگم کے ساتھ بدتمیزی پر نہ صرف ان سے معافی مانگ لی تھی بلکہ ان کا بے حد شکریہ بھی ادا کیا کہ انہوں نے اتنے اچھے قابل لڑکے کو اس کے لیے پسند کیا جو شاید اس کی ماں بھی نہ کر سکتی۔

گاڑی میں بیٹھنے سے قبل وہ عینا کے پاس بھی رکی تھی اور اس نے جھک کر اس کے کان میں کہا تھا کہ وہ معید کے بارے میں ضرور سوچے کیونکہ وہ ایک بے حد اچھا اور قابل انسان تھا۔

عینا کا دل دھڑکا تھا مگر وہ اپنے ضمیر کا کیا کرتی جو اسے پابند کیے ہوئے تھا کہ معید کسی اور کی امانت اور خواب ہے اسے کسی اور کے حق پر شب خون نہیں مارنا چاہیے۔

تقریب اپنے اختتام کو پہنچ چکی تھی سارے مہمان بھی رخصت ہو گئے عینا اپنے کمرے میں آئی تو اس کا دل بے حد مضطرب تھا۔ ڈریسنگ ٹیبل کے سامنے کھڑے ہو کر ساری جیولری اور چوڑیاں اتارتے ہوئے اس کا ذہن مسلسل معید کے بارے میں سوچ رہا تھا۔

ساری جیولری اتار کر، کپڑے تبدیل کرنے کے بعد وہ بیڈ پر آئی تھی اور معید کے بارے میں ہی سوچتے سوچتے کب اس کی آنکھ لگ گئی اسے پتا بھی نہ چلا۔ ابھی اسے سوئے ہوئے بمشکل ایک گھنٹہ بھی نہیں ہوا تھا معید نے اسے جگا دیا۔

”باہر آؤ جلدی۔“ جیسے ہی اس کی آنکھ کھلی وہ حکم دے کر کمرے سے نکل گیا۔

عینا پریشان سی اٹھ کر بنا جوتا پہنے اس کے پیچھے چلی آئی۔

”کیا ہے، سب خیریت تو ہے نا؟“

”ہوں خیریت ہے تمہیں شرم نہیں آتی تمہارا دوست ابھی جاگ رہا ہے اور تم جا کر مزے سے سو گئیں بندہ کسی کا خیال ہی کر لیتا ہے یار۔“ لاؤنج میں آنے کے بعد اس نے اسے جگانے کی وجہ بتائی تھی وہ اپنا سر پیٹ کر رہ گئی۔

”معید تم بہت برے ہو سچ میں، بھلا یہ کوئی تک ہے کسی کو جگانے کی؟“

”بالکل تک ہے میں ابھی فارغ ہو کر آیا ہوں سارا سامان وغیرہ لوڈ کروا کر اور تم شہزادی صاحبہ بجائے تھوڑی مدد کرانے کے سارے گدھے گھوڑے بیچ کر سو گئیں شیم آن یو۔“

”تو کیا کروں ساری رات یہاں بیٹھ کر تمہارا دماغ چاٹوں؟“

”بالکل مگر پہلے اچھی سی چائے بنا لاؤ بہت تھکن محسوس ہو رہی ہے۔“

”ایک شرط پر بناؤں گی۔“ عینا نے کہا تھا اور معید نے چونک کر اس کی طرف دیکھا تھا۔

”شرط..... یار یہ تم سیاسی کب سے ہو گئیں؟“

”بس ہو گئی تم بتاؤ شرط پوری کرو گے کہ نہیں؟“

”کروں گا اگر معقول ہوئی تو اب جاؤ جا کر جلدی سے چائے بنا لاؤ سردرد سے پھٹ رہا ہے سچ میں۔“ صوفے کی پشت گاہ سے ٹیک لگاتے ہوئے اس نے آنکھیں بند کر لی تھیں۔ عینا کو ناچار اٹھنا پڑا چائے بنا کر وہ واپس لاؤنج میں آئی تو معید شاید نیند کے حصار میں چلا گیا تھا۔

اس نے ایک نظر اس کی بند پلکوں کو دیکھا پھر چائے کے کپ ٹیبل پر پٹخنے کے انداز میں رکھے جس سے معید کی آنکھ کھل گئی۔

”شباباش تم واقعی بہت اچھی لڑکی ہو۔“

”میری اچھائی کو چھوڑو، یہ بتاؤ وہ لڑکی کون ہے جس کا تم نے جوگ لیا ہوا ہے؟“ اپنا کپ تھام کر وہ اس کے مقابل ٹک گئی تھی معید نے بے حد اچنبھے سے اس کی طرف دیکھا۔

”تم سے کس نے کہا کہ میں نے کوئی جوگ لیا ہوا ہے؟“

”کسی نے بھی کہا ہو تم بس میرے سوال کا جواب دو کیونکہ تم شرط پوری کرنے کا وعدہ کر چکے ہو۔“

”تم پاگل ہو گئی ہو عینا! ایسی کوئی بات نہیں ہے تمہیں کسی نے غلط گائیڈ کیا ہے۔“

”اس کا مطلب ہے تم اپنی زندگی کا یہ راز مجھ سے شیم نہیں کرو گے؟“

”جب راز ہوگا تب شیم کر لوں گا ابھی فضول میں اپنی انرجی ضائع نہ کرو۔“ وہ کسی طور اس ٹاپک پر بات کرنے کے لیے راضی دکھائی نہیں دے رہا تھا عینا نے بھی بحث مناسب نہیں سمجھی۔ اگلے روز وہ اسپتال چلا گیا۔

عینا تھکن اور رات دیر تک جاگنے کے سبب صبح دیر تک پڑی سوتی رہی تھی۔ ظہر کے قریب اس کی آنکھ کھلی تو مرینہ بیگم اس کے کمرے میں چلی آئیں۔

”عینا، میں اور جواد ذرا شہر جا رہے ہیں شام تک واپس آ جائیں گے تم ذرا کچن دیکھ لینا اور معید کے کمرے پر بھی اک سرسری سی نظر ڈال لینا آج

کام والی نہیں آئی۔“

”ٹھیک ہے پھپھو! میرا سلام دیجیے گا سب کو۔“ اسے سستی ہو رہی تھی پھر بھی وہ اٹھ بیٹھی تھی مرینہ بیگم اثبات میں سر ہلاتی فوراً باہر نکل گئی تھیں کہ جو اد صاحب گاڑی اسٹارٹ کیے بیٹھے تھے۔

عینا نے اٹھ کر پہلے ہاتھ لیا، پھر کچن میں چلی آئی ناشتے کا موڈ نہیں ہو رہا تھا پھر بھی اس نے ہلکا پھلکا ناشتہ کر لیا۔ اس کام سے فارغ ہو کر وہ معید کے کمرے میں چلی آئی جہاں اس کی آمدورفت کسی بہت ضروری کام کے سلسلے میں ہی ہوتی تھی۔

اس وقت اس کے کمرے کا حال خاصا اتر تھا وہ مکمل تندہی سے اس کی صفائی ستھرائی میں جت گئی۔ پہلے ساری بکھری ہوئی چیزیں اٹھا کر ان کے ٹھکانوں پر رکھیں پھر صفائی کر کے ڈسٹنگ کی پھر وارڈروب سے سارے کپڑے نکال کر علیحدہ کیے میبلے کپڑے سائیڈ پر رکھے جو سوٹ دھلے تھے ان کو پرلیس کر کے ہینگ کیا اس کے موزے، ٹائیاں، شرٹس علیحدہ کر کے رکھیں پھر بیڈ کی چادر تبدیل کی تکیوں کے کور تبدیل کیے۔

ابھی وہ یہ کام کر کے پلٹ ہی رہی تھی جب اس کی نظر اچانک بیڈ پر تکیے کے نیچے دھری بلیک جلد والی خاصی ضخیم ڈائری پر پڑی اس کا دل بے ساختہ زور سے دھڑکا تھا۔

فیجہ کے بقول معید کی زندگی میں کوئی لڑکی تھی جس کی تصویر اس کی ڈائری میں تھی اور وہ جب بھی بہت خوش یا ڈپر پرس ہوتا تھا تو لازمی اپنی وہ خوشی یا دکھ اس ڈائری کے بے جان صفحات کے ساتھ شیئر کرتا تھا اب جبکہ وہ لڑکی اس کی زندگی میں نہیں تھی پھر اس ڈائری کا معید کے تکیے کے نیچے ہونا بھلا کیا معنی رکھتا تھا؟

کیا فیجہ کی شادی اور کل رات ویسے کی تقریب پر اس نے اس لڑکی کو مس کیا ہوگا؟
دل کی دھڑکن تھی کہ بڑھتی جا رہی تھی کپکپاتے ہاتھوں سے ڈائری اٹھاتے ہوئے وہ وہیں بیڈ پر بیٹھ گئی تھی۔



زعیم کی لاڈلی بھوری کے ساتھ عازہ کی بھی دوستی ہو گئی تھی۔ وہ بھی زعیم کی طرح اس کا خیال رکھتی تھی جو اب بھوری بھی اسے دیکھتے ہی بولنے لگتی۔ پورے باڑے میں کد کڑے لگاتی پھرتی۔ اقصیٰ کا خیال تھا کہ وہ بڑی ہو گئی تھی لہذا اسے رسی ڈال دی جائے مگر عازہ کا دل نہیں مانتا تھا۔ اس نے گاؤں میں عورتوں کو مردوں کے شانہ بشانہ کام کرتے دیکھا تھا کبھی کھیتوں میں فصلوں کی کٹائی کرتے ہوئے کبھی کھیتوں کی صفائی کرتے ہوئے کبھی ڈھور ڈنگروں کے ساتھ انہیں چارہ ڈالتے اور دودھ دوتے ہوئے، عازہ کے لیے عورت کا یہ روپ بے حد حیران کن اور دلچسپ تھا۔

ان پڑھ جاہل بد صورت مردوں کی دن رات ماریں کھا کر بھی دیسی عورتیں کس بہادری اور اعلیٰ ظرفی کے ساتھ اپنے مردوں سے زیادہ زندگی کا بوجھ ڈھور ہی تھیں۔ ایک طرف گھر اور بچے تھے تو دوسری طرف کھیت وہ کئی بار جھر جھری لے کر رہ جاتی تھی۔

گھر میں نزہت آپا سے کسی کام میں ہاتھ ڈالنے نہ دیتیں کہ کہیں اس کے خوب صورت نازک ہاتھ خراب نہ ہو جائیں مویشیوں کا سارا کام بھی وہ خود ہی کرتی تھیں۔ عازہ کو ان کی تھکن کا احساس تھا بھی وہ ان کے منع کرنے کے باوجود اکثر کاموں میں ان کا ہاتھ بٹا دیا کرتی تھی۔

نزہت آپا کے بچوں کو یوشن اور اقصیٰ کو فرسٹ ایئر کی پرائیویٹ تیاری کا کام بھی اس نے اپنے ذمہ لے لیا تھا۔ ماں جی اور بابا اس سے بہت خوش تھے۔ اس کے گاؤں میں آجانے سے ان کے گھر کی رونق بڑھ گئی تھی پھر وہ اعلیٰ تعلیم یافتہ تھی گاؤں کی بہت سی عورتوں کے مسائل چٹکیوں میں حل کر دیتی تھیں دیکھتے ہی دیکھتے وہ گاؤں میں خاصی مقبول ہو گئی تھی۔

گاؤں کے لوگ نہ صرف اسے غیر معمولی محبت دے رہے تھے بلکہ ان کے دلوں میں اس کے لیے بہت عزت بھی تھی عازہ کو زندگی میں پہلی بار بہت سے نئے تجربے ہو رہے تھے ادھر زعیم شہر جا کر بے حد ڈسٹرب ہو گیا تھا۔

وہ فلیٹ جہاں وہ کئی سالوں سے اکیلا سکون سے رہتا آیا تھا وہی فلیٹ اب عازہ کے بغیر اسے کاٹ کھانے کو دوڑ رہا تھا۔ اسے نہ کوئی چیز اچھی

لگ رہی تھی نہ کام میں دل لگ رہا تھا۔

کتنی رعونت سے اس نے کہا تھا کہ وہ اس کے لیے کچھ نہیں چھوڑ سکتا۔ کتنی حقارت سے کہا تھا کہ اگر اسے اس کی ضرورت ہو تو اسے بلا لے وہ شوہر کے فرائض ادا کر دے گا مگر آج ساری رعونت اس کے لہجے کی ساری حقارت خود اس کے منہ پر کسی طمانچے کی طرح آ گئی تھی۔ اس کا دل اس سے بغاوت کا اعلان کر رہا تھا۔ وہ اس کی انا اس کے اصول و ضوابط اس کے وقار کو نہیں مان رہا تھا۔

کروٹ پہ کروٹ بدلتے ایک اور رات اپنے اختتام کی طرف بڑھ رہی تھی۔ مگر سکون کی فاخستہ تھی کہ کسی طور زعیم کی گرفت میں آ کر نہیں دے رہی تھی۔



بلیک کور والی خوب صورت صفحات کی ڈائری اس کے سامنے کھلی تھی اور عینا کا دل تھا کہ تیزی سے دھڑکتا جا رہا تھا کسی کی امانت میں خیانت اسے اب بھی گوارا نہیں تھی مگر.....

اب اندر کا تجسس اور الجھن اتنی بڑھ گئی تھی کہ وہ یہ خیانت کرنے پر مجبور ہو گئی تھی۔ شروع کے چند صفحات دل کو چھو لینے والے خوب صورت اشعار سے مزین تھے بھی چند صفحات کے بعد اسی صفحے کی مختصر عبارت نے اس کی توجہ کھینچ لی تھی۔

”میں نہیں جانتا جسم سے جان نکلتی ہے تو کتنی تکلیف ہوتی ہے مگر میں اتنا ضرور جانتا ہوں کہ اس وقت میرا دل جس تکلیف کے حصار میں ہے یہ تکلیف جان نکلنے سے کم والی تکلیف نہیں ہے کاش تم دیکھ سکتیں، جو اس وقت میرا حال ہے وطن سے دور، اپنے رشتوں سے محروم اس سردرات میں مجھے یوں لگ رہا ہے جیسے میرا خون تمہیں ہمیشہ کے لیے کھودینے کے احساس سے رگوں میں جمنا جا رہا ہے۔“

کاش میں تمہیں خوش رہنے کی دعا دے سکتا، کاش.....!“

عینا نہیں جانتی تھی کہ وہ تحریر اس نے کب اور کیوں لکھی تھی مگر وہ اتنا ضرور جان گئی تھی کہ جس وقت معید نے وہ تحریر لکھی تھی اس وقت وہ بہت اذیت میں تھا اتنی اذیت میں کہ شاید اس سے ٹھیک سے لکھا بھی نہیں گیا تھا۔

بہت محبوب چیز کو کھودینے کا ڈر شاید ایسا ہی ہوتا ہے۔

ڈائری کے اگلے صفحات پھر دل کو تڑپا دینے والے خوب صورت اشعار اور غزلوں سے بھرے تھے۔ تبھی پھر اس کی نظریں ایک صفحے پر آ کر ٹھہر گئی تھیں۔

”تمہیں پتا ہے آج میں کتنا خوش ہوں، مجھے لگتا ہے جیسے میں نے ہاتھ بڑھا کر آسمان کو چھو لیا ہو، بادلوں کو پکڑ لیا ہو، آج کتنی مدت کے بعد میری آنکھوں نے تمہارا چہرہ دیکھا ہے، وہ چہرہ جو میری ساری دنیا ہے، وہ چہرہ جس سے ہٹ کر میرے لیے کائنات کی کوئی چیز معنی نہیں رکھتی۔ کبھی کبھی میں سوچتا ہوں تو دل پھٹنے لگتا ہے تم کیوں اچھی لگی مجھے کیوں آئیں میری زندگی میں جب تمہیں میرا ہونا ہی نہیں تھا۔ جب میرے ہاتھوں کی لکیروں میں تمہارا نام ہی نہیں تھا۔“ کتنا بکھرا ہوا شخص تھا وہ کتنا درد تھا اس کے اندر۔

مگر وہ درد کیوں تھا؟ کون تھی وہ لڑکی جس نے اس جیسے فرینڈلی، خوش مزاج شخص کی زندگی بکھیر کر رکھ دی تھی۔

امانت میں خیانت کر کے بھی اسے اس کہانی کا کوئی سرا نہیں ملا تھا کیونکہ معید نے کہیں اس لڑکی کا نام ہی استعمال نہیں کیا تھا وہ ایک کے بعد ایک صفحے پر نظر ڈالتی گئی۔ تبھی اس کی نظر پھر ٹھکی تھی۔

”کتنی اداسی ہے تمہاری آنکھوں میں، تم روتی ہو تو تمہاری آنکھوں میں آنسو بھی کر لاتے ہیں میرے آنسو اتنے خاموش کیوں ہیں آج تم نے کسی کو کھویا ہے تو بکھر گئی ہو میں بھی تو کب سے بکھرا ہوا ہوں، میں کسی کو نظر کیوں نہیں آتا کیا میں نے زندگی نہیں ہاری؟“

عینا کی آنکھیں کب بھیگیں اسے پتا ہی نہیں چلا اسی صفحے پر اس نے ایک شعر لکھ رکھا تھا۔

نجانے کب بکھر جائے گا مجھ سے
وہ میری زندگی ہوتے ہوئے بھی

ایک ایک لفظ جیسے کفن اوڑھے اپنے مقبرے میں پڑا تھا۔ کیا کوئی شخص اتنا با حوصلہ بھی ہوتا ہے کہ اندر سے ٹوٹ پھوٹ کے اوپر سے ہنس ہنس کر سب سے ملتا رہے عینا کو اب اس بات کی سمجھا رہی تھی کہ وہ ہمیشہ اس کا اور فیجہ کا اتنا خیال کیوں رکھتا تھا، وہ خود اندر سے زخمی تھا تو اسے دوسروں کے زخموں پر مرہم رکھ کر بھی راحت نصیب ہوتی تھی۔

کاش اس کی زندگی میں کاتب تقدیر نے ریان ملک کی جگہ اس جیسا آئیڈیل شخص لکھ دیا ہوتا۔ اس لمحے یہ دعا اس کی دل کی اتھاہ گہرائیوں سے تمنا بن کر نکلتی تھی۔

آگے ڈائری کے صفحات خالی تھے دل کی دھڑکن تھم گئی تھی آنسوؤں کا بہاؤ بھی رک گیا تھا ایک آخری تلاش کے طور پر اس نے ساری ڈائری کے صفحات ہاتھ میں لے کر ایک دم پلٹے تھے کہ شاید کہیں کچھ اور لکھا ہو اور بھی وہ صفحہ اس کی نظر میں آ گیا تھا جو اس پوری ڈائری کا حاصل تھا۔ شاید یہی وہ صفحہ تھا جسے لکھنے کے لیے وہ ڈائری لا کر سے نکال کر اپنے بیڈ پر لے آیا تھا اور پھر وہیں تنکے کے نیچے بھول گیا تھا۔ صفحہ کیا تھا عینا کی زندگی تھا۔

”وقت پر قربان جاؤں، دیکھ لو پھر سے تمہیں کسی خوشبو کی مانند اڑا کر میری زندگی میں واپس لے آیا ہے پروین شا کرنے کہا تھا۔

وہ تو خوشبو ہے ہواؤں میں بکھر جائے گا

مسئلہ پھول کا ہے، پھول کدھر جائے گا

تم جانتی ہو پروین کا یہ مسئلہ میرا مسئلہ بن گیا تھا۔ مجھے سمجھ ہی نہیں آتی میں کدھر جاؤں؟ اوائل عمر کی محبت جان کا روگ بن کر وجود کو کھا رہی تھی۔ تمہیں کھودینے کے باوجود جب تمہارا کوئی درد میرے سامنے آیا میرا بس نہیں چلتا تھا کہ تمہیں تکلیف دینے والے کی سانسیں کھینچ لوں مگر میں آج بھی اتنا ہی بے بس ہوں میری جان، جتنا اس وقت تھا جب دیار غیر میں ممانے مجھے تمہاری شادی کی اچانک خبر سنائی تھی اور میری آنکھوں کے سامنے اندھیرا چھا گیا تھا میں کبھی اس محبت کی شدت جان ہی نہیں سکا جو میرے دل نے تم سے کی تمہیں کھونے کے بعد میں نے جانا کہ زندگی کیا ہوتی ہے، تمہیں تو شاید کبھی خبر بھی نہیں ہوگی کہ میرے اندر تمہارا لیے کیا ہے۔ جب کبھی بچپن میں چوٹ کھا کر تم گرتی تھیں تو تمہیں کچھ نہیں ہوتا تھا مگر میری جان نکل جاتی تھی۔ کبھی کبھی میں سوچتا ہوں تم اتنی اچھی کیوں ہو اتنی سادہ اور معصوم، تم میں دنیا کی دوسری ساری لڑکیوں کی طرح دنیا داری کیوں نہیں ہے۔

تم کیوں نہیں میری آنکھوں میں دیکھ کر میرے دل کا حال جان لیتی، کیا ہر جذبے کو بے نقاب کرنے کے لیے، ہونٹوں کا احسان لینا ضروری ہے، کیا میری آنکھوں میں تمہیں اپنے لیے کوئی عکس نظر نہیں آتا کیا ہر بار مجھے تم کو بتانا پڑے گا کہ تم میری زندگی ہو؟

کیا ازبان کی طرح تقدیر مجھ پر اچانک مہربان نہیں ہو سکتی۔ کچھ بھی کہے، جانے بغیر کیا تم میری زندگی کا حصہ نہیں بن سکتیں، ایک بار..... صرف ایک بار بن کر دیکھو یار، اس صحرا نور دیکھنے کے لیے مسافر کی زندگی کا حصہ بننے میں بڑی راحت ہے۔“ صفحہ ختم ہو چکا تھا۔

وہ شخص جتنا خود الجھا ہوا تھا اتنا ہی اس نے اپنی زندگی کو بھی الجھا رکھا تھا عینا نے ڈائری بند کر دی اس کے اندر اس لمحے جیسے طوفان اٹھ رہے تھے۔

کتنا مشکل تھا وہ شخص اور اس کی چپ نے ان دونوں کی زندگیوں کو کتنا مشکل ترین بنا دیا تھا۔ وہ روئی اور خوب بلک بلک کر روئی تھی۔ پورا دن خاموشی سے رونے میں گزر گیا تھا شام سے کچھ پہلے اس نے وہ ڈائری اسی مقام پر رکھ دی خود کو کچن کی راہ دکھائی۔

مرینہ بیگم لیٹ ہو گئی تھیں، ان کا فون آیا تھا کہ وہ کل آئیں گی، معید البتہ تھوڑی لیٹ آ گیا تھا۔ وہ اس وقت گم سم سی لاؤنج میں بیٹھی تھی جب وہ تھکا تھکا سا اس کے قریب آ کر بیٹھ گیا۔

”السلام علیکم، خیر ہے آج بڑی شیم آراء بنی بیٹھی ہو۔“

”ہوں خیر ہی ہے، ولیکم اسلام۔“

”امی کدھر ہیں؟“

”شہر گئی ہوئی ہیں، بڑے ابا نے بلایا تھا۔“

”خیریت؟“

ذرا سا جھک کر وہ اس کی آنکھوں میں دیکھتے ہوئے پوچھ رہا تھا۔ عینا نے آنکھیں پھیر لیں۔

”ہوں خیریت ہی ہوگی، تم فریش ہو جاؤ میں کھانا لگاتی ہوں۔“

”نہیں، کھانے کو گولی مارو، تم پہلے مجھے بتاؤ اتنی ادس کیوں ہو کیا کوئی یاد آ رہا ہے۔“

”نہیں۔“

”نہیں تو پھر؟“

کتنا بے چین ہو جاتا تھا وہ اس کے ہر معاملے میں عینا نے کبھی غور ہی نہیں کیا۔

”پھر کچھ نہیں یونہی بس ایک چھوٹی سی الجھن تھی۔“

”کیسی الجھن بتاؤ مجھے۔“ بنا اپنی تھکن کی پروا کیے بے حد مضطرب ہو کر وہ اس کے پہلو میں آ بیٹھا تھا عینا کی پلکیں بھگنے لگیں۔

”تمہیں بتا دوں گی تم کیا کر لو گے؟“

”جو بن پڑا کروں گا، تم بتاؤ مجھے۔“

”اوکے، میری یونیورسٹی میں ایک لڑکا ہے بہت اچھا ہے بہت شریف ایک آئیڈیل مرد، یونیورسٹی کی تقریباً آدھی سے زیادہ لڑکیاں اس پر مرتی

ہیں۔“

”ان لڑکیوں کو سوائے لڑکوں پر بے موت مرنے کے دوسرا کوئی کام بھی ہے، احمق ناں ہوں تو۔ یونیورسٹی پڑھنے آتی ہیں کہ لڑکوں پر مرنے؟“

”ٹھیک ہے تم پہلے اپنا لیکچر جھاڑ لو۔“ وہ خفا ہوئی تھی معید مسکرا دیا۔

”نہیں جھاڑتا لیکچر بتاؤ تمہاری الجھن کیا ہے۔“

”میری الجھن یہ ہے کہ اس لڑکے نے مجھے پرپوز کیا ہے اس کا کہنا ہے کہ وہ مجھ سے بہت زیادہ پیار کرتا ہے جبکہ اسے یہ پتا ہے کہ میں میرڈ اور

ایک بیٹے کی ماں رہ چکی ہوں، اب سمجھ میں نہیں آتا کہ اسے کیا جواب دوں۔“

”کیا تم بھی اس میں انٹرسٹڈ ہو۔“

عینا نے دیکھا معید کی مقناطیسی سیاہ آنکھوں کی چمک ماند پڑ گئی تھی۔ اس نے نفی میں سر ہلا دیا۔

”نہیں، میں نے کبھی دعا سلام بھی نہیں کی اس سے۔“

”تو ٹھیک ہے بس انکار کر دو فوری، اس میں الجھن والی کیا بات ہے۔“

”الجھن والی بات ہے میں اسے ایسے انکار نہیں کر سکتی، پھپھو نے اسے اوکے کر دیا ہے وہ مجھے اب کوئی رعایت دینے کو تیار نہیں فیجہ کی شادی کے

بعد اب بس ان کی یہی خواہش ہے کہ وہ مجھے بھی پار لگا دیں اور پھر لندن میں اس لڑکی سے جا کر ملیں جو ان کے بیٹے کی پسند ہے۔ پھپھو کا کہنا ہے

بھلا مجھ جیسی شادی شدہ ایک بیٹے کی ماں کے لیے ایسا رشتہ دوبارہ کہاں آئے گا اور وہ نہیں چاہتیں کہ تمہاری بیوی آنے تک میں یہاں رہوں اس

گھر میں۔“

”جسٹ شٹ اپ یار، امی بھلا ایسے کیسے کر سکتی ہیں۔ یہ میری زندگی ہے کوئی مذاق تھوڑی ہے۔“ ایک دم سے جذباتی ہوتے ہوئے وہ اٹھ کھڑا

ہوا تھا۔ عینا دل ہی دل میں مسکرا دی۔

”پھپھو کب مذاق بنانا چاہتی ہیں تمہاری زندگی کو، وہ بھی تو تمہاری بہتری اور خوشی ہی چاہتی ہیں اور میں نے بھی تمہاری بہتری اور خوشی کے لیے

یہی فیصلہ کیا ہے کہ میں اس لڑکے سے شادی کر لوں۔“

”بھاڑ میں گئی میری بہتری اور خوشی۔“ از حد جذباتی ہو کر وہ اپنے کمرے کی طرف بڑھ گیا تھا۔ عینا کھل کر مسکرا دی۔

تھوڑی دیر بعد وہ کھانا لے کر اس کے کمرے میں گئی تو وہ نیچے کارپٹ پر بیٹھا بیڈ کی پٹی سے ٹیک لگائے سگریٹ پی رہا تھا۔ وہ حیران ہی تو رہ گئی تھی۔

”معید..... تم ڈاکٹر ہوتے ہوئے سگریٹ پی رہے ہو۔“

”عینا پلیز مجھے اکیلا چھوڑ دو۔“

”اوکے، چھوڑ دوں گی مگر یہ کھانا کھا لو پہلے، دیکھو کتنی محنت سے تمہاری فیورٹ ڈشز تیار کی ہیں۔“

”ابھی بھوک نہیں ہے، بعد میں کھا لوں گا۔“

”معید تمہارے ساتھ مسئلہ کیا ہے اگر تم اپنی پسند کی لڑکی سے شادی نہیں کرنا چاہتے تو مت کرو مگر میری شادی تو ہونے دو۔“

”بہت شوق ہے تمہیں شادی کا؟“ اس کی بات پر غرا کر پوچھتے ہوئے اس نے بے حد غصے سے اس کی طرف دیکھا تھا۔ عینا کی ہنسی نکل گئی۔

”اتنے غصے کیوں ہو رہے ہو، فیجہ کی بھی تو شادی ہوئی ہے۔“

”تو تمہیں فیجہ کی جیلسی ہو رہی ہے۔“

”ہاں، دیکھو نا کتنا پیارا شوہر ملا ہے اسے اتنا سمارٹ ہینڈسم، پھر اتنا چاہنے والا۔“ اس نے چڑایا تھا معید نے لب بھینچتے ہوئے بیڈ کی پٹی کے

ساتھ سر کا کرپلیکس موند لیں۔

”اب میرے لیے کیا حکم ہے ڈاکٹر صاحب؟“ وہ آج بہت خوش تھی اور اس کا دل اس بے ایمانی پر اس سے زیادہ خوش تھا۔ معید چپ رہا۔

”معید۔“ چند لمحے خاموشی سے گزر جانے کے بعد اس نے اسے پکارا تھا اور بھی معید نے اپنی آنکھیں کھولی تھیں۔ رتجگوں کی امین، بے حد

سرخ آنکھیں مگر کیا نہیں تھا ان آنکھوں میں؟ عینا کو لگا جیسے اس کا سارا جسم برف میں تبدیل ہو گیا ہو۔

معید کی آنکھوں میں دیکھتی، بنا پلک جھپکائے، وہ پتھر ہو رہی تھی۔ ایک عجیب سے طلسم کا شکار ہو رہی تھی۔ اسے یوں لگ رہا تھا جیسے معید کی

نگاہوں نے اس کی آنکھوں کو اپنے طلسم میں جکڑ لیا ہوا، کتنی ہی دیر بنا پلک جھپکائے دیکھنے سے خود اس کی آنکھیں بھی نمکین پانیوں سے بھر آئیں

تھیں۔ بھی معید نے اسے دونوں کندھوں سے تھام کر اپنے قریب کیا تھا اور وہ جیسے کٹی ہوئی شاخ کی مانند ٹوٹ کر اس کے سینے سے لگی، بچوں کی

طرح رو پڑی تھی۔ معید کے بازوؤں نے اسے یوں شدت سے خود میں سمولیا تھا کہ اگر ذرا سی گرفت ڈھیلی کی تو کہیں وہ پھر سے کھونہ جائے اور عینا

کے لیے یہ لمس، یہ حصار زندگی تھا۔

اس کے دل نے صرف ایک لمحے کے لیے اس شخص کی تمنا کی تھی اور اس کے مہربان رب نے وہی ایک لمحہ قبول فرمالیا تھا۔ معید نے صحیح لکھا تھا

زندگی میں ہر جذبے کے اظہار کے لیے ہونٹوں کا احسان لینا ضروری نہیں ہوتا۔

بات بہت چھوٹی سی تھی۔ مگر اس چھوٹی سی بات کے راز سے پردا اٹھنے میں اتنے سال لگ گئے تھے۔

عینا کا ہچکیاں لیتا گداز وجود، معید کو کتنا ڈسٹرب کر گیا تھا یہ عینا نہیں جانتی تھی تاہم وہ اپنی دھڑکنوں میں اس کی دھڑکنوں کا شور محسوس کر کے

سکون کی ایک ٹیٹھی لہرا اپنے پورے وجود میں سرایت کرتی محسوس کر رہا تھا۔

برسوں کی تڑپ قرار پا گئی تھی۔

کل وہ اذہان کو خوش دیکھ کر اس پر رشک کر رہا تھا آج اس کی محبت اس کے سینے سے لگی سسکیاں لے رہی تھی۔ وقت بدلتا ہے اس کا بھی وقت

بدل گیا تھا۔

عینا بن کہے اس کے ہر جذبے، ہر احساس کو سمجھ گئی تھی اور زندگی کا یہ احسان کوئی کم تو نہیں تھا۔

”تم میری زندگی ہو عینا، اب اگر تم نے مجھ سے دور ہونے کا سوچا تو قسم کھا کے کہتا ہوں میں مرجاؤں گا۔“ عینا کے رونے پر وہ بھی رو پڑا تھا بھی

وہ تڑپ کرا لگ ہوئی تھی۔

”اگر میں ہی تمہاری زندگی تھی تو پھر اب تک چپ کیوں رہے، کبھی بتایا کیوں نہیں؟“

”کیسے بتاتا، جب تک خود مجھے پتا چلا، تم کسی اور کی امانت ہو چکی تھیں پھر کیسے بتاتا، کیا تمہاری زندگی ڈسٹرب کر دیتا، ہم دونوں جلتے اس سے بہتر مجھے یہی لگا کہ میں اکیلا جلوں، اکیلا روؤں اور تڑپوں۔“

”بہت برے ہو تم معید، قسم سے بہت برے ہو۔“

”بس اب جیسا بھی ہوں تمہیں قبول کرنا پڑے گا، نہیں تو میں اپنی جان دے دوں گا۔“ بھگی آنکھوں میں ہلکی سی مسکراہٹ لاتے ہوئے وہ اسے دھمکی دے رہا تھا۔ عینا نے اس کے لبوں پر ہاتھ رکھ دیا۔

”خبردار اگر دوبارہ ایسی بات کی تو جان لے لوں گی۔“

”لے لو، دل بھی تو لیا ہوا ہے پہلے قبضہ گروپ کہیں کی، جان میں تحفے میں دے دوں گا۔“ وہ مسکرایا تھا عینا بھی اسے گھور کے دیکھتے ہوئے مسکرا دی۔

موسم بدل رہا تھا مگر اس بار بدلتے موسم نے اس کی زندگی بدل کر رکھ دی تھی۔ بے شک اللہ صبر کا اجر دیتا ہے۔ عینا اور معید دونوں کو اللہ نے ان کے صبر کا بہترین اجر عطا فرمایا دیا تھا۔



موسم بدل رہا تھا۔

گرمیاں رخصت ہو رہی تھیں اور سردیوں کی آمد آ رہی تھی۔

زعیم کو شہر گئے پورے پندرہ دن ہو گئے تھے مگر ان پندرہ دنوں میں وہ ایک بار بھی گاؤں نہیں آیا تھا۔ عازہ سمجھ سکتی تھی کہ اسے کیوں گاؤں آنے کی فرصت نہیں ملی ہوگی۔ نگہت اس کی غیر موجودگی میں اس کے پاس تھی، پھر بھلا اسے گاؤں آنے کی کیا ضرورت تھی وہ تو ویسے بھی اس کی محض ضد تھی۔

اس روز آسمان بادلوں سے ڈھکا ہوا تھا۔

نزہت بھابی کے ابا کی طبیعت ٹھیک نہیں تھی لہذا کلیم بھابھ اور وہ رات میں ہی چلے گئے تھے۔ اقصیٰ کی کسی دوست کی گاؤں میں شادی تھی۔ وہ عازہ سے چلنے کا اصرار کرتی رہی مگر اس کی طبیعت ٹھیک نہیں تھی لہذا اس نے منع کر دیا۔ تب ناراض ہو کر اقصیٰ اکیلی ہی چلی گئی مگر عازہ جانتی تھی کہ وہ اسے منالے گی۔

ماں جی گھر پر تھیں مگر ان سے کام نہیں ہوتا تھا عازہ کچھ دیر کمرے میں ان کے پاس بیٹھ کر باتیں کرتی رہی پھر باہر نکل آئی، صبح کا ناشتہ وہ بنا چکی تھی۔ دوپہر میں کوئی کھانا نہیں کھاتا تھا لہذا وہ صفائی اور کپڑوں کی دھلائی کا کام مکمل کرتی تھی، موسم کا کوئی اعتبار نہیں تھا رفتہ رفتہ جیسے جیسے دن ڈھل رہا تھا بادل گہرے ہوتے جا رہے تھے۔

وہ کپڑوں کی دھلائی سے فارغ ہوئی تو سبزی بنانے بیٹھ گئی، جانوروں کو اباجی چارہ وغیرہ ڈال گئے تھے۔ لہذا اسے ان کی فکر نہیں تھی۔ موسم کے تیور دیکھتے ہوئے اس نے تندور پہلے جلا لیا تھا تا کہ روٹی بنالے وگرنہ بارش شروع ہو جاتی تو شام کا کھانا خاصا لیٹ ہو سکتا تھا نزہت بھابی اسے تندور میں روٹی لگانا سکھا چکی تھیں مگر پھر بھی وہ ابھی ماہر نہیں تھی تبھی ہاتھ جلا بیٹھی تھی۔ آخری روٹی ابھی تندور کے اندر ہی تھی جب یکا یک اندھیرا چھا گیا۔

عازہ نے جلدی سے روٹیاں لپیٹ کر رکھیں اور تندور ڈھانپتے ہوئے اوپر چھت پر چلی آئی جہاں ابھی دو گھنٹے پہلے اس نے کپڑے دھو کر پھیلائے تھے۔ جلے ہوئے ہاتھ کی تکلیف کی پروا کیے بغیر اس نے جلدی جلدی تار سے کپڑے سمیٹنے شروع کر دیے تھے مگر بارش نے اس کا انتظار نہیں کیا تھا ایک ہی پل میں بارش کی موٹی موٹی بوندیں زمین کے سینے کو سیراب کرنے لگی تھیں۔ عازہ کے ہاتھ پاؤں پھول گئے۔ اسے یوں اکیلے کبھی ایک ساتھ اتنے سارے کاموں سے واسطہ نہیں پڑا تھا۔ تبھی گھبرا گئی تھی ساتھ ہی ساتھ بارش کی شدت میں باڑے سے اٹھنے والی بکریوں کی میں میں نے اسے پریشان کر دیا۔

کپڑے ہاتھ میں تھامے اس نے چھت کے اوپر سے ہی باڑے میں جھانک کر دیکھا۔ وہاں بھوری اور اس کی ماں احاطے میں بندھی چیخ رہی تھیں، شاید اس کی طرح انہیں بھی بارش سے ڈر لگتا تھا۔ وہ جلدی جلدی سارے کپڑے سمیٹ کر اندر کمرے میں اماں جی کے پاس رکھ کر آئی اور

جلدی سے باڑے میں گھس گئی۔ اپنی جلد بازی میں اس نے سائیڈ پر بیٹھے زعیم کو دیکھا ہی نہیں تھا، جو ماں جی سے اس کی تعریفیں سن رہا تھا۔ اسے یقین ہی نہیں آ رہا تھا کہ ایک شہری لڑکی جو بے حد نازک مزاج، نازک اندام اور گھمنڈی تھی اس نے اپنے آپ کو فقط کچھ ہی روز میں دیہی لڑکی میں بدل لیا تھا، کیوں؟

اسے تو گاؤں کے نام سے ہی نفرت تھی وہ تو کھلم کھلا دیہی لوگوں کی زندگی کا مذاق اڑاتی تھی پھر اب کیا ہوا تھا؟ ابھی دس منٹ پہلے ہی وہ برستی بارش میں دل کے ہاتھوں مجبور ہو کر شہر سے گاؤں آیا تھا اور آتے ہی اس پر حیرتوں کے پہاڑ ٹوٹ پڑے تھے جب ماں جی نے اسے بتایا تھا کہ نزہت بھابی اپنے میکے اور اقصیٰ اپنی دوست کی شادی میں گئی ہوئی تھی اور گھر کا سارا کام صبح سے اکیلی عازرہ نے سنبھالا ہوا تھا۔

وہ شاید اتنی جلدی یقین نہ کرتا جو اسے ڈھیروں کپڑے سمیٹے، کمرے میں آتے ہوئے نہ دیکھ لیتا، کپڑے پھینکتے ہی وہ باڑے کی طرف بھاگی تھی اور زعیم کی آنکھیں اس پر ٹھہری رہ گئی تھیں۔ جبکہ بھینسوں کو کلیم بھاء کل ہی برا مدے میں باندھ گئے تھے صرف بکریاں بنا کسی چھت کے احاطے میں بندھی تھیں۔ تبھی زور پکڑتی بارش نے انہیں پریشان کر دیا تھا اور ان میں ہلچل مچ گئی تھی۔

عازرہ جلے ہاتھ کی تکلیف کے باوجود لپک کر ان کی طرف آئی تھی طوفانی بارش کی شدت نے لمحوں میں اسے اچھا خاصا بھگو ڈالا تھا۔ اتنی تیز بارش میں سوائے بکریوں کے شور کے اسے اور کچھ سنائی نہیں دے رہا تھا زعیم کی پکار بھی نہیں۔

جیسے تیسے کر کے اس نے بھوری کی ماں کی رسی کھول دی تھی۔ مگر دوسری بکری خاصی طاقتور اور اڑیل تھی اوپر سے کھونٹوں پر رسی کی گانٹھیں اتنی مضبوط تھیں کہ عازرہ کے ہاتھ رہ گئے تھے کھولتے کھولتے اسی کوشش میں طوفانی بارش سے پریشان بکری اس کے پاؤں پر چڑھ دوڑی تھی جس سے وہ ٹپ کر رہ گئی۔

آنکھیں جہاں آنسوؤں سے بھرائی تھیں وہیں لبوں سے بے ساختہ سی کی آواز نکلی تھی۔ عین اسی لمحے زعیم اس کے سامنے آ بیٹھا تھا عازرہ ٹھنک گئی۔

”تم چھوڑو میں کھولتا ہوں انہیں تمہارے بس کا کام نہیں ہے یہ۔“ سر جھکائے رسی کو ڈھیلی کرنے کے ساتھ ساتھ اس نے بے صبری ہوئی بکری کو بھی قابو کر لیا تھا۔ وہ وہیں بیٹھی، بارش میں بھیگی اسے دیکھتی رہی، زعیم نے ساری بکریاں کھول کر پھر اس کی طرف دیکھا، جس کے کپڑے پور پور بارش میں بھیک کر جسم سے چپک چکے تھے زعیم کی رگوں میں خون کی گردش تیز ہو گئی اس کی بے باک نگاہیں جیسے اس کے بھیگے سراپے سے لپٹ لپٹ گئی تھیں۔

”اٹھو۔“

بمشکل اس کے ہوش رہا سراپے سے نگاہیں چراتے اس نے کہا تھا عازرہ اس کی پکار پر ہوش میں آتے ہوئے جیسے ہی اٹھ کر ایک قدم چلی، اس کا پاؤں پوری شدت کے ساتھ خالی کھونٹی میں لگا اور وہ ہلکی سی چیخ حلق سے نکالتے ہوئے دوبارہ وہیں بیٹھ گئی۔

”کیا ہوا؟“ زعیم اس کے سامنے ہی آ بیٹھا تھا اس نے جلدی سے سر جھکا لیا۔

”پتا نہیں۔“

”دکھاؤ ادھر۔“ عازرہ کے پاؤں سمیٹنے کے باوجود اس نے ہاتھ بڑھا کر زبردستی اس کا پاؤں اپنی گرفت میں لے لیا تھا اچانک چوٹ لگنے کی وجہ سے اس کے انگوٹھے کا ناخن ٹوٹ چکا تھا۔ زعیم ابھی ہاتھ بڑھا کر اسے دیکھنا ہی چاہتا تھا کہ عازرہ نے جلدی سے اس کا ہاتھ تھام لیا۔

”میں ٹھیک ہوں، پلیز۔“ کپکپاتے لبوں سے اس نے التجا کی تھی مگر وہ پاؤں کے انگوٹھے کے ساتھ ساتھ اس کے دائیں ہاتھ کی پشت پر بنا آبلہ بھی دیکھ چکا تھا جو آج ہی تندور پر روٹیاں لگاتے ہوئے بنا تھا، تبھی ہاتھ بڑھا کر اس کا ہاتھ تھامتے ہوئے اس نے اس کے پورے ہاتھ کا جائزہ لیا پھر یکبارگی نگاہیں اٹھا کر اس کی آنکھوں میں دیکھا جو خود بھی نمکین پانی کے کٹورے چھلکائے اسے ہی دیکھ رہی تھیں۔

یہی وہ لمحہ تھا جب اس کے صبر کی انتہا ہوئی تھی عازرہ کی آنکھوں سے چھلکتے موتیوں اور بدن پر لگے زخموں نے اسے دھول چٹائی تھی اس کی نظریں خاصی بے قراری سے عازرہ کے چہرے کے ایک ایک نقش کو چھو رہی تھیں۔ اس لمحے اس کا خود پر سے اختیار اٹھ گیا تھا۔ کوئی طوفان تھا جو

آنکھوں ہی آنکھوں میں اٹھ کر عازرہ کے دل کی سلطنت کو روندتا ہوا گزر گیا تھا۔

زعیم کی سیاہ، مقناطیسی نگاہیں، خاموشی کی زبان میں ہزاران کہی خواہشات اجاگر کرتیں اپنے بوجھل پن کے ساتھ پور پور میں شرارے بھر رہی تھیں، اس کا وجود دیکھتے ہی دیکھتے جیسے آتش کدہ بن گیا تھا۔ اس نے چاہا تھا کہ وہ زعیم کی نگاہوں کے طلسم کو جھٹلا کر نظریں چرا لے مگر وہ طلسم اتنا مضبوط تھا کہ اسے اپنی آنکھیں اس طلسم میں جکڑی محسوس ہو رہی تھیں۔ طوفانی بارش اور درد کا احساس مٹ گیا تھا یا درہا تھا تو محض اتنا کہ وہ زعیم کے سامنے بیٹھی ہے اور اس کی بے باک شریز نگاہیں، دیوانہ وار اس کا ایک ایک نقش چوم رہی ہیں۔ اس کا سر اس احساس کے ساتھ جھکتا چلا گیا تھا تبھی مدہوش ہوئے زعیم نے ہاتھ بڑھا کر اس کا چہرہ ذرا سا اوپر کیا اور اگلے ہی پل جھک کر اپنے ہونٹ اس کے ہونٹوں پر مثبت کر دیے عازرہ کے پورے بدن میں جیسے کرنٹ دوڑ گیا۔

زندگی میں پہلی بار کوئی مرد اس کے اس درجہ قریب آیا تھا جس کی اجازت اس نے کبھی سندان حسن کو بھی نہیں دی تھی۔ مگر زعیم ملک نے اجازت مانگی کب تھی؟ وہ تو پوری ملکیت و دھونس کے ساتھ مکمل استحقاق بھرے انداز میں اپنا حق وصول کر رہا تھا۔ اتنی شدت سے کہ اسے اپنی سانسیں رکتی ہوئی محسوس ہونے لگی تھی۔

بارش کا زور ٹوٹا تھا مگر زعیم کے جذبات کی بارش کی شدت میں کوئی کمی نہیں آئی تھی۔ شاید وہ خود بھی خود کو روکنے کی پوزیشن میں نہیں رہا تھا۔ تبھی عازرہ نے ذرا سی ہمت کرتے ہوئے اسے آہستہ سے پرے دھکیلا اور اس سے پہلے کہ وہ سنبھل کر اسے دوبارہ پکڑتا وہ اپنے پاؤں کے زخم کی مطلق پروا نہ کرتے ہوئے وہاں سے بھاگ گئی، زعیم قدرے غصے اور بے بسی کے ساتھ اسے آوازیں دیتا رہ گیا تھا۔ مگر عازرہ نے اس کی ایک نہیں سنی تھی۔ اس کا دل اس لمحے جیسے پسلیاں توڑ کر باہر آنے کو بے تاب ہو رہا تھا۔ سانس تھی کہ دھونکی کی مانند چل رہی تھی۔ پورے بدن پر عجیب سا لرز اطاری تھا زعیم اس کے پیچھے نہیں آیا تھا۔ وہ کمرے میں آ کر شکستہ سے انداز میں بیڈ پر گر گئی تھی۔

شام تک اسے تیز بخار چڑھا یا ماں جی نے اس کی تھکن کے خیال سے جگانا مناسب نہ سمجھا زعیم رات میں خاصی تاخیر سے کمرے میں آیا تو دیکھا وہ تیز بخار میں بے سدھ پڑی، بے چینی سے ادھر ادھر سرخ رہی تھی۔ گلاب کی پنکھڑیوں جیسے ہونٹ، کسی خشک تالاب کی مانند لگ رہے تھے۔ جبکہ چہرہ یوں کھلا گیا تھا گویا کسی پھول کو تیز دھوپ میں رکھ کر اس کی ساری شگفتگی اور جاذبیت نچوڑ لی گئی ہو کا نپتے ہوئے لبوں سے صرف پانی کی صدا بلند ہو رہی تھی زعیم کی جان پر بن گئی۔

”عازرہ“ لپک کر اس کے قریب آتے ہوئے وہ اس پر جھکا تھا، مگر عازرہ نے اس کی پکار نہیں سنی زعیم کو اس لمحے خود پر بے انتہا غصہ آیا کہ کیوں اس نے اپنی ساری شدتیں یوں چند ہی لمحوں میں اس نازک سی لڑکی پر انڈیل دی تھیں جبکہ وہ ابھی تک اسے اپنی چاہت کا مان بھی نہیں دے پایا تھا۔

”پانی“

عازرہ کے خشک لبوں کی صدا دوبارہ بلند ہوئی تھی وہ فوراً اٹھ گیا اور جلدی سے پانی کا گلاس لا کر اس کے لبوں سے لگا دیا۔ وہ اٹھ نہیں سکی تھی تبھی زعیم نے اس کے پہلو میں بیٹھتے ہوئے اس کے سر کو اپنے ہاتھ کے سہارے ذرا سا اوپر اٹھایا اور اسے گھونٹ گھونٹ سا پانی پلا دیا۔ عازرہ کی آنکھیں اس لمحے بے حد سرخ اور بوجھل ہو رہی تھیں جبکہ سانس بھی غیر ہموار تھی۔ پانی پی کر لیٹتے ہوئے اس کے لبوں سے کراہ نکل گئی تھی۔ زعیم کا حال دیکھنے والا تھا۔ اس وقت نہایت خراب موسم کی پروا کیے بغیر وہ گاڑی لے کر نکلا تھا اور پھر بنا کسی کو کچھ بتائے تقریباً ڈیڑھ گھنٹے بعد اس کی واپسی ہوئی تھی۔

بارش کی وجہ سے ماں جی اقصیٰ اور بابا باہر صحن میں سونے کی بجائے اندر کمرے میں سو رہے تھے۔ وہ دوا لے کر کمرے میں آیا تو عازرہ ہنوز بے سدھ پڑی تھی۔ تبھی وہ کچن سے دودھ گرم کر کے بسکٹ اٹھا لیا پھر عازرہ کو بمشکل جگا کر اپنے ہاتھوں سے زبردستی دو تین بسکٹ کھلائے اور دوا دے دی۔

اس وقت اس کے اندر عجیب سی وحشت سراٹھار ہی تھی۔ وہ ہر گز ہر گز اسے اس حال میں نہیں دیکھ سکتا تھا تبھی اس کے سر ہانے بیٹھ کر دیر تک اپنے رومال کی مدد سے ٹھنڈی پٹیاں کرتا رہا، عازرہ تھوڑی دیر میں دوا لینے کے بعد ہوش و حواس سے بیگانہ ہو گئی تھی۔ تقریباً ایک گھنٹے بعد دوا نے اثر

دکھایا تھا اور عائزہ کا بخار ٹوٹ گیا۔

زعیم کی جان میں جان آئی تھی۔

باہر بارش پھر شروع ہو چکی تھی زعیم نے سگریٹ جلا لیا۔ دھیان کے پچھلی اس وقت جانے کہاں سے کہاں پرواز کرنے لگے تھے۔ پچھلے آدھے گھنٹے میں وہ جانے کتنے سگریٹ پھونک چکا تھا پیکٹ خالی ہو گیا تھا تو اس نے آخری سگریٹ بھی ایش ٹرے میں مسل دیا۔

کچھ سرد موسم کا اثر تھا اور کچھ تھکن کا کہ اس پر نیند غالب آنے لگی تھی تکیہ درست کر کے عائزہ کے برابر میں لیٹتے ہوئے اس نے کمبل کھینچ لیا۔ ابھی اسے سوئے آدھا گھنٹہ بھی نہیں ہوا تھا کہ عائزہ خواب میں ڈر کر ہلکی سی چیخ مارتے ہوئے اٹھ بیٹھی۔ اس کے ساتھ ہی زعیم کی آنکھ بھی کھل گئی تھی۔

”کیا ہوا؟“

”کچھ نہیں۔“ زعیم کے استفسار پر ہلکے سے نفی میں سر ہلاتے ہوئے وہ اسی کی طرف کروٹ لے کر دوبارہ سو گئی تھی۔ زعیم نے اپنا کمبل اس پر اچھی طرح سیٹ کر دیا۔ نیند تو اڑ چکی تھی تاہم وہ اسے بے سکون نہیں کرنا چاہتا تھا۔ مگر اس بات کو بھی ابھی پچیس منٹ ہی گزرے تھے جب ایک دم سے وہ ٹپٹا گیا عائزہ کو سردی لگ رہی تھی اور نیند میں اس سردی سے بچنے کے لیے وہ زعیم کے کشادہ سینے میں پناہ ڈھونڈنے کی کوشش کر رہی تھی زعیم کے ہوش فنا ہونے لگے۔ عائزہ کا نرم گرم سا گداز وجود اس کے لیے کسی امتحان سے کم نہیں تھا پھر اس سے پہلے کہ وہ اختیار کھودیتا اس نے اپنے اندر اٹھتے جذبات کے طوفان سے گھبرا کر اسے پکار لیا۔

”عائزہ۔“ مگر وہ اس کی رکار پر آنکھیں کھول کر بیدار ہونے کی بجائے مزید اسی کے وجود میں سمٹ گئی تھی زعیم کا ضبط جواب دے گیا اس کی ساری مضبوطی انا بے نیازی اور مصمت دھری کی دھری رہ گئی تھیں۔ اس لمحے اس کا دل اور اس کے اعصاب اس کے کنٹرول میں نہیں تھے۔ زندگی اس کے بازوؤں میں تھی اور اس میں ہرگز اتنا حوصلہ نہیں تھا کہ وہ بانہوں میں سمٹی زندگی کو دھتکار کر پرے کر دیتا۔



اگلی صبح خاصی روشن اور چمکیلی تھی۔

فجر کی اذان کے قریب زعیم کی آنکھ کھلی تو عائزہ اس کے سینے سے لگی پرسکون گہری نیند سو رہی تھی اس نے جھک کر اس کی پیشانی چومی اور پھرنا چاہتے ہوئے بھی نہایت نرمی سے اسے خود سے الگ کرتے ہوئے بستر سے نکل آیا۔

اقصیٰ عائزہ سے خفا تھی لہذا عائزہ کے اٹھنے سے پہلے ہی ناشتہ بنا کر درس چلی گئی زعیم اباجی کے ساتھ نماز سے فارغ ہونے کے بعد کھیتوں کی طرف نکل گیا۔ عائزہ کی آنکھ کھلی تو دن اچھا خاص نکل آیا تھا۔ اس نے اٹھنے کی کوشش کی مگر ٹھٹک گئی۔ ایک لمحے میں دماغ کی جی جلی تھی اور اسے بہت کچھ یاد آ گیا تھا۔ ساری رات محبت اور توجہ کے جو پھول زعیم کی طرف سے برسائے گئے تھے ان پھولوں کی خوش بو وہ ابھی بھی اپنے اندر تک اترتی محسوس کر رہی تھی۔ انجانے میں ہی سہی مگر رات جو کچھ بھی ہوا تھا وہ اس سے غافل نہیں تھی تاہم رات اس نے زعیم کا ایک بالکل نیا اور انوکھا روپ دیکھا تھا۔

ایک بہت محبت کرنے والے شوہر کا روپ ایک بہت اچھے بے حد ہمدرد و مہربان انسان کا روپ، وہ بخار سے بے حال ہونے کے باوجود رات اس کی بے قراریوں سے بے خبر نہیں رہ سکی تھی۔

ماں جی کو تا حال اس کی خراب طبیعت اور رات اس پر بیتنے والی کتھا کا نہیں پتا تھا۔ تبھی وہ اس کی طرف سے فکر مند ہوئے بغیر معمول کے کاموں میں مصروف تھیں۔ عائزہ شرمندہ شرمندہ سی باتھ لے کر کمرے سے باہر آئی تو زعیم کی گھر پر عدم موجودگی کا جان کر اس کی جان میں جان آئی۔ کتنا مشکل تھا اب اس شخص سے نظریں ملانا۔

رات بھر کی بارش کے بعد صبح پھیلنے والی دھوپ خاصی روشن اور چمکیلی تھی عائزہ کا بخار بھی باقی نہیں رہا تھا بس ہلکی سی نقاہت تھی پھر بھی اس نے رات کو سیٹے ہوئے گیلے کپڑے دوبارہ چھت پر لے جا کر پھیلا دیے۔ رات ہونے والی بارش نے کچے صحن میں خوب تباہی پھیلانی تھی اس نے پائپ پکڑا اور صحن کے ساتھ سارے گھر کو دھو ڈالا۔

زعیم جانے سے پہلے مویشیوں کو چارہ ڈال گیا تھا۔ اس نے صفائی وغیرہ سے فارغ ہونے کے بعد باڑے کو اچھی طرح صاف کر دیا۔ بھوری بارش میں بھیگ کر سردی محسوس کرتی اپنی ماں کے ساتھ لگ کر بیٹھی تھی۔ اسے باڑے میں داخل ہوتے دیکھ کر وہ فوراً لپک کر اس کے قریب چلی آئی، بھوری کو دیکھتے ہی اسے اقصیٰ کی خفگی یاد آئی تھی اور وہ اس کا پھولا پھولا سامنے تصور میں لا کر مسکرا دی۔

وہ جانتی تھی کہ اقصیٰ نے شادی میں اسے ساتھ لے جا کر اپنی دیہی دوستوں سے ملوانا تھا اور پھر اتنی گرلیں فل سی بھابی پر ان سب کی ستائش سمیٹنی تھی مگر عازنہ کے قطعی انکار نے اس کی اس خوشی پر پانی پھیر دیا تھا لہذا اس کا ناراض ہونا بنتا تھا۔ تاہم یہ الگ بات تھی کہ وہ زیادہ دیر ناراض نہیں رہ سکتی تھی۔ اس وقت اس نے بھوری کو لپک کر بانہوں میں اٹھایا تھا اور زور سے بھینچ کر خوب پیار کر ڈالا بھوری اس کی اس پیار کی شدت کو برداشت نہیں کر پائی اور چلا اٹھی تھی وہ مسکرا دی۔

عین اسی لمحے کھیتوں سے واپسی کے بعد زعیم نے وہاں قدم رکھا تھا۔ عازنہ کی بانہوں میں بھوری کی موجودگی اس کے لیے ایک اور خوشگوار تبدیلی تھی۔ اس وقت بلیک اینڈ وائٹ کنٹر اس کے سوٹ میں ملبوس، پشت پر بال کھلے چھوڑے نکھری نکھری سی عازنہ اسے بے حد پیاری لگ رہی تھی تبھی وہ اسے پر شوق نگاہوں سے دیکھتے ہوئے قریب آیا تھا۔ ”السلام علیکم۔“ ذرا سا کھنکھارتے ہوئے اس نے اسے مخاطب کیا تھا وہ چونک کر پلٹی اور فوراً بھوری کو اپنی بانہوں کی قید سے آزاد کر دیا تھا۔ ”کتنا حیران کریں گی آپ مجھے، مجھے تو لگتا ہے جیسے میں کسی دوسرے سیارے پر آ گیا ہوں کاش مجھے پتا ہوتا یہاں لوگوں کی زندگی اتنی بدل گئی ہے تو میں دو ہفتے پہلے ہی سارا کچھ ختم کر کے یہاں بھاگا چلا آتا۔“

دونوں ہاتھ سینے پر باندھے وہ اس کے بالکل قریب آ کھڑا ہوا تھا۔ عازنہ کا سر جھک گیا۔ جبکہ دل کی دھڑکنیں تھیں کہ پھر زور پکڑنے کو مچل اٹھی تھیں۔ زعیم اس کی خاموشی اور گھبراہٹ سے محفوظ ہوتا تھوڑا اور قریب آیا تھا اور ادھر عازنہ کی جان پر بن آئی تھی بھلا دعائیں یوں بھی مستجاب ہوتی ہیں؟ ”اب کیسی طبیعت ہے آپ کی؟“ قریب کھڑا وہ پوچھ رہا تھا۔ اس کا حلق خشک ہو گیا۔ ”ٹھہ..... ٹھیک ہے..... ایم سوری رات میری وجہ سے آپ کو اتنی زحمت اٹھانا پڑی۔“

”زحمت کی پروا نہیں پینڈو ضرور ہوں مگر بیوی کے حقوق اور انسانیت کے فرائض خاص از بر ہیں مجھے، بہر حال رات اتنی زحمت اٹھانے کا شکریہ تو ادا نہیں کیا آپ نے۔“

وہ ذومعنی بات کر رہا تھا عازنہ کو اپنا دل رکنا ہوا محسوس ہوا اس کی قربت اس کے ہوش اڑا رہی تھی۔ ”شکریہ ادا کرنا ضروری ہے؟“

بنا اس کی طرف دیکھے وہ بامشکل کانپتے ہوئے لہجے میں بولی تھی۔ زعیم کی آنکھوں کی چمک میں اضافہ ہو گیا۔ ”ہوں، جب کوئی ساری رات آپ کے لیے جاگے بے چین بے قرار رہے پریشان ہو تو اس کا شکریہ ادا کرنا ضروری ہو جاتا ہے۔“ وہ شرارت پر آمادہ تھا عازنہ کی پلکیں بھیگ گئیں۔

”نہیں، کوئی بھلا مجھ جیسی بے کاری لڑکی کے لیے پریشان یا بے چین کیوں ہو، مجھے تو آپ نے صرف اپنی انا کی تسکین کے لیے نیکی سمجھ کر اپنا ہا ہے اب میں جیوں یا مروں آپ کو کیا؟“

”بات تو ٹھیک ہے مگر آپ نے بھی تو خود پر جبر کیا ہے، مجھ جیسے کم عقل، پینڈو شوہر کو اپنا کر جو پاس آ کر بیٹھے تو اس کے پسینے کی بدبو آپ کا دماغ کھولا دے۔“

وہ کہاں ادھار رکھنے والا تھا چوٹ لگانے میں تو اسے ویسے بھی خاصی مہارت تھی عازنہ کا سر شرمندگی سے جھک گیا اگلے ہی پل وہ زمین پر بیٹھ کر اس کے قدموں پر اپنے ہاتھ رکھ چکی تھی۔

”مجھے معاف کر دیں پلیز، میں مانتی ہوں میرا رویہ آپ کے ساتھ بہت غلط تھا دیہی زندگی اور لوگوں کے متعلق میری سوچ بھی بہت غلط تھی۔ مگر یہ غلطی اتنی بڑی تو نہیں تھی کہ آپ معاف نہ کر سکتے۔ اتنی بری بھی نہیں تھی کہ یوں خود سے دور کر کے پھینک دیتے۔ وہ نگہت، اسے بھی تو ہتھیلی کا

چھالا بنائے رکھتے ہیں آپ اگر وہ اتنی ہی اچھی تھی تو کر لیتے اسی کے ساتھ شادی میری اور اپنی زندگی تو برباد نہ کرتے۔“

کہاں تو اس کی خاموشی ہی نہ ٹوٹتی تھی اب جو ٹوٹی تھی تو دل کا سارا غبار آنسوؤں کے راستے باہر نکل آیا تھا زعیم نے فوراً جھک کر اسے کندھوں سے تھام کر اوپر اٹھایا۔

”گناہ گار تو مت کرو یا ر، اتنی بدگمانی وہ بھی مجھ جیسے مومن بندے کے لیے۔“

ہاتھ بڑھا کر اس نے جیسے ہی اس کے آنسو اپنی انگلیوں کی پوروں میں جذب کیے وہ بے حد شکستہ سی اس کے کندھے سے سر لگا کر رو پڑی۔
”زعیم میں تھک گئی ہوں ہار گئی ہوں آپ سے نفرت کرنے میں خدا کا واسطہ ہے آپ کو میرا مزید امتحان مت لیں۔ نہیں تو میں مرجاؤں گی۔“
وہ سسک رہی تھی اور ادھر زعیم شا کڈ رہ گیا تھا۔ محبت کا ایک انداز اتنا خوب صورت بھی ہو سکتا ہے یہ اسے اس لمحے پتا چلا تھا۔ بھی اس نے اس کے گرد اپنے مضبوط بازو پھیلا کر اسے اپنے سینے میں بھینچ لیا تھا۔

”تمہیں کیا لگتا ہے میں تمہیں اس طرح سے مرنے دوں گا، مائی ڈیر پینڈ ووائف؟“ کبھی سوچنا بھی مت اگر تم میرے بغیر نہیں جی سکتیں تو میں بھی تمہارے بغیر نہیں جی سکتا، سمجھیں؟“ جھک کر کہتے ہوئے اس نے اپنا گال اس کے گال کے ساتھ رگڑ دیا تھا۔

”تم میری جان ہو عازنہ، میری پہلی اور آخری محبت ہو تم عینا کی شادی میں کئی سال بعد تمہیں دیکھ کر کتنی ہی راتیں سکون سے سو نہیں سکا تھا میں مگر پھر جب سندان حسن نامی لڑکے کے ساتھ تمہاری انسیت کا پتا چلا تو میرے اندر کے مشرقی مرد کو بڑی تکلیف پہنچی، میں کسی صورت تمہارے حق سے دستبردار نہیں ہو سکتا تھا۔ مگر سونے پر سہاگہ تم نے شادی سے پہلے فون کر کے وہ ساری باتیں سنادیں جس سے میری مردانہ انا بلبلا اٹھی اور میں نے سوچ لیا کہ تمہیں ستے میں نہیں چھوڑنا، یہ نگہت والا چکر بھی اسی معاملے کا حصہ تھا۔

ہاں شادی کی پہلی رات اور ویسے والی رات واقعی تمہارے ساتھ زیادتی ہوئی مگر اس کے لیے تم جانتی ہو میں کتنا مجبور تھا۔ شہزاد میرا دوست ہی نہیں بھائیوں کی طرح بھی تھا میں اس کی اچانک موت کو لے کر ذہنی طور پر بہت ڈسٹرب تھا۔ بہر حال وہ میری طرف سے زیادتی تھی اور اس زیادتی کا ازالہ میں اب ہنی مون پروگرام میں کر دوں گا اب بتاؤ، کھیتوں میں دن رات کام کرنے والے پسینے سے شرابور دیہاتی شوہر کے ساتھ ہنی مون ٹرپ پر جاؤ گی یا نہیں؟“

اپنی ناک عازنہ کی چھوٹی سی تیکھی ناک کے ساتھ رگڑتے ہوئے وہ شرارتی لہجے میں پوچھ رہا تھا۔ عازنہ بھیگی پلکوں سے اس کی سیاہ جگمگاتی خوب صورت آنکھوں میں دیکھتے ہوئے مسکرا دی۔
”نہیں۔“

”ایسی کی تیسی تمہاری نہیں کی، دیہاتی شوہروں کو جانتی نہیں ہو تم، زبردستی اٹھا کر لے جاؤں گا اپنی پری کو پہلے ہی کل سے دل بڑا بے ایمان ہوا پڑا ہے۔ سارے منصوبے دھرے کے دھرے رہ گئے۔“ مسکرا کر جذب کے عالم میں کہتے ہوئے اس نے عازنہ کو زور سے بانہوں میں بھینچا تو وہ بھی کھل کر مسکرا دی۔

بدگمانیوں اور نفرتوں کے بادل چھٹ چکے تھے۔ اب تو ان کی زندگیوں میں صرف پھول ہی پھول کھلنے تھے۔

خوشیوں کے پھول

اعتبار کے پھول

اور زندگی بھر ہنس کھیل کر ساتھ نبھانے والے وعدوں کے پھول

بے شک زندگی ایک شطرنج سے کم نہیں، مگر شطرنج کی اس بازی میں ایک مرتبہ پھر محبت کی جیت ہو گئی تھی۔

ختم شد